

॥ श्रीरामजयम् ॥

॥ श्रीमद्वाल्मीकिरामायणम् ॥

॥ उत्तरकाण्डम् ॥

धर्मालयसंस्करणम् ।

The Dharmalaya Edition

Edited by

The Late Rao Sahib P. S. KRISHNĀSWAMI IYER,
Dharmalaya, Mylapore.

Published with the aid of

Sri. M. N. RAMASWAMY IYER,
Banker, Palghat.

By

R. Subrahmanya Vadhyar & Sons,
BOOK-SELLERS & PUBLISHERS,
KALPATHI-PALGHAT

Library Edition.]

1941

[Price Rs. 1-8-0]

PRINTED AT
THE SCHOLAR PRESS,
PALGHAT

॥ श्रीः ॥

॥ विषयानुक्रमिका ॥

सर्गः	विषयः	श्लोकसंख्या	पृष्ठम्
1.	श्रीरामप्रश्नः	36	1
2.	पौलस्त्यजन्म	32	5
3.	वैश्रवणोत्पत्तिः लङ्कादिप्राप्तिश्च ...	35	9
4.	सुकेशराक्षसोत्पत्तिः	32	13
5.	माल्यवदाद्युत्पत्तिः	45	16
6.	विष्णुमाल्यवदादियुद्धम्	61	21
7.	मालिवधः	52	28
8.	सुमाल्यादिपराजयः	26	33
9.	रावणाद्युत्पत्तिः	43	36
10.	रावणादिवरप्राप्तिः	47	41
11.	रावणस्य लङ्काप्राप्तिः	50	46
12.	रावणादिविवाहः	31	51
13.	कुबेरदूतवधः	41	55
14.	यक्षराक्षसयुद्धम्	28	59
15.	पुष्पकापहरणम्	32	62
16.	रावणनामप्राप्तिः	41	66
17.	वेदवतीशापः	39	70
18.	मरुत्तविजयः	36	75

सर्गः	विषयः	श्लोकसंख्या	पृष्ठम्
19.	अनरण्यशापः	30	79
20.	नारदरावणसंवादः	30	82
षड्विंशोऽङ्कः गीताः श्लोकाः		767	
21.	यमरावणसेनायुद्धम्	43	86
22.	यमविजयः	51	91
23.	वरुणविजयः	53	96
24.	दण्डकायां खरादिनिवासनम्	39	102
25.	मधुसख्यम्	53	106
26.	नलकूबरशापः	59	112
27.	सुमालिवधः	49	118
28.	जयन्तापवाहनं इन्द्ररावणयुद्धं च	48	123
29.	इन्द्रग्रहणम्	41	129
30.	मेघनादस्य इन्द्रजिन्नामप्राप्तिः	57	133
31.	रावणनर्मदावशाहः	42	139
32.	रावणबन्धनम्	73	144
33.	रावणमोचनम्	23	152
34.	वालिरावणसख्यम्	46	154
35.	हनुमदुत्पत्त्यादि	65	159
36.	हनुमद्वरप्राप्तिः	60	166
37.	पौरोपस्थानम्	26	173
38.	जनकादिप्रतिप्रयाणम्	31	175
39.	सुग्रीवादिसम्माननम्	20	179
40.	सुग्रीवादिविसर्जनम्	25	181
सप्तविंशोऽङ्कः गीताः श्लोकाः		904	

सर्गः	विषयः	श्लोकसंख्या	पृष्ठम्
41.	पुष्पकविसर्जनम्	19	184
42.	सीतया पुनर्गङ्गातीरगमनप्रार्थनम् ...	32	186
43.	पौरजनकुत्सननिवेदनम्	23	190
44.	लक्ष्मणाद्यानयनम्	20	192
45.	सीतापरित्यागनियोगः	24	195
46.	सीताया गङ्गातीरनयनम्	32	197
47.	श्रीरामनियोगनिवेदनम्	18	201
48.	सीतापरित्यागः	26	203
49.	सीतायाः वाल्मीक्याश्रमप्रवेशः ...	23	206
50.	दुर्वासोवचनानुवादचोदना	19	209
51.	भृगुशापः	38	211
52.	श्रीरामसमाधानम्	18	215
53.	नृगशापः	22	217
54.	नृगस्य कृकलासत्वप्राप्तिः	18	220
55.	निमिवसिष्ठयोः परस्परं शापः ...	20	222
56.	उर्वशीशापः	24	224
57.	वसिष्ठस्य मैत्रावरुणित्वेनोत्पत्तिः ...	20	227
58.	ययातिचरितम्	23	229
59.	पूरो राज्याभिषेकः	22	232
60.	अश्विर्द्विजशापः	18	234

अष्टाविंशोऽङ्कः गीताः श्लोकाः

459

61.	लवणपीडानिवेदनम्	23	237
62.	लवणवधार्थं शत्रुघ्नप्रेषणम् ...	22	240

सर्गः	विषयः	श्लोकसंख्या	पृष्ठम्
63.	शत्रुघ्नाभिषेकः दिव्यास्त्रदानं च ...	32	242
64.	शत्रुघ्नप्रस्थानम् ...	17	246
65.	सौमित्रास्तितः ...	35	248
66.	कुशलवोत्पत्तिः ...	15	252
67.	मान्धातुवधः ...	23	254
68.	लवणशत्रुघ्नचिवादः ...	19	256
69.	लवणवधः ...	40	259
70.	मधुपुर्यां प्रजापालनम् ...	16	263
71.	वाल्मीकिना शत्रुघ्नप्रशंसनम् ...	24	265
72.	श्रीरामशत्रुघ्नसमागमः ...	20	268
73.	सुदृढास्त्रद्विजविलापः ...	19	270
74.	नारदवाक्यम् ...	33	272
75.	शूद्रमुन्यन्वेषणम् ...	18	276
76.	शम्बुकवधः ...	37	278
77.	स्वर्गिप्रश्नः ...	20	282
78.	श्वेतराजोपाख्यानम् ...	30	284
79.	दण्डराज्यनिवेशकथनम् ...	19	287
80.	शुक्रकन्याधर्षणम् ...	18	290
एकोनविंशोऽङ्कः गीताः श्लोकाः		480	
81.	दण्डशापः ...	21	292
82.	श्रीरामस्यायोध्यां प्रत्यागमनम् ...	20	194
83.	राजसूयाकरणनिर्धारणम् ...	20	297
84.	वृद्धास्थानवर्षणम् ...	18	299

सर्गः	विषयः	श्लोकसंख्या	पृष्ठम्
85.	वृत्रासुरवधः	22	301
86.	इन्द्रस्य ब्रह्महत्यातरणम् ...	20	304
87.	ईलोपाख्यानम्	29	306
88.	किंपुरुषोत्पत्तिः	24	309
89.	पुरुवरवस उत्पत्तिः	25	312
90.	अश्वमेधेनेलस्य सार्वकालिकपुंस्त्वप्राप्तिः	25	314
91.	श्रीरामस्याश्वमेधसंविधानम् ...	26	317
92.	हयचर्या	18	320
93.	वाल्मीकिना रामायणगाननियोगः	18	322
94.	कुशलवाभ्यां रामायणगानम् ...	29	324
95.	वाल्मीकीये दूतप्रेषणम्	15	328
96.	वाल्मीकिना सीताप्रत्ययदानकथनम्	22	330
97.	सीताया सातलप्रवेशः... ..	26	332
98.	श्रीरामक्रोधशमनम्	27	335
विश्वेऽहि गीताः श्लोकाः			405
99.	कौसल्यादिस्वर्गमनम्	18	338
100.	भरतस्य गन्धर्वविजययात्रा ...	25	340
101.	भरतपुत्रयो राज्याभिषेकः ...	18	343
102.	लक्ष्मणपुत्रयो राज्याभिषेकः ...	17	345
103.	कालरुद्रागमनम्	17	347
104.	ब्रह्मसन्देशकथनम्	19	349
105.	दुर्वासस्समागमः	19	352
एकविंशेऽहि गीताः श्लोकाः			133

सं:	विषयः	श्लोकसंख्या	पृष्ठम्
106.	लक्ष्मणत्यागः लक्ष्मणस्वर्गमनं च...	18	354
107.	कुशलवयोरभिषेकः	20	356
108.	शत्रुघ्नपुत्रयोरभिषेकः हनुमदाद्यादेशश्च	30	358
109.	श्रीरामस्य महाप्रस्थानम् ...	22	362
110.	श्रीरामस्य वैष्णवतेजःप्रवेशः, फलनिरूपणं च	38	364

द्वार्विशोद्धि गीताः श्लोकाः 128

3276



॥ ॐ ॥

॥ अथ स्मार्तानां श्रीरामायणपठनोपक्रमेऽनुसन्धेयाः श्लोकाः ॥

शुक्लाम्बरधरं विष्णुं शशिवर्णं चतुर्भुजम् ।

प्रसन्नवदनं ध्यायेत्सर्वविघ्नोपशान्तये ॥ १ ॥

वागीशाद्याः सुमनसः सर्वार्थानामुपक्रमे ।

यं नत्वा कृतकृत्याः स्युस्तं नमामि गजाननम् ॥ २ ॥

दोर्भिर्युक्ता चतुर्भिः स्फटिकमणिमयीमक्षमालां दधाना

हस्तेनैकेन पद्मं सितमपि च शुकं पुस्तकं चापरेण ।

भासा कुन्देन्दुशङ्खस्फटिकमणिनिभा भासमानाऽसमाना

सा मे वाग्देवतेयं निवसतु वदने सर्वदा सुप्रसन्ना ॥

कूजन्तं राम रामेति मधुरं मधुराक्षरम् ।

आरूढ कविताशाखां वन्दे वाल्मीकिकोकिलम् ॥ ४ ॥

वाल्मीकेर्मुनिसिंहस्य कवितावनचारिणः ।

शृण्वन् रामकथानादं को न याति परां गतिम् ॥ ५ ॥

यः पिबन् सततं रामचरितामृतसागरम् ।

अतृप्तस्तं मुनिं वन्दे प्राचेतसमकल्मषम् ॥ ६ ॥

गोष्पदीकृतवारारिं मशकीकृतराक्षसम् ।

रामायणमहामालारत्नं वन्देऽनिलात्मजम् ॥ ७ ॥

अञ्जनानन्दनं वीरं जानकीशोकनाशनम् ।

कपीशमक्षहन्तारं वन्दे लङ्काभयङ्करम् ॥ ८ ॥

उलङ्घ्य सिन्धोः सलिलं सलीलं

यः शोकवह्निं जनकात्मजायाः ।

आदाय तेनैव ददाह लङ्कां

नमामि तं प्राञ्जलिराञ्जनेयम्

॥ ९ ॥

आञ्जनेयमतिपाटलाननं काञ्चनाद्रिकमनीयविग्रहम् ।

पारिजाततरूमूलवासिनं भावयामि पवमाननन्दनम् ॥

यत्र यत्र रघुनाथकीर्तनं तत्र तत्र कृतमस्तकाञ्जलिम् ।

बाष्पवारिपरिपूर्णलोचनं मारुतिं नमत राक्षसान्तकम् ॥

मनोजवं मारुततुल्यवेगं जितेन्द्रियं बुद्धिमतां वरिष्ठम् ।

वातात्मजं वानरयूथमुख्यं श्रीरामदूतं शिरसा नमामि ॥

यः कर्णाञ्जलिसंपुटैरहरहः सम्यक् पिबत्यादरात्

वाल्मीकेर्वदनारविन्दगलितं रामायणाख्यं मधु ।

जन्मव्याधिजराविपत्तिमरणैरत्यन्तसोपद्रवं

संसारं स विहाय गच्छति पुमान्विष्णोः पदं शाश्वतम् ॥

तदुपगतसमाससन्धियोगं सममधुरोपनतार्थवाक्यबद्धम् ।

रघुवरचरितं मुनिप्रणीतं दशशिरसश्च बधं निशामयध्वम् ॥

वाल्मीकिगिरिसंभूता रामसागरगामिनी ।

पुनातु भुवनं पुण्या रामायणमहानदी

॥ १५ ॥

श्लोकसङ्ख्यकीर्णं सर्गकलोलसङ्कुलम् ।

काण्डग्राहमहामीनं वन्दे रामायणार्णवम्

॥ १६ ॥

वेदवेद्ये परे पुंसि जाते दशरथात्मजे ।

वेदः प्राचेतसादासीत्साक्षाद्रामायणात्मना

॥ १७ ॥

वैदेहीसहितं सुरद्रुमतले हैमे महामण्डपे
 मध्येपुष्पकमासने मणिमये वीरासने सुस्थितम् ।
 अथे वाचयति प्रभञ्जनसुते तत्त्वं मुनिभ्यः परं
 व्याख्यान्तं भरतादिभिः परिवृतं रामं भजे श्यामलम् ॥
 वामे भूमिसुता पुरश्च हनुमान् पश्चात्सुमित्रासुतः
 शत्रुघ्नो भरतश्च पार्श्वदलोर्वाग्व्यादिकोणेषु च ।
 सुग्रीवश्च विभीषणश्च युवराट् तारासुतो जाम्बवान्
 मध्ये नीलसरोजकोमलरुचिं रामं भजे श्यामलम् ॥
 नमोऽस्तु रामाय सलक्ष्मणाय देव्यै च तस्यै जनकात्मजायै ॥
 नमोऽस्तु रुद्रेन्द्रयमानिलेभ्यो नमोऽस्तु चन्द्रार्कमरुद्गणेभ्यः ॥



॥ पारायणसमापनसमये अनुसन्धेयश्लोकक्रमः ॥

स्वस्ति प्रजाभ्यः परिपालयन्तां
 न्याय्येन मार्गेण महीं महीशाः ।
 गोब्राह्मणेभ्यः शुभमस्तु नित्यं
 लोकाः समस्ताः सुखिनो भवन्तु ॥ १ ॥
 काले वर्षतु पर्जन्यः पृथिवी सस्यशालिनी ।
 देशोऽयं क्षोभरहितो ब्राह्मणास्सन्तु निर्भयाः ॥ २ ॥
 अपुत्राः पुत्रिणः सन्तु पुत्रिणः सन्तु पौत्रिणः ।
 अधनाः सधनाः सन्तु जीवन्तु शरदां शतम् ॥ ३ ॥

चरितं रघुनाथस्य शतकोटिप्रविस्तरम् ।
 एकैकमक्षरं प्रोक्तं महापातकनाशनम् ॥ ४ ॥
 शृण्वन् रामायणं भक्त्या यः पादं पदमेव वा ।
 स याति ब्रह्मणः स्थानं ब्रह्मणा पूज्यते सदा ॥ ५ ॥
 रामाय रामभद्राय रामचन्द्राय वेधसे ।
 रघुनाथाय नाथाय सीतायाः पतये नमः ॥ ६ ॥
 यन्मङ्गलं सहस्राक्षे सर्वदेवनमस्कृते ।
 वृत्रनाशे समभवत्तत्ते भवतु मङ्गलम् ॥ ७ ॥
 यन्मङ्गलं सुपर्णस्य विनताऽकल्पयत्पुरा ।
 अमृतं प्रार्थयानस्य तत्ते भवतु मङ्गलम् ॥ ८ ॥
 अमृतोत्पादने दैत्यान् घ्नतो वज्रधरस्य यत् ।
 अदितिर्मङ्गलं प्रादात्तत्ते भवतु मङ्गलम् ॥ ९ ॥
 त्रीन्विक्रमान् प्रक्रमतो विष्णोरमिततेजसः ।
 यदासीन्मङ्गलं राम तत्ते भवतु मङ्गलम् ॥ १० ॥
 ऋतवः सागरा द्वीपा वेदा लोका दिशश्च ते ।
 मङ्गलानि महाबाहो दिशन्तु तव सर्वदा ॥ ११ ॥
 कायेन वाचा मनसेन्द्रियैर्वा
 बुद्ध्याऽऽत्मना वा प्रकृतेः स्वभावात् ।
 करोमि यद्यत्सकलं परस्मै
 नारायणायेति समर्पयामि ॥ १२ ॥



॥ श्रीवैष्णवानां श्रीरामायणपठनोपक्रमेऽनुसन्धेयाः श्लोकाः ॥

कूजन्तं राम रामेति मधुरं मधुराक्षरम् ।
 आरुह्य कविताशाखां वन्दे वाल्मीकिकोकिलम् ॥ १ ॥
 वाल्मीकेर्मुनिसिंहस्य कवितावनचारिणः ।
 शृण्वन् रामकथानादं को न याति परां गतिम् ॥ २ ॥
 यः पिबन् सततं रामचरितामृतसागरम् ।
 अतृप्तस्तं मुनिं वन्दे प्राचेतसमकल्मषम् ॥ ३ ॥
 गोष्पदीकृतवाराशिं मशकीकृतराक्षसम् ।
 रामायणमहामालारत्नं वन्देऽनिलात्मजम् ॥ ४ ॥
 अञ्जनानन्दनं वीरं जानकीशोकनाशनम् ।
 कपीशमक्षहन्तारं वन्दे लङ्काभयङ्करम् ॥ ५ ॥
 मनोजवं मारुततुल्यवेगं जितेन्द्रियं बुद्धिमतां वरिष्ठम् ।
 वातात्मजं वानरयूथमुख्यं श्रीरामदूतं शिरसा नमामि ॥

उल्लङ्घ्य सिन्धोः सलिलं सलीलं

यः शोकवर्हिं जनकात्मजायाः ।

आदाय तेनैव ददाह लङ्कां

नमामि तं प्राञ्जलिराञ्जनेयम् ॥ ७ ॥

आञ्जनेयमतिपाटलानवं काञ्चनाद्रिकमनीयविग्रहम् ।

पारिजाततरुमूलवासिनं भावयामि पवमाननन्दनम् ॥

यत्र यत्र रघुनाथकीर्तनं तत्र तत्र कृतमस्तकाञ्जलिम् ।

बाष्पवारिपरिपूर्णलोचनं मारुतिं नमत राक्षसान्तकम् ॥

वेदवेद्ये परे पुंसि जाते दशरथात्मजे ।
 वेदः प्राचेतसादासीत्साक्षाद्रामायणात्मना ॥ १० ॥
 तदुपगतसमाससन्धियोगं समप्रधुरोपनतार्थवाक्यबद्धम् ।
 रघुवरचरितं मुनिप्रणीतं दशशिरसश्च वथं निशामयध्वम् ॥

श्रीराघवं दशरथात्मजमप्रमैयं
 सीतापतिं रघुकुलान्वयरत्नदीपम् ।
 आजानुबाहुमरविन्ददलायताक्षं
 रामं निशाचरविनाशकरं नमामि ॥ १२ ॥

वैदेहीसहितं सुरद्रुमतले हैमे महामण्डपे
 मध्येषुष्पकमासने मणिमये वीरासने सुस्थितम् ।
 अग्रे वाचयति प्रभञ्जनसुते तत्त्वं मुनिभ्यः परं
 व्याख्यान्तं भरतादिभिः परिवृतं रामं भजे श्यामलम् ॥



॥ पारायणसमापनक्रमः ॥

एवमेतत्पुरावृत्तमाख्यानं भद्रमस्तु वः ।
 प्रव्याहरत विस्रब्धं बलं विष्णोः प्रवर्धताम् ॥ १ ॥

लाभस्तेषां जयस्तेषां कुतस्तेषां पराभवः ।
 येषामिन्दीवरश्यामो हृदये सुप्रतिष्ठितः ॥ २ ॥

काले वर्षतु पर्जन्यः पृथिवी सस्यशालिनी ।
 देशोऽयं क्षोभरहितो ब्राह्मणास्सन्तु निर्भयाः ॥ ३ ॥

कावेरी वर्धतं काले काले वर्षतु वासवः ।
श्रीरङ्गनाथो जयतु श्रीरङ्गश्रीश्च वर्धताम् ॥ ४ ॥

स्वस्ति प्रजाभ्यः परिपालयन्तां
न्याय्येन मार्गेण महीं महीशाः ।
गोब्राह्मणेभ्यः शुभमस्तु नित्यं
लोकाः समस्ताः सुखिनो भवन्तु ॥ ५ ॥

मङ्गलं कोसलेन्द्राय महनीयगुणाब्धये ।
चक्रवर्तितनूजाय सार्वभौमाय मङ्गलम् ॥ ६ ॥

वेदवेदान्तवेद्याय मेघश्यामलमूर्तये ।
पुंसां मोहनरूपाय पुण्यश्लोकाय मङ्गलम् ॥ ७ ॥

विश्वामित्रान्तरङ्गाय मिथिलानगरीपतेः ।
भाग्यानां परिपाकाय भव्यरूपाय मङ्गलम् ॥ ८ ॥

पितृभक्ताय सततं भ्रातृभिः सह सीतया ।
नन्दिताखिललोकाय रामभद्राय मङ्गलम् ॥ ९ ॥

त्यक्तसाकेतवासाय चित्रकूटविहारिणे ।
सेव्याय सर्वयमिनां धीरोदाराय मङ्गलम् ॥ १० ॥

सौमित्रिणा च जानक्या चापबाणासिधारिणे ।
संसेव्याय सदा भक्त्या स्वामिने मम मङ्गलम् ॥ ११ ॥

दण्डकारण्यवासाय खण्डितामरशत्रवे ।
गृध्रराजाय भक्ताय मुक्तिदायास्तु मङ्गलम् ॥ १२ ॥

सादरं शबरीदत्तफलमूलाभिलाषिणे ।	
सौलभ्यपरिपूर्णाय सच्चोद्विक्ताय मङ्गलम्	॥ १३ ॥
हनुमत्समवेताय हरीशाभीष्टदायिने ।	
वालिप्रमथनायास्तु महाधीराय मङ्गलम्	॥ १४ ॥
श्रीमते रघुवीराय सेतूलङ्घितसिन्धवे ।	
जितराक्षसराजाय रणधीराय मङ्गलम्	॥ १५ ॥
आसाद्य नगरीं दिव्यामभिषिक्ताय सीतया ।	
राजाधिराजराजाय रामभद्राय मङ्गलम्	॥ १६ ॥
मङ्गलाशासनपरैर्मदाचार्यपुरोगमैः ।	
सर्वैश्च पूर्वैराचार्यैः सत्कृतायास्तु मङ्गलम्	॥ १७ ॥



॥ अथ माध्वानां रामायणपठनोपक्रमेऽनुसन्धेयाः श्लोकाः ॥

शुक्लांबरधरं विष्णुं शशिवर्णं चतुर्भुजम् ।	
प्रसन्नवदनं ध्यायेत्सर्वविघ्नोपशान्तये	॥ १ ॥
लक्ष्मीनारायणं वन्दे तद्भक्तप्रवरो हि यः ।	
श्रीमदानन्दतीर्थाख्यो गुरुस्तं च नमाम्यहम्	॥ २ ॥
वेदे रामायणे चैव पुराणे भारते तथा ।	
आदावन्ते च मध्ये च विष्णुः सर्वत्र गीयते	॥ ३ ॥
सर्वविघ्नप्रशमनं सर्वसिद्धिकरं परम् ।	
सर्वजीवप्रणेतारं वन्दे विजयदं हरिम्	॥ ४ ॥

सर्वाभीष्टप्रदं रामं सर्वारिष्टनिवारकम् ।
जानकीजानिमनिशं वन्दे मद्गुरुवन्दितम् ॥ ५ ॥

अभ्रमं भङ्गरहितमजडं विमलं सदा ।
आनन्दतीर्थमतुलं भजे तापत्रयापहम् ॥ ६ ॥

भवति यदनुभावादेडमूकोऽपि वाग्मी
जडमतिरपि जन्तुर्जायते प्राज्ञमौलिः ।
सकलवचनचेतोदेवता भारती सा
मम वचसि विधत्तां सन्निधिं मानसे च ॥ ७ ॥

मिथ्यासिद्धान्तदुर्ध्वान्तविध्वंसनविचक्षणः ।
जयतीर्थाख्यतरणिर्भासतां नो हृदम्बरे ॥ ८ ॥

चित्रैः पदैश्च गम्भीरैर्वाक्यैर्मानैस्वण्डितैः ।
गुरुभावं व्यञ्जयन्ती भाति श्रीजयतीर्थवाक् ॥ ९ ॥

कूजन्तं राम रामेति मधुरं मधुराक्षरम् ।
आरुह्य कविताशाखां वन्दे वाल्मीकिकोकिलम् ॥ १० ॥

वाल्मीकेर्मुनिसिंहस्य कवितावनचारिणः ।
शृण्वन् रामकथानादं को न याति परां गतिम् ॥ ११ ॥

यः पिबन् सततं रामचरितामृतसागरम् ।
अतृप्तस्तं मुनिं वन्दे प्राचेतसमकल्मषम् ॥ १२ ॥

गोष्पदीकृतवाराशिं मशकीकृतराक्षसम् ।
रामायणमहामालारत्नं वन्देऽनिलात्मजम् ॥ १३ ॥

अञ्जनानन्दनं वीरं जानकीशोकनाशनम् ।

कपीशमक्षहन्तारं वन्दे लङ्काभयङ्करम् ॥ १४ ॥

मनोजवं मारुततुल्यवेगं जितेन्द्रियं बुद्धिमतां वरिष्ठम् ।

वातात्मजं वानरयूथमुख्यं श्रीरामदूतं शिरसा नमामि ॥

उलङ्घन्यसिन्धोः सलिलं सलीलं यः शोकवह्निं जनकात्मजायाः ।

आदाय तेनैव ददाह लङ्कां नमामि तं प्राञ्जलिराञ्जनेयम् ॥

आञ्जनेयमतिपाटलाननं काञ्चनाद्रिकमनीयविग्रहम् ।

पारिजाततरुमूलवासिनं भावयामि पवमाननन्दनम् ॥

यत्र यत्र रघुनाथकीर्तनं तत्र तत्र कृतमस्तकाञ्जलिम् ।

बाष्पवारिपरिपूर्णलोचनं मारुतिं नमत राक्षसान्तकम् ॥

वेदवेद्ये परे पुंसि जाते दशरथात्मजे ।

वेदः प्राचेतसादासीत्साक्षाद्रामायणात्मना ॥ १९ ॥

आपदामपहर्तारं दातारं सर्वसम्पदाम् ।

लोकाभिरामं श्रीरामं भूयो भूयो नमाम्यहम् ॥ २० ॥

तदुपगतसमाससन्धियोगं सममधुरोपनतार्थवाक्यबद्धम् ।

रघुवरचरितं मुनिप्रणीतं दशशिरसश्च वधं निशामयध्वम् ॥

वैदेहीसहितं सुरद्रुमतले हैमे महामण्डपे

मध्येपुष्पकमासने मणिमये वीरासने सुस्थितम् ।

अग्रे वाचयति प्रभञ्जनसुते तत्त्वं मुनिभ्यः परं

व्याख्यानं भरतादिभिः परिवृतं रामं भजे श्यामलम् ॥

वन्दे वन्द्यं विधिभवमहेन्द्रादिबृन्दारकेन्द्रैः
 व्यक्तं व्याप्तं स्वगुणगणतो देशतः कालतश्च ।
 धूतावद्यं सुखचित्तिमयैर्मङ्गलैर्युक्तमङ्गैः
 सानाथ्यं नो विदधदधिकं ब्रह्म नारायणाख्यम् ॥
 भूषारत्नं भुवनवलयस्याखिलाश्चर्यरत्नं
 लीलारत्नं जलधिदुहितुर्देवतामौलिरत्नम् ।
 चिन्तारत्नं जगति भजतां सत्सरोजद्युरत्नं
 कौसल्याया लसतु मम हृन्मण्डले पुत्ररत्नम् ॥ २४ ॥
 महाव्याकरणाम्भोधिमन्थमानसमन्दरम् ।
 कवयन्तं रामकीर्त्या हनुमन्तमुपास्महे ॥ २५ ॥
 मुख्यप्राणाय भीमाय नमो यस्य भुजान्तरम् ।
 नानावीरसुवर्णानां निकषाशमायितं वभौ ॥ २६ ॥
 स्वान्तस्थानन्तशय्याय पूर्णज्ञानमहार्णसे ।
 उत्तुङ्गवाक्तरङ्गाय मध्वदुग्धाब्धये नमः ॥ २७ ॥
 वाल्मीकेगौः पुनीयान्नो महीधरपदाश्रया ।
 यद्गुग्धमुपजीवन्ति कवयस्तर्णका इव ॥ २८ ॥
 सूक्तिरत्नाकरे रम्ये मूलरामायणार्णवे ।
 विहरन्तो महीयांसः प्रीयन्तां गुरवो मम ॥ २९ ॥
 हयग्रीव हयग्रीव हयग्रीवेति यो वदेत् ।
 तस्य निःसरते वाणी जह्नुकन्याप्रवाहवत् ॥ ३० ॥



पारारण्यसूक्तं क्रमः ॥

स्वस्ति प्रजाभ्यः परिपालयन्तां
न्याय्येन मार्गेण महीं महीशाः ।
गोब्राह्मणेभ्यः शुभमस्तु नित्यं
लोकाः समस्ताः सुखिनो भवन्तु

काले वर्षतु पर्जन्यः पृथिवी सस्यशालिनी ।
देशोऽयं क्षोभरहितो ब्राह्मणास्सन्तु निर्भयाः ।
लाभस्तेषां जयस्तेषां कुतस्तेषां पराभवः ।
येषामिन्दीवरश्यामो हृदये सुप्रतिष्ठितः ।
मङ्गलं कोसलेन्द्राय महनीयगुणाब्धये ।
चक्रवर्तितनूजाय सार्वभौमाय मङ्गलम् ।

इत्यादिश्लोकाः श्रीवैष्णवपद्धतिवदनुसन्धेयाः ॥





श्रीराम-दरबार

THE GITA PRESS, GORAKHPUR.

No. 1016.

ॐ

॥ श्रीगुरुभ्यो नमः ॥

श्रीसीतालक्ष्मणभरतशत्रुघ्नहनुमत्समेतश्रीरामचन्द्रस्वामिने नमः ॥

॥ श्रीमद्बाल्मीकिरामायणम् ॥

॥ उत्तरकाण्डम् ॥



[पुरा कुशलवाभ्यां श्रीरामसन्निधावश्वमेधयज्ञवाटे द्वात्रिंशति
दिनेषु गीते श्रीमद्रामायणे षड्विंशतितमेऽङ्के उत्तरकाण्डे
प्रथमसर्गमारभ्य विंशसर्गपर्यन्तं (20725—21491
श्लोकाः) गीतम् । तस्मिन् दिने गीताः श्लोकाः 767]

प्रथमः सर्गः ॥ १ ॥

श्रीरामप्रश्नः ॥

प्राप्तराज्यस्य रामस्य राक्षसानां वधे कृते ।

आजग्मुर्ऋषयः सर्वे राघवं प्रतिनन्दितुम् ॥ १ ॥

कौशिकोऽथ यवक्रीतो गार्ग्यो गालव एव च ।

कण्वो मेधातिथेः पुत्रः पूर्वस्यां दिशि ये श्रिताः ॥ २ ॥

स्वस्त्यात्रेयोऽथ भगवान्नमुचिः प्रमुचिस्तथा ।

अगस्त्योऽत्रिश्च भगवान् सुमुखो विमुखस्तथा ॥

आजग्मुस्ते सहागस्त्या ये स्थिता दक्षिणां दिशम् ॥ ३ ॥

नृषद्भुः कवषो धौम्यो रौद्रेयश्च महानृषिः ।
 तेऽप्याजग्मुः सशिष्या वै ये श्रिताः पश्चिमां दिशम् ॥ ४ ॥
 वसिष्ठः कश्यपोऽथात्रिर्विश्वामित्रः सगौतमः ।
 जमदग्निर्भरद्वाजस्तेऽपि सप्तर्षयस्तथा ॥
 उदीच्यां दिशि ये विप्रा नित्यमेव निवासिनः ॥ ५ ॥
 सम्प्राप्य ते महात्मानो राघवस्य निवेशनम् ।
 विष्टिताः प्रतिहारार्थं हुताशनसमप्रभाः ॥ ६ ॥
 द्वाःस्थं प्रोवाच धर्मात्मा ह्यगस्त्यो मुनिसत्तमः ।
 निवेद्यतां दाशरथेर्ऋषयो वयमागताः ॥ ७ ॥
 प्रतीक्षारस्ततस्तु र्णभगस्त्यवचनोदितः ।
 समीपं राघवस्यै- प्रविवेश महात्मनः ॥ ८ ॥
 स रामं दृश्य सहसा पूर्णचन्द्रसमद्युतिम् ।
 अगस्त्यं कथयामास सम्प्राप्तमृषभिः सह ॥ ९ ॥
 श्रुत्वा प्राप्तान् मुनींस्तांस्तु प्रत्युत्थाय कृताञ्जलिः ।
 रामोऽभिवाद्य प्रयत आसनान्यादिदेश ह ॥ १० ॥
 तेषु काञ्चनचित्रेषु महत्सु च वरेषु च ।
 यथार्हमुपविष्टास्ते आसनेष्टृषिपुङ्गवाः ॥ ११ ॥
 रामेण कुशलं पृष्टाः सशिष्याः सपुरोगमाः ।
 महर्षयो वेदविदो रामं वचनमब्रुवन् ॥ १२ ॥
 कुशलं नो महाबाहो सर्वत्र रघुनन्दन ।
 त्वां तु दिष्ट्या कुशलिनं पश्यामो हतशत्रवम् ॥ १३ ॥

न हि भारः स ते राम रावणः पुत्रपौत्रवान् ॥ १४ ॥
 सधनुस्त्वं हि लोकांस्त्रीन् विजयेथा न संशयः ।
 दिष्ट्या त्वया हतो राम रावणो राक्षसेश्वरः ॥ १५ ॥
 दिष्ट्या विजयिनं त्वाऽयं पश्यामः सह सीतया ॥ १६ ॥
 दिष्ट्या प्रहस्तो विकटो विरूपाक्षो महोदरः ।
 अकम्पनश्च दुर्धर्षो निहतास्ते निशाचराः ॥ १७ ॥
 यस्य प्रमाणाद्विपुलं प्रमाणं नेह विद्यते ।
 दिष्ट्या ते समरे राम कुम्भकर्णो निपातितः ॥ १८ ॥
 त्रिशिराश्चातिकायश्च देवान्तकनरान्तकौ ।
 दिष्ट्या ते निहता राम महावीर्या निशाचराः ॥ १९ ॥
 कुम्भश्चैव निकुम्भश्च राक्षसौ भीमदर्शनौ ।
 दिष्ट्या तौ निहतौ राम कुम्भकर्णसुतौ मृधे ॥ २० ॥
 युद्धोन्मत्तश्च मत्तश्च कालान्तकयमोपमौ ।
 यज्ञकोपश्च धूम्राक्षो जम्बुमाली महोदरः ॥ २१ ॥
 कुर्वन्तः कदनं घोरमेते शस्त्रास्त्रपारगाः ।
 अन्तकप्रतिमैर्बाणैर्दिष्ट्या विनिहतास्त्वया ॥ २२ ॥
 दिष्ट्या त्वं राक्षसेन्द्रेण द्वन्द्वयुद्धमुपागतः ।
 देवतानामवध्येन विजयं प्राप्तवानसि ॥ २३ ॥
 सहमेतन्महाबाहो रावणस्य निवर्हणम् ।
 असहमेतत्संप्राप्तं रावणेर्यन्निवर्हणम् ॥ २४ ॥

सङ्ख्ये तस्य न किञ्चित्तु रावणस्य पराभवः ।
 द्वन्द्वयुद्धमनुप्राप्तो दिष्ट्या ते रावणिर्हतः ॥ २५ ॥
 दिष्ट्या तस्य महाबाहो कालस्येवाभिधावतः ।
 मुक्तः सुरिषोर्वीर प्राप्तश्च विजयस्त्वया ॥ २६ ॥
 सोऽवध्यः सर्वभूतानां महामायाधरो युधि ।
 विस्मयस्त्वेष चास्माकं तच्छ्रुत्वेन्द्रजितं हतम् ॥ २७ ॥
 एते चान्ये च बहवो राक्षसाः कामरूपिणः ।
 दिष्ट्या त्वया हता वीरा रघूणां कुलवर्धन ॥ २८ ॥
 दत्त्वा पुण्यामिमां वीर सौम्यामभयदक्षिणाम् ।
 दिष्ट्या वर्धसि काकुत्स्थ जयेनामित्रकर्शन ॥ २९ ॥
 श्रुत्वा तु तेषां वचनमृषीणां भावितात्मनाम् ।
 विस्मयं परमं गत्वा रामः प्राञ्जलिरब्रवीत् ॥ ३० ॥
 भगवन्तः कुम्भकर्णं रावणं च निशाचरम् ।
 अतिक्रम्य महावीर्यौ किं प्रशंसथ रावणिम् ॥ ३१ ॥
 महोदरं प्रहस्तं च विरूपाक्षं च राक्षसम् ।
 मत्तोन्मत्तौ च दुर्धरौ देवान्तकनरान्तकौ ॥ ३२ ॥
 अतिकायं त्रिशिरसं धूम्राक्षं च निशाचरम् ।
 अतिक्रम्य महावीर्यान् किं प्रशंसथ रावणिम् ॥ ३३ ॥
 कीदृशो वै प्रभावोऽस्य किं बलं कः पराक्रमः ।
 केन वा कारणेनैष रावणादतिरिच्यते ॥ ३४ ॥

शक्रोऽपि विजितस्तेन कथं लब्धवरश्च सः ।
 कथं च बलवान् पुत्रो न पिता तस्य रावणः ॥ ३५ ॥
 शक्यं यदि मया श्रोतुं न खल्वाज्ञापयामि वः ।
 यदि गुह्यं न चेद्वक्तुं श्रोतुमिच्छामि कथ्यताम् ॥ ३६ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे प्रथमः सर्गः

आदितः श्लोकाः 20760

उत्तरकाण्डे आदितः श्लोकाः 36



द्वितीयः सर्गः ॥ २ ॥

पौलस्त्यजन्म ॥

तस्य तद्वचनं श्रुत्वा राघवस्य महात्मनः ।
 कुम्भयोनिर्महातेजा राममेतदुवाच ह ॥ १ ॥
 शृणु राम यथावृत्तं तस्य तेजो बलं महत् ।
 जघान शत्रून् येनासौ न च बध्यः स शत्रुभिः ॥ २ ॥
 जयं ते रावणस्याहं कुलं जन्म च राघव ।
 वरप्रदानं च तथा तस्मै दत्तं ब्रवीमि ते ॥ ३ ॥
 पुरा कृतयुगे राम प्रजापतिसुतः प्रभुः ।
 पुलस्त्यो नाम ब्रह्मर्षिः साक्षादिव पितामहः ॥ ४ ॥
 नानुकीर्त्या गुणास्तस्य धर्मतः शीलतस्तथा ।
 प्रजापतेः पुत्र इति वक्तुं शक्यं हि नामतः ॥ ५ ॥

स तु धर्मप्रसङ्गेन मेरोः पार्श्वं महागिरेः ।
 तृणविन्द्वाश्रमं गत्वा न्यवसन्मुनिपुङ्गवः ॥ ६ ॥
 तपस्तेपे स धर्मात्मा स्वाध्यायनियतेन्द्रियः ॥ ७ ॥
 देवपन्नगकन्याश्च राजर्षितनयाश्च याः ।
 क्रीडन्त्योऽप्सरसश्चैव तं देशमुपपदिरे ॥ ८ ॥
 सर्वतुषूपभोग्यत्वाद्रम्यत्वात् काननस्य च ।
 नित्यशस्तास्तु तं देशं गत्वा क्रीडन्ति कन्यकाः ॥ ९ ॥
 पायन्त्यो वादयन्त्यश्च लासयन्त्यस्तथैव च ।
 मुनेस्तपस्विनस्तस्य विघ्नं चक्रुरनिन्दिताः ॥ १० ॥
 अथ क्रुद्धो महातेजा व्याजहार महामुनिः ।
 या मे दर्शनमागच्छेत् सा गर्भं धारयिष्यति ॥ ११ ॥
 तास्तु सर्वाः प्रतिश्रुत्य तस्य वाक्यं महात्मनः ।
 ब्रह्मशापभयाङ्गीतास्तं देशं नोपचक्रुः ॥ १२ ॥
 तृणविन्दोस्तु राजर्षेस्तनया न शृणोति तत् ॥ १३ ॥
 गत्वाऽऽश्रमपदं तत्र विचचार मुनिर्भया ॥ १४ ॥
 तस्मिन् काले महातेजाः प्राजापत्यो महानृषिः ।
 स्वाध्यायमकरोत्तत्र तपसा भावितः स्वयम् ॥ १५ ॥
 सा तु वेदश्रुतिं श्रुत्वा दृष्ट्वा वै तपसो निधिम् ।
 अभवत्पाण्डुदेहा सा सुव्यञ्जितशरीरजा ॥ १६ ॥

बभूव च समुद्विग्ना दृष्ट्वा तद्दोषमात्मनः ।

इदं मे किं त्विति ज्ञात्वा पितुर्गत्वाऽऽश्रमे स्थिता ॥ १७ ॥

तां तु दृष्ट्वा तथाभूतां तृणबिन्दुरथाब्रवीत् ।

किं त्वमेतत्त्वसदृशं धारयस्यात्मनो वपुः ॥ १८ ॥

सा तु कृत्वाऽञ्जलिं दीना कन्योवाच तपोधनम् ।

न जाने कारणं तात येन मे रूपमीदृशम् ॥ १९ ॥

किं तु पूर्वं गताऽम्येका महर्षेर्भावितात्मनः ।

पुलस्त्यस्याश्रमं दिव्यमन्वेष्टुं स्वसखीजनम् ॥ २० ॥

न च पश्याम्यहं तत्र काञ्चिदभ्यागतां सखीम् ।

रूपस्य तु विपर्यासं दृष्ट्वा त्रासादिहागता ॥ २१ ॥

तृणबिन्दुस्तु राजर्षिस्तपसा द्योतितप्रभः ।

ध्यानं विवेश तच्चापि ह्यपश्यद्रूषिकर्मजम् ॥ २२ ॥

स तु विज्ञाय तं शापं महर्षेर्भावितात्मनः ।

गृहीत्वा तनयां गत्वा-पुलस्त्यमिदमब्रवीत् ॥ २३ ॥

भगवंस्तनयां मे त्वं गुणैः स्वैरेव भूषिताम् ।

भिक्षां प्रतिगृहाणेमां महर्षे स्वयमुद्यताम् ॥ २४ ॥

तपश्चरणयुक्तस्य श्रम्यमाणेन्द्रियस्य ते ।

शुश्रूषणपरा नित्यं भविष्यति न संशयः ॥ २५ ॥

तं ब्रुवाणं तु तद्वाक्यं राजर्षि धार्मिकं तदा ।

जिघृक्षुरब्रवीत् कन्यां बाढमित्येव स द्विजः ॥ २६ ॥

दत्त्वा तु तनयां राजा स्वमाश्रमपदं गतः ।
साऽपि तत्रावसत् कन्या तोषयन्ती पतिं गुणैः ॥ २७ ॥

तस्यास्तु शीलवृत्ताभ्यां तुतोष मुनिपुङ्गवः ।
प्रीतः स तु महातेजा वाक्यमेतदुवाच ह ॥ २८ ॥

परितुष्टोऽस्मि सुश्रोणि गुणानां सम्पदा भृशम् ।
तस्माद्देवि ददाम्यद्य पुत्रमात्मसमं तव ॥
उभयोर्वंशकर्तारं पौलस्त्य इति विश्रुतम् ॥ २९ ॥

यस्मात्तु विश्रुतो वेदस्त्वयैषोऽध्ययतो मम ।
तस्मात् स विश्रवा नाम भविष्यति न संशयः ॥ ३० ॥

एवमुक्ता तु सा देवी प्रहृष्टेनान्तरात्मना ।
अचिरेणैव कालेनासूत विश्रवसं सुतम् ॥
त्रिषु लोकेषु विख्यातं यशोधर्मसमन्वितम् ॥ ३१ ॥

श्रुतिमान् समदर्शी च व्रताचाररतस्तथा ।
पितेव तपसा युक्तो ह्यभवद्विश्रवा मुनिः ॥ ३२ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे द्वितीयः सर्गः ॥



तृतीयः सर्गः ॥ ३ ॥

वैश्रवणोत्पत्तिः लङ्कादिप्राप्तिश्च ॥

- अथ पुत्रः पुलस्त्यस्य विश्रवा मुनिपुङ्गवः ।
अचिरेणैव कालेन पितेव तपसि स्थितः ॥ १ ॥
- सत्यवाञ्छीलवाञ्छान्तः स्वाध्यायनिरतः शुचिः ।
सर्वभोगेष्वसंस्तो नित्यं धर्मपरायणः ॥ २ ॥
- ज्ञात्वा तस्य तु तद्वचं भरद्वाजो महामुनिः ।
ददौ विश्रवसे भार्यी स्वसुतां देववर्णिनीम् ॥ ३ ॥
- प्रतिगृह्य तु धर्मेण भरद्वाजसुतां तदा ।
मुदा परमया युक्तो विश्रवा मुनिपुङ्गवः ॥ ४ ॥
- स तस्यां वीर्यसम्पन्नपत्यं परमाद्भुतम् ।
जनयामास धर्मज्ञः सर्वैर्ब्रह्मगुणैर्युतम् ॥ ५ ॥
- तस्मिञ्जाते तु संहृष्टः सम्बभूव पितामहः ।
प्रजान्वेषिकया बुद्ध्या श्रेयो ह्यस्य विचिन्तयन् ॥ ६ ॥
- दृष्ट्वा श्रेयस्करिं बुद्धिं धनाध्यक्षो भविष्यति ।
नाम तस्याकरोत् प्रीतः सार्धं देवर्षिभिस्तदा ॥ ७ ॥
- यस्माद्विश्रवसोऽपत्यं सादृश्याद्विश्रवा इव ।
तस्माद्वैश्रवणो नाम भविष्यत्येष विश्रुतः ॥ ८ ॥
- स तु वैश्रवणस्तत्र तपोवनगतस्तदा ।
अवर्धताहुतिहुतो महातेजा यथाऽनलः ॥ ९ ॥

तस्याश्रमपदस्थस्य बुद्धिर्जज्ञे महात्मनः ।
चरिष्ये परमं धर्मं धर्मो हि परमा गतिः ॥ १० ॥

स तु वर्षसहस्राणि तपस्तप्त्वा महावने ।
यन्त्रितो नियमैरुग्रैश्चकार सुमहत्तपः ॥ ११ ॥

पूर्णे वर्षसहस्रान्ते तं तं विधिमकल्पयत् ।
जलाशी मारुताहारो निराहारस्तथैव च ॥
एवं वर्षसहस्राणि जग्मुस्तान्येकवर्षवत् ॥ १२ ॥

अथ प्रीतो महातेजाः सेन्द्रैः सुरगणैः सह ।
गत्वा तस्याश्रमपदं ब्रह्मेदं वाक्यमब्रवीत् ॥ १३ ॥

परितुष्टोऽस्मि ते वत्स कर्मणाऽनेन सुव्रत ।
वरं वृणीष्व भद्रं ते वरार्हस्त्वं महामते ॥ १४ ॥

अथाब्रवीद्वैश्रवणः पितामहमुपस्थितम् ।
भगवंलोकपालत्वमिच्छेयं वित्तरक्षणम् ॥ १५ ॥

अथाब्रवीद्वैश्रवणं परितुष्टेन चेतसा ।
ब्रह्मा सुरगणैः सार्धं बाढमित्येव हृष्टवत् ॥ १६ ॥

अहं वै लोकपालानां चतुर्थं स्रष्टुमुद्यतः ॥ १७ ॥

यमेन्द्रवरुणानां च पदं यत्तव चेप्सितम् ।
तद्वच्छ त्वं हि धर्मज्ञ निधीशत्वमवामुहि ॥
शक्राम्बुपयमानां च चतुर्थस्त्वं भविष्यसि ॥ १८ ॥

एतच्च पुष्पकं नाम विमानं सूर्यसन्निभम् ।
 प्रतिगृह्णीष्व यानार्थं त्रिदशैः समतां व्रज ॥ १९ ॥
 स्वस्ति तेऽस्तु गमिष्यामः सर्व एव यथागतम् ।
 कृतकृत्या वयं तात दत्त्वा तव वरद्वयम् ॥ २० ॥
 इत्युत्त्वा स गतो ब्रह्मा स्वस्थानं त्रिदशैः सह ॥ २१ ॥
 गतेषु ब्रह्मपूर्वेषु देवेष्वथ नभःस्थलम् ।
 धनेशः पितरं प्राह प्राञ्जलिः प्रयतात्मवान् ॥ २२ ॥
 निवासनं न मे देवो विदधे स प्रजापतिः ।
 भगवन् लब्धवानस्मि वरमिष्टं पितामहात् ॥ २३ ॥
 तं पश्य भगवन् कञ्चिन्निवासं साधु मे प्रभो ।
 न च पीडा भवेत्तत्र प्राणिनो यस्य कस्यचित् ॥ २४ ॥
 एवमुक्तस्तु पुत्रेण विश्रवा मुनिपुङ्गवः ।
 वचनं प्राह धर्मज्ञः श्रूयतामिति सत्तमः ॥ २५ ॥
 दक्षिणस्योदधेस्तीरे लिङ्गदो नाम पर्वतः ।
 तस्याग्रे तु विशाला सा महेन्द्रस्य पुरी यथा ॥
 लङ्का नाम पुरी रम्या निर्मिता विश्वकर्मणा ॥ २६ ॥
 राक्षसानां निवासार्थं यथेन्द्रस्यामरावती ।
 हेमप्राकारपरिघा यन्त्रशस्त्रसमावृता ॥
 रमणीया पुरी सा हि रुक्मवैडूर्यतोरणा ॥ २७ ॥

राक्षसैः सा परित्यक्ता पुरा विष्णुभयार्दितैः ।
शून्या रक्षोगणैः सर्वै रसातलतलं गतैः ॥ २८ ॥

शून्या सम्प्रति लङ्का सा प्रभुस्तस्या न विद्यते ।
स त्वं तत्र निवासाय गच्छ पुत्र यथासुखम् ॥ २९ ॥

निर्दोषस्तत्र ते वासो न बाधा तत्र कस्यचित् ॥ ३० ॥

एवमुक्तस्तु धर्मात्मा पित्रा धर्म्यमिदं वचः ।
निवेशयामास तदा लङ्कां पर्वतमूर्धनि ॥
नैर्ऋतानां सहस्रैस्तु हृष्टैः प्रमुदितैः सह ॥ ३१ ॥

अचिरेणैव कालेन संपूर्णा तस्य शासनात् ॥ ३२ ॥

स तु तत्रावसत् प्रीतो धर्मात्मा नैर्ऋतर्षभः ।
समुद्रपरिघायां तु लङ्कायां विश्रवात्मजः ॥ ३३ ॥

काले काले तु धर्मात्मा पुष्पकेण धनेश्वरः ।
अभ्यागच्छत्सुसंहृष्टः पितरं मातरं च हि ॥ ३४ ॥

स देवगन्धर्वगणैरभिष्टुतस्तथैव सिद्धैः सह चारणैरपि ।
गभस्तिभिः सूर्य इवौजसा वृतः पितुः समीपं प्रययौ श्रिया वृतः ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे तृतीयः सर्गः ॥



चतुर्थः सर्गः ॥ ४ ॥

सुकेशराक्षसोत्पत्तिः ॥

श्रुत्वाऽगस्त्येरितं वाक्यं रामो विस्मयमागतः ।
कथमासीत्तु लङ्कायां रक्षसामिति सम्भवः ॥ १ ॥

ततः शिरः कम्पयित्वा त्रेताग्निसमविग्रहम् ।
तमगस्त्यं मुहुर्दृष्ट्वा स्मयमानोऽभ्यभाषत ॥ २ ॥

भगवन्पूर्वमप्येषा लङ्काऽऽसीत्पिशिताशिनाम् ।
श्रुत्वेदं भगवद्वाक्यं जातो मे विस्मयः परः ॥ ३ ॥

पुलस्त्यवंशादुद्भूता राक्षसा इति नः श्रुतम् ।
इदानीमन्यतश्चापि संभवः कीर्तितस्त्वया ॥ ४ ॥

रावणात्कुम्भकर्णाच्च प्रहस्ताद्विकटादपि ।
रावणस्य च पुत्रेभ्यः किं नु ते बलवत्तराः ॥ ५ ॥

क एषां पूर्वको ब्रह्मन् किं नाम च बलोत्कटः ।
अपराधं च कं प्राप्य विष्णुना द्राविताः कथम् ॥ ६ ॥

एतद्विस्तरतः सर्वं कथयस्व ममानघ ।
कौतूहलमिदं मत्तं नुद भानुर्यथा तमः ॥ ७ ॥

राघवस्य वचः श्रुत्वा संस्कारालंकृतं शुभम् ।
ईषद्विस्मयमानस्तमगस्त्यः प्राह राघवम् ॥ ८ ॥

प्रजापतिः पुरा सृष्ट्वा ह्यपः सलिलसंभवः ।
तासां गोपायने सत्त्वानसृजत्पद्मसंभवः ॥ ९ ॥

ते सत्त्वाः सत्त्वकर्तारं विनीतवदुपस्थिताः ।
 किं कुर्म इति भाषन्तः क्षुत्पिपासाभयार्दिताः ॥ १० ॥
 प्रजापतिस्तु तान्याह सत्त्वानि प्रहसन्निव ।
 आभाष्य वाचा यत्नेन रक्षध्वमिति मानदः ॥ ११ ॥
 रक्षामेति च तत्रान्ये जक्षाम इति चापरे ।
 भुक्षिताभुक्षितैरुक्तस्ततस्तानाह भूतकृत् ॥ १२ ॥
 रक्षामेति च यैरुक्तं राक्षसास्ते भवन्तु वः ।
 जक्षाम इति यैरुक्तं यक्षा एव भवन्तु वः ॥ १३ ॥
 तत्र हेतिः प्रहेतिश्च भ्रातरौ राक्षसाधिपौ ।
 मधुकैटभसङ्काशौ बभूवतुररिन्दमौ ॥ १४ ॥
 प्रहेतिर्धार्मिकस्तत्र तपोवनगतस्तदा ।
 हेतिर्दारक्रियार्थं तु परं यत्नमथाकरोत् ॥ १५ ॥
 स कालभगिनीं कन्यां भयां नाम भयावहाम् ।
 उदावहदमेयात्मा स्वयमेव महामतिः ॥ १६ ॥
 स तस्यां जनयामास हेती राक्षसपुङ्गवः ।
 पुत्रं पुत्रवतां श्रेष्ठो विद्युत्केश इति श्रुतम् ॥ १७ ॥
 विद्युत्केशो हेतिपुत्रः स दीप्तार्कसमप्रभः ।
 व्यवर्धत महातेजास्तोयमध्य इवाम्बुदः ॥ १८ ॥
 स यदा यौवनं भद्रमनुप्राप्तो निशाचरः ।
 ततो दारक्रियां तस्य कर्तुं व्यवसितः पिता ॥ १९ ॥

सन्ध्यायास्तनयां सोऽथ सन्ध्यातुल्यां प्रभावतः ।
 वरयामास पुत्रार्थं हेती राक्षसपुङ्गवः ॥ २० ॥
 अवश्यमेव दातव्या परस्मै सेति सन्ध्याया ।
 चिन्तयित्वा सुता दत्ता विद्युत्केशाय राघव ॥ २१ ॥
 सन्ध्यायास्तनयां लब्ध्वा विद्युत्केशो निशाचरः ।
 रमते स्म तया सार्धं पौलोम्या मघवानिव ॥ २२ ॥
 केनचित्त्वथ कालेन राम सालकटङ्कटा ।
 विद्युत्केशाद्गर्भमाप घनराजिरिवार्णवात् ॥ २३ ॥
 ततः सा राक्षसी गर्भं घनगर्भसमप्रभम् ।
 प्रसूता मन्दरं गत्वा गङ्गा गर्भमिवाग्निजम् ॥ २४ ॥
 तमुत्सृज्य तु सा गर्भं विद्युत्केशरतार्थिनी ।
 रेमे तु सार्धं पतिना विस्मृत्य सुतमात्मजम् ॥ २५ ॥
 उत्सृष्टु तदा गर्भो घनशब्दसमस्वनः ।
 निधायास्ये स्वयं मुष्टिं रुरोद शनकैस्तदा ॥ २६ ॥
 ततो वृषभमास्थाय पार्वत्या सहितः शिवः ।
 वायुमार्गेण गच्छन्वै शुश्राव रुदितस्वनम् ॥ २७ ॥
 अपश्यदुमया सार्धं रुदन्तं राक्षसात्मजम् ।
 कारुण्यभावात्पार्वत्या भवस्त्रिपुरसूदनः ॥ २८ ॥
 तं राक्षसात्मजं चक्रे मातुरेव वयःसमम् ।
 अमरं चैव तं कृत्वा महादेवोऽक्षरोऽव्ययः ॥ २९ ॥

पुरमाकाशं प्रादात्पार्वत्याः प्रियकाम्यया ।
उभयाऽपि वरो दत्तो राक्षसानां नृपात्मज ॥ ३० ॥

सद्योपलब्धिर्गर्भस्य प्रसूति सद्य एव च ।
सद्य एव वयःप्राप्तिर्मातुरेव वयः समम् ॥ ३१ ॥

ततः सुकेशो वरदानगर्वितः श्रियं प्रभोः प्राप्य हरस्य पार्श्वतः ।
चचार सर्वत्र महान्महामतिः खगं पुरं प्राप्य पुरन्दरो यथा ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे चतुर्थः सर्गः ॥

आदितः श्लोकाः 20859

उत्तरकाण्डे आदितः श्लोकाः 135



पञ्चमः सर्गः ॥ ५ ॥

माल्यवदाद्युत्पत्तिः ॥

सुकेशं धार्मिकं दृष्ट्वा वरलब्धं च राक्षसम् ।
ग्रामणीर्नाम गन्धर्वो विश्वावसुसमप्रभः ॥ १ ॥

तस्य देववती नाम द्वितीया श्रीरिवात्मजा ।
त्रिषु लोकेषु विख्याता रूपयौवनशालिनी ॥ २ ॥

तां सुकेशाय धर्मेण ददौ रक्षःश्रियं यथा ॥ ३ ॥

वरदानकृतैश्वर्यं सा तं प्राप्य पतिं प्रियम् ।
आसीद्देववती तुष्टा धनं प्राप्येव दुर्गतः ॥ ४ ॥

स तया सह संयुक्तो रराज रजनीचरः ।

अञ्जनादभिनिष्क्रान्तः करेण्वेव महामजः ॥ ५ ॥

देववत्यां सुकेशस्तु जनयामास राघव ।

त्रींस्त्रिनेत्रसमान्पुत्राञ्चाक्षसान्राक्षसाधिपः ॥

माल्यवन्तं सुमालिं च मालिं च बलिनां वरम् ॥ ६ ॥

त्रयः सुकेशस्य सुतास्त्रेताग्निसमतेजसः ।

विद्वद्धिमगमंस्तत्र व्याधयोपेक्षिता इव ॥ ७ ॥

वरप्राप्तिं पितुस्ते तु ज्ञात्वेश्वरतपोबलात् ।

तपस्तप्तुं गता मेरुं भ्रातरः कृतनिश्चयाः ॥ ८ ॥

प्रशृङ्खल्य नियमान्घोराञ्चाक्षसा नृपसत्तम ।

विचेरुस्ते तपो घोरं सर्वभूतभयावहम् ॥ ९ ॥

सत्यार्जवशमोपेतैस्तपोभिरतिदुष्करैः ।

सन्तापयन्तस्त्रींलोकान्सदेवासुरमानुषान् ॥ १० ॥

ततो विभुश्चतुर्वक्त्रो विमानवरमास्थितः ।

सुकेशपुत्रानामन्त्र्य वरदोऽस्मीत्यभाषत ॥ ११ ॥

ब्रह्माणं वरदं ज्ञात्वा सेन्द्रैर्देवगणैर्वृतम् ।

ऊचुः प्राञ्जलयः सर्वे वेपमाना इव द्रुमाः ॥ १२ ॥

तपसाऽऽराधितो देव यदि नो दिशसे वरम् ।

अजेयाः शत्रुहन्तारस्तथैव चिरजीविनः ॥

प्रभविष्णवो भवामेति परस्परमनुव्रताः ॥ १३ ॥

एवं भविष्यतीत्युक्त्वा सुकेशतनयान्विभुः ।
 स ययौ ब्रह्मलोकाय ब्रह्मा ब्राह्मणवत्सलः ॥ १४ ॥
 वरं लब्ध्वा तु ते सर्वे राम रात्रिश्चरास्तदा ।
 सुरासुरान्प्रबाधन्ते वरदानसुनिर्भयाः ॥ १५ ॥
 तैर्वेध्यमानास्त्रिदशाः सर्पिसङ्घाः सचारणाः ।
 त्रातारं नाधिगच्छन्ति निरयस्था यथा नराः ॥ १६ ॥
 अथ ते विश्वकर्माणं शिल्पिनां वरमव्ययम् ।
 ऊचुः समेत्य संहृष्टा राक्षसा रघुसत्तम ॥ १७ ॥
 गृहकर्ता भवानेव देवानां हृदयेऽस्मिन् ॥ १८ ॥
 अस्माकमपि तावत्त्वं गृहं कुरु महामते ।
 हिमवन्तमपाश्रित्य मेरुं मन्दरमेव वा ॥
 महेश्वरगृहप्रख्यं गृहं नः क्रियतां महत् ॥ १९ ॥
 विश्वकर्मा ततस्तेषां राक्षसानां महाभुजः ।
 निवासं कथयामास शक्रस्येवामरावतीम् ॥ २० ॥
 दक्षिणस्योदधेस्तीरे त्रिकूटो नाम पर्वतः ।
 सुवेल इति चाप्यन्यो द्वितीयस्तत्र सत्तमाः ॥ २१ ॥
 शिखरे तस्य शैलस्य मध्यमेऽम्बुदसन्निभे ।
 शकुनैरपि दुष्प्रापे टङ्कच्छिन्नचतुर्दिशि ॥ २२ ॥
 त्रिशद्योजनविस्तीर्णा शतयोजनमायता ।
 स्वर्णप्राकारसंवीता हेमतोरणसंवृता ॥
 मया लङ्घेति नगरी शक्राज्ञप्तेन निर्मिता ॥ २३ ॥

तस्यां वसत दुर्धर्षा यूयं राक्षसपुङ्गवाः ॥ २४ ॥

सेन्द्रा दिवौकस इव समासाद्यामरावतीम् ।
लङ्कादुर्गं समासाद्य राक्षसैर्बहुभिर्वृतः ॥

भविष्यथ दुराधर्षाः शत्रूणां शत्रुसूदनाः ॥ २५ ॥

विश्वकर्मवचः श्रुत्वा ततस्ते राक्षसोत्तमाः ।
सहस्रानुचरा भूत्वा गत्वा तामवसन्पुरीम् ॥ २६ ॥

दृढपाकारपरिखां हैमैर्गृह्यतैर्युताम् ।
लङ्कामवाप्य ते हृष्टा न्यवसन्नजनीचराः ॥ २७ ॥

एतस्मिन्नेव काले तु यथाकामं च राघव ।
नर्मदा नाम गन्धर्वी बभूव रघुनन्दन ॥ २८ ॥

तस्याः कन्यात्रयं ह्यासीद्धीश्रीकीर्तिसमच्युति ॥ २९ ॥

ज्येष्ठक्रमेण सा तेषां राक्षसानामराक्षसी ।
कन्यास्ताः प्रददौ हृष्टा पूर्णचन्द्रनिभाननाः ॥

त्रयाणां राक्षसेन्द्राणां तिस्रो गन्धर्वकन्यकाः ॥ ३० ॥

दत्ता मात्रा महाभागा नक्षत्रे भगदैवते ॥ ३१ ॥

कृतदारास्तु ते राम सुकेशतनयास्तदा ।
चिक्रीडुः सह भार्याभिरप्सरोभिरिवामराः ॥ ३२ ॥

ततो माल्यवतो भार्या सुन्दरी नाम सुन्दरी ॥ ३३ ॥

स तस्यां जनयामास यदपत्यं निबोध तत् ॥ ३४ ॥

वज्रमुष्टिर्विरूपाक्षो दुर्मुखश्चैव राक्षसः ।
 सुप्तग्नो यज्ञकोपश्च मत्तोन्मत्तौ तथैव च ॥
 अनला चाभवत्कन्या सुन्दर्यां राम सुन्दरी ॥ ३५ ॥

सुमालिनोऽपि भार्याऽऽसीत्पूर्णचन्द्रनिभानना ।
 नाम्ना केतुमती नाम प्राणेभ्योऽपि गरीयसी ॥ ३६ ॥

सुमाली जनयामास यदपत्यं निशाचरः ।
 केतुमत्यां महाराज तन्निबोधानुपूर्वशः ॥ ३७ ॥

ग्रहस्तोऽकम्पनश्चैव विकटः कालकार्मुकः ।
 धूम्राक्षश्चैव दण्डश्च सुपार्श्वश्च महाबलः ॥ ३८ ॥

संह्रादिः प्रघसश्चैव भासकर्णश्च राक्षसः ।
 राका एष्योत्कटा चैव कैकसी च शुचिस्मिता ॥ ३९ ॥

कुम्भीनसी च इत्येते सुमालेः प्रसवाः स्मृताः ॥ ४० ॥

मालेस्तु वसुधा नाम गन्धर्वी रूपशालिनी ।
 भार्याऽऽसीत्पद्मपत्राक्षी स्वक्षी यक्षीवरोपमा ॥ ४१ ॥

सुमालेरऽजस्तस्यां जनयामास यत्प्रभो ।
 अपत्यं कथ्यमानं तु मया त्वं शृणु राघव ॥ ४२ ॥

अनिलश्चानलश्चैव हरः सम्पातिरेव च ।
 एते विभीषणामात्या मालेऽस्तु निशाचराः ॥ ४३ ॥

ततस्तु ते राक्षसपुङ्गवास्त्रयो निशाचरैः पुत्रशतैश्च संवृताः ।
सुरान्सहेन्द्रानृषिनागयक्षान्वबाधिरे तान्वलवीर्यदर्पिताः ॥
जगद्भ्रमन्तोऽनिलवद्भूरासदा रणेषु मृत्युप्रतिमाः समाहिताः ।
वरप्रदानादतिगर्विता भृशं क्रतुक्रियाणां प्रशमङ्कराः सदा ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे पञ्चमः सर्गः ॥

आदितः श्लोकाः 20904

उत्तरकाण्डे आदितः श्लोकाः 180



षष्ठः सर्गः ॥ ६ ॥

विष्णुमाल्यवदादियुद्धम् ॥

तैर्वध्यमाना देवाश्च ऋषयश्च तपोधनाः ।
भयार्ताः शरणं जग्मुर्देवदेवं महेश्वरम् ॥ १ ॥
ते समेत्य तु कामारिं त्रिपुरारिं त्रिलोचनम् ।
ऊचुः प्राञ्जलयो देवा भयगद्गदभाषिणः ॥ २ ॥
सुकेशपुत्रैर्भगवन्पितामहवरोद्धतैः ।
प्रजाध्यक्ष प्रजाः सर्वा बाध्यन्ते रिपुबाधनैः ॥ ३ ॥
शरण्यान्यशरण्यानि ह्याश्रमाणि कृतानि नः ।
स्वर्गाच्च देवान्प्रच्याव्य स्वर्गे क्रीडन्ति देववत् ॥ ४ ॥
अहं विष्णुरहं रुद्रो ब्रह्माहं देवराट्टहम् ।
अहं यमश्च वरुणश्चन्द्रोऽहं रविरप्यहम् ॥ ५ ॥

इति ते राक्षसा देवान् वरदानेन दर्पिताः ।
बाधन्ते समरोद्धर्षा ये च तेषां पुरस्तराः ॥ ६ ॥

तन्नो देव भयार्तानामभयं दातुमर्हसि ।
अशिवं वपुरास्थाय जहि वै देवकण्टकान् ॥ ७ ॥

इत्युक्तस्तु सुरैः सर्वैः कपर्दी नीललोहितः ।
सुकेशं प्रति सापेक्षः प्राह देवगणान्प्रभुः ॥ ८ ॥

अहं तान्न हनिष्यामि मयाऽवध्या हि तेऽसुराः ।
किंतु मन्त्रं प्रदास्यामि यो वै तान्निहनिष्यति ॥ ९ ॥

यूयमिन्द्रं महाभागं पुरस्कृत्य सुरर्षयः ।
गच्छध्वं शरणं विष्णुं हनिष्यति स तान्प्रभुः ॥ १० ॥

ततस्तु जयशब्देन प्रतिनन्द्य महेश्वरम् ।
विष्णोः समीपमाजगमुर्निशाचरभयार्दिताः ॥ ११ ॥

शङ्खचक्रधरं देवं प्रणम्य बहुमान्य च ।
ऊचुः संभ्रान्तवद्वाक्यं सुकेशतनयान्प्रति ॥ १२ ॥

सुकेशतनयैर्देव त्रिभिस्त्रेताग्निसन्निभैः ।
आक्रम्य वरदानेन स्थानान्यपहतानि नः ॥ १३ ॥

लङ्का नाम पुरी दुर्गा त्रिकूटशिखरे स्थिता ।
तत्र स्थिताः प्रबाधन्ते सर्वास्त्राः क्षणदाचराः ॥ १४ ॥

स त्वमस्मद्वितार्थाय जहि तान्मधुसूदन ।
शरणं त्वां वयं प्राप्ता गतिर्भव सुरेश्वर ॥ १५ ॥

चक्रकृत्तास्यकमलान्निवेदय यमाय वै ।
 भयेष्वभयदोऽस्माकं नान्योऽस्ति भवता विना ॥ १६ ॥
 राक्षसान्समरे दुष्टान्सानुबन्धान्मदोद्धतान् ।
 नुद त्वं नो भयं देव नीहारमिव भास्करः ॥ १७ ॥
 इत्येवं दैवतैरुक्तो देवदेवो जनार्दनः ।
 अभयं भयदोऽरीणां दत्त्वा देवानुवाच ह ॥ १८ ॥
 सुकेशं राक्षसं जाने ईशानवरदर्पितम् ।
 तांश्चास्य तनयाञ्जाने येषां ज्येष्ठः स माल्यवान् ॥ १९ ॥
 तानहं समतिक्रान्तमर्यादान् राक्षसाधमान् ।
 निहनिष्यामि संक्रुद्धः सुरा भवत विज्वराः ॥ २० ॥
 इत्युक्तास्ते सुराः सर्वे विष्णुना प्रभविष्णुना ।
 यथावासं ययुर्हृष्टाः प्रशंसन्तो जनार्दनम् ॥ २१ ॥
 विबुधानां समुद्योगं माल्यवांस्तु निशाचरः ।
 श्रुत्वा तौ भ्रातरौ वीराविदं वचनमब्रवीत् ॥ २२ ॥
 अमरा ऋषयश्चैव सङ्गम्य किल शङ्करम् ।
 अस्मद्वधं परीप्सन्त इदं वचनमब्रुवन् ॥ २३ ॥
 सुकेशतनया देव वरदानबलोद्धताः ।
 बाधन्तेऽस्मान्समुदृप्ता घोररूपाः पदे पदे ॥ २४ ॥
 राक्षसैरभिभूताः स्म न शक्ताः स्म प्रजापते ।
 स्वेषु सन्नसु संस्थातुं भयाच्चेषां दुरात्मनाम् ॥ २५ ॥

तदस्माकं हितार्थाय जहि तांश्च त्रिलोचन ।
 राक्षसांश्च तेनैव दह प्रदहतां वर ॥ २६ ॥
 इत्येवं त्रिदशैरुक्तो निश्मयान्वकसूदनः ।
 शिरः करं च धून्वान इदं वचनमब्रवीत् ॥ २७ ॥
 अवध्या मम ते देवाः सुकेशतनया रणे ।
 मन्त्रं तु वः प्रदास्यामि यस्तान्वै निहनिष्यति ॥ २८ ॥
 योऽसौ चक्रगदापाणिः पीतवासा जनार्दनः ।
 हरिर्नारायणः श्रीमाञ्छरणं तं प्रपद्यथ ॥ २९ ॥
 हरादवाप्य ते मन्त्रं कामारिमभिवाद्य च ।
 नारायणालयं प्राप्य तस्मै सर्वं न्यवेदयन् ॥ ३० ॥
 ततो नारायणेनोक्ता देवा इन्द्रपुरोगमाः ।
 सुरारिस्तान्हनिष्यामि सुरा भवत विज्वराः ॥ ३१ ॥
 देवानां भयभीतानां हरिणा राक्षसर्षभौ ।
 प्रतिज्ञातो बधोऽस्माकं चिन्त्यतां यदिह क्षमम् ॥ ३२ ॥
 ततः सुमाली माली च श्रुत्वा माल्यवतो वचः ।
 ऊचतुर्भ्रातरं ज्येष्ठं भगांशविं वासवम् ॥ ३३ ॥
 स्वर्धातं दत्तमिष्टं तु चैश्वर्यं परिपालितम् ।
 आयुर्निरामयं प्राप्तं सुधर्मः प्रापितः पथि ॥ ३४ ॥
 देवसागरमक्षोभ्यं शस्त्रैः समवगाह्य च ।
 जिता द्विषो ह्यप्रतिमास्तन्नो मृत्युकृतं भयम् ॥ ३५ ॥

नारायणश्च रुद्रश्च शक्रश्चापि यमस्तथा ।
अस्माकं प्रमुखे स्थातुं सर्वे विभ्यति सर्वदा ॥ ३६ ॥

विष्णोर्द्वेषस्य नास्त्येव कारणं राक्षसेश्वर ।
देवानामेव दोषेण विष्णोः प्रचलित मनः ॥ ३७ ॥

तस्मादद्य समुद्युक्ताः सर्वसैन्यसमावृताः ।
देवानेव जिघांसाम एभ्यो दोषः समुत्थितः ॥ ३८ ॥

उद्योगं घोषयित्वा तु सर्वे नैर्ऋतपुङ्गवाः ।
युद्धाय निर्ययुः क्रुद्धा जृम्भन्वृत्रबला इव ॥ ३९ ॥

स्यन्दनैर्वारणैश्चैव हयैश्च गिरिसन्निभैः ।
खरैर्गोभी रथोष्ट्रैश्च शिशुमारैर्भुजङ्गमैः ॥ ४० ॥

मकरैः कच्छपैर्मिनैर्विहङ्गैर्गरुडोपमैः ।
सिंहैर्व्याघ्रैर्वराहैश्च सृमरैश्चमरैरपि ॥ ४१ ॥

रथैर्हयैरुह्यमानाः शतधा च सहस्रधा ।
प्रयाता राक्षसास्तूर्णं देवलोकजिघांसवः ॥ ४२ ॥

त्यक्त्वा लङ्कां गताः सर्वे राक्षसा बलगर्विताः ।
प्रयता देवलोकाय योद्धुं दैवतशत्रवः ॥ ४३ ॥

लङ्काविपर्ययं दृष्ट्वा यानि लङ्कालयान्यथ ।
राक्षसामेव मार्गेण दैवतान्यपचक्रमुः ॥ ४४ ॥

भूतानि भयदर्शीनि विषमस्थानि सर्वशः ।
 भौमाश्चैवान्तरिक्षाश्च कालाज्ञप्ता भयावहाः ॥
 उत्पाता राक्षसेन्द्राणामभावाय समुत्थिताः ॥ ४५ ॥
 अस्थीनि मेघा वट्टषुक्लं शोणितमेव च ।
 वेलं समुद्राश्चोत्क्रान्ताश्चेलुश्चाप्यथ भूधराः ॥ ४६ ॥
 अट्टहासान्विमुञ्चन्तो घननादसमस्वनाः ।
 वाश्यन्त्यश्च शिवास्तत्र दारुणं घोरदर्शनाः ॥ ४७ ॥
 गृध्रचक्रं महच्चात्र ज्वलनोद्गारिभिर्मुखैः ।
 रक्षोगणस्योपरिष्ठात्परिबभ्राम कालवत् ॥ ४८ ॥
 काका वाश्यन्ति तत्रैव बिडाला वै द्विपादयः ।
 कपोता रक्तपादाश्च शारिका विद्रुता ययुः ॥ ४९ ॥
 उत्पातांस्ताननाहत्य राक्षसा बलगर्विताः ।
 यान्त्येव न निवर्तन्ते मृत्युपाशावपाशिताः ॥ ५० ॥
 माल्यवांश्च सुमाली च माली च सुमहाबलाः ।
 आसन्पुरःसरास्तेषां क्रतूनामिव पावकाः ॥ ५१ ॥
 माल्यवन्तं च ते सर्वे माल्यवन्तमिवाचलम् ।
 निशाचरा ह्याश्रयन्ति धातारमिव देवताः ॥ ५२ ॥
 तद्धलं राक्षसेन्द्राणां महाभ्रघननादितम् ।
 जयेप्सया देवलोकं ययौ मालिवशे स्थितम् ॥ ५३ ॥

राक्षसानां समुद्योगं तं तु नारायणः प्रभुः ।

देवदूतादुपश्रुत्य चक्रे युद्धे तदा मनः ॥ ५४ ॥

स सज्जायुधतूणीरो वैनतेयोपरि स्थितः ।

आसज्य कवचं दिव्यं सहस्रार्कसमद्युति ॥ ५५ ॥

आबध्य शरसम्पूर्णे इषुधी विमले तदा ।

श्रोणीसूत्रं च खड्गं च विमलं कमलेक्षणः ॥ ५६ ॥

शङ्खचक्रगदाशार्ङ्गखड्गासिप्रवरायुधः ।

राक्षसानामभावाय ययौ तूर्णतरं प्रभुः ॥ ५७ ॥

सुपर्णपृष्ठे स बभौ श्यामः पीताम्बरो हरिः ।

काञ्चनस्य गिरेः शृङ्गे सतडित्तोयदो यथा ॥ ५८ ॥

स सिद्धदेवर्षिमहोरगैश्च गन्धर्वयक्षैरुपगीयमानः ।

समाससादासुरसैन्यशत्रूँश्चक्रासिशाङ्गयुधशङ्खपाणिः ॥

सुपर्णपक्षानिलनुन्नपक्षं भ्रमत्पताकं प्रविकीर्णशस्त्रम् ।

चचाल तद्राक्षसराजसैन्यं चलोपलं नील इवाचलेन्द्रः ॥

ततः शरैः शोणितमांसरूपितैर्युगान्तवैश्वानरतुल्यविग्रहैः ।

निशाचराः संपरिवार्य माधवं वरायुधैर्निर्विभिदुः सहस्रशः ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे षष्ठः सर्गः ॥



सप्तमः सर्गः ॥ ७ ॥

मालिवधः ॥

नारायणगिरिं ते तु गर्जन्तो राक्षसाम्बुदाः ।
ववर्षुः शरवर्षेण वर्षेणेवाद्रिमम्बुदाः ॥ १ ॥
श्यामावदातस्तैर्विष्णुनीलैर्नक्तश्चरोत्तमैः ।
वृतोऽञ्जनगिरीवासीद्वर्षमाणैः पयोधरैः ॥ २ ॥
शलभा इव केदारं मशका इव पर्वतम् ।
यथाऽमृतघटं दंशा मकरा इव चार्णवम् ॥ ३ ॥
तथा रक्षोधनुर्मुक्ता वज्रानिलमनोजवाः ।
हरिं विशन्ति स्म शरा लोका इव विपर्यये ॥ ४ ॥
स्यन्दनैः स्यन्दनगता गजैश्च गजपृष्ठगाः ।
अश्वारोहास्तथाऽश्वैश्च पादाताश्चाम्बरे स्थिताः ॥ ५ ॥
राक्षसेन्द्रा गिरिनिभाः शरैः शक्त्यष्टितोमरैः ।
निरुच्छ्वासं हरिं चक्रुः प्राणायामा इव द्विजम् ॥ ६ ॥
निशाचरैस्ताड्यमाने मीनैरिव महोदधिः ।
शार्ङ्गमायम्यं दुर्धर्षो राक्षसेभ्योऽसृजच्छरान् ॥ ७ ॥
शरैः पूर्णायतोत्सृष्टैर्वज्रवक्त्रैर्मनोजवैः ।
चिच्छेद विष्णुर्निशितैः शतशोऽथ सहस्रशः ॥ ८ ॥
विद्राव्य शरवर्षेण वर्षं वायुरिवोत्थितम् ।
पाञ्चजन्यं महाशङ्खं प्रदध्मौ पुरुषोत्तमः ॥ ९ ॥

सोऽम्बुजो हरिणा ध्मातः सर्वप्राणेन शङ्खराट् ।
 ररास भीमनिर्ह्रादस्त्रैलोक्यं व्यथयन्निव ॥ १० ॥
 शङ्खराजरवः सोऽथ त्रासयामास राक्षसान् ।
 मृगराज इवारण्ये समदानिव कुञ्जरान् ॥ ११ ॥
 न शेकुर्वाः संस्थातुं विमदाः कुञ्जराऽभवन् ।
 स्यन्दनेभ्यश्च्युता वीराः शङ्खरावितदुर्बलाः ॥ १२ ॥
 शार्ङ्गचापविनिर्मुक्ता वज्रतुल्याननाः शराः ।
 विःार्य तानि रक्षांसि सुपुङ्खा विविशुः क्षितिम् ॥ १३ ॥
 भिद्यमानाः शरैः सङ्ख्ये नारायणकरच्युतैः ।
 निपेतू राक्षसा भूमौ शैला वज्रहता इव ॥ १४ ॥
 व्रणानि परगात्रेभ्यो विष्णुचक्रकृतानि वै ।
 असृक् क्षरन्ति धाराभिः स्वर्णधारा इवाचलाः ॥ १५ ॥
 शङ्खराजरवश्चापि शार्ङ्गचापरवस्तथा ।
 राक्षसानां रवांश्चापि ग्रसते वैष्णवो रवः ॥ १६ ॥
 तेषां शिरोधरान्धूताञ्छरध्वजधनूंषि च ।
 रथान्पताकास्तूणीरांश्चिच्छेद स हरिः शरैः ॥ १७ ॥
 सूर्यादिव करा घोरा ऊर्मयः सागरादिव ।
 पर्वतादिव नागेन्द्रा धारौघा इव चाम्बुदात् ॥ १८ ॥
 तथा शार्ङ्गविनिर्मुक्ताः शरा नारायणेरिताः ।
 निर्धावन्तीषवस्तूर्णं शतशोऽथ सहस्रशः ॥ १९ ॥

शरमेण यथा सिंहाः सिंहेन द्विरदा यथा ।
 द्विरदेन यथा व्याघ्रा व्याघ्रेण द्वीपिनो यथा ॥ २० ॥
 द्वीपिनेव यथा श्वानः शुना मार्जारिका यथा ।
 मार्जारेण यथा सर्पाः सर्पेण च यथाऽऽखवः ॥ २१ ॥
 तथा ते राक्षसाः सर्वे विष्णुना प्रभविष्णुना ।
 द्रवन्ति द्राविताश्चान्ये शायिताश्च महीतले ॥ २२ ॥
 राक्षसानां सहस्राणि निहत्य मधुसूदनः ।
 वारिजं पूरयामास तोयदं सुरराडिव ॥ २३ ॥
 नारायणशरत्रस्तं शङ्खनादसुविह्वलम् ।
 ययौ लङ्कामभिमुखं प्रभग्नं राक्षसं बलम् ॥ २४ ॥
 प्रभग्रे राक्षसबले नारायणशराहते ।
 सुमाली शरवर्षेण निववार रणे हग्निम् ॥ २५ ॥
 उत्क्षिप्य लम्बाभरणं धुन्वन्करमिव द्विपः ।
 ररास राक्षसो हर्षात्सतडित्तोयदो यथा ॥ २६ ॥
 सुमालेर्नर्दतस्तस्य शिरो ज्वलितकुण्डलम् ।
 चिच्छेद यन्तुरश्वाश्च भ्रान्तास्तस्य तु रक्षसः ॥ २७ ॥
 तैरश्वैर्भ्राम्यते भ्रान्तैः सुमाली राक्षसेश्वरः ।
 इन्द्रियाश्वैः परिभ्रान्तैर्घृतिहीनो यथा नरः ॥ २८ ॥
 हते सुमालेश्वैश्च रथे विष्णुरथं प्रति ।
 माली चाभ्यद्रवद्युक्तः प्रगृह्य सशरं धनुः ॥ २९ ॥

मालेर्धनुश्च्युता बाणाः कार्तस्वरविभूषिताः ।
 विविशुर्हरिमासाद्य क्रौञ्चं पत्ररथा इव ॥ ३० ॥
 अर्घ्यमानः शरैः सोऽथ मालिमुक्तैः सहस्रशः ।
 चुक्षुभे न रणे विष्णुर्जितेन्द्रिय इवाधिभिः ॥ ३१ ॥
 अथ मौर्वीस्वनं श्रुत्वा भगवान्भूतभावनः ।
 मालिनं प्रति बाणौघान्ससर्जारिनिषूदनः ॥ ३२ ॥
 ते मालिदेहमासाद्य वज्रविद्युत्प्रभाः शराः ।
 पिबन्ति रुधिरं तस्य नागा इव सुधारसम् ॥ ३३ ॥
 मालिनं विमुखं कृत्वा शङ्खचक्रगदाधरः ।
 मालिमौलिं ध्वजं चापं वाजिनश्चाप्यपातयत् ॥ ३४ ॥
 विरथस्तु गदां गृह्य माली नक्तश्चरोत्तमः ।
 आपुप्लुवे गदापाणिर्गिर्यग्रादिव केसरी ॥ ३५ ॥
 गदया गरुडेशानमीशानमिव चान्तकः ।
 ललाटदेशेऽभ्यहनद्वज्रेणेन्द्रो यथाऽचलम् ॥ ३६ ॥
 गदयाऽभिहतस्तेन मालिना गरुडो भृशम् ।
 रणात्पराङ्मुखं देवं कृतवान्वेदनातुरः ॥ ३७ ॥
 पराङ्मुखे कृते देवे मालिना गरुडेन वै ।
 उदतिष्ठन्महाञ्छब्दो रक्षसामभिनर्दताम् ॥ ३८ ॥
 रक्षसां रवतां रावं श्रुत्वा हरिहयानुजः ।
 तिर्यगास्थाय संक्रुद्धः पक्षीशे भगवान्हरिः ॥
 पराङ्मुखोऽप्युत्ससर्ज मालेश्चक्रं जिघांसया ॥ ३९ ॥

तत्सूर्यमण्डलाभासं स्वभासा भासयन्नभः ।
कालचक्रनिभं चक्रं मालेः शीर्षमपातयत् ॥ ४० ॥

तच्छिरो राक्षसेन्द्रस्य चक्रकृत्तं विभीषणम् ।
पपात रुधिरोद्गारि पुरा राहुशिरो यथा ॥ ४१ ॥

ततः सुरैः सुसंहृष्टैः सर्वप्राणसमीरितः ।
सिंहनादरवोन्मुक्तः साधु देवेति वादिभिः ॥ ४२ ॥

मालिनं निहतं दृष्ट्वा सुमाली माल्यवानपि ।
सबलौ शोकसन्तप्तौ लङ्कामेव प्रधावितौ ॥ ४३ ॥

गरुडस्तु समाश्वस्तः सन्निवृत्य यथा पुरा ।
राक्षसान्द्रावयामास पक्षवातेन कोपितः ॥ ४४ ॥

नारायणो बाणवराशनीभिर्विदारयामास धनुर्विमुक्तैः ।
नक्तश्चरान्मुक्तविधूतकेशान्यथाऽशनीभिः सतडिन्महाभ्राः ॥

भिन्नातपत्रं पतमानमस्त्रं शरैरपध्वस्तविनीतवेषम् ।
विनिस्सुतान्त्रं भयलोलनेत्रं बलं तदुन्मत्ततरं बभूव ॥

सिंहार्दितानामिव कुञ्जराणां निशाचराणां सहकुञ्जराणाम् ।
रवाश्च वेगाश्च समं बभूवुः पुराणसिंहेन विमर्दितानाम् ॥

सम्बाध्यमाना हरिबाणजालैः सबाणजालानि समुत्सृजन्तः ।
धावन्ति नक्तश्चरकालमेघा वायुप्रभिन्ना इव कालमेघाः ॥

चक्रप्रहारैर्विनिकृत्तशीर्षाः संचूर्णिताङ्गाश्च गदाप्रहारैः ।
असिप्रहारैर्द्विविधा विभिन्नाः पतन्ति शैला इव राक्षसेन्द्राः ॥

चक्रकृत्तास्यकमला गदासंचूर्णितोरसः ।
 लाङ्गूलग्लपितग्रीवा मुसलैर्भिन्नमस्तकाः ॥ ५० ॥
 केचिच्चैत्रासिना छिन्नास्तथाऽन्ये शरपीडिताः ।
 निपेतुरम्बराचूर्णं राक्षसाः सागराम्भसि ॥ ५१ ॥
 विलम्बमानैर्मणिहारकुण्डलैर्निशाचरैर्नीलबलाहकोपमैः ।
 निपात्यमानैर्ददृशे निरन्तरं निपात्यमानैरिव नीलपर्वतैः ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे सप्तमः सर्गः ॥

आदितः श्लोकाः 21017

उत्तरकाण्डे, आदितः श्लोकाः 293



अष्टमः सर्गः ॥ ८ ॥

माल्यादिपराजयः ॥

हन्यमाने बले तस्मिन्पद्मनाभेन पृष्ठतः ।
 माल्यवान्संनिवृत्तोऽथ वेलामेत्य महार्णवः ॥ १ ॥
 संरक्तनयनः कोपाच्चलन्मौलिर्निशाचरः ।
 पद्मनाभमिदं प्राह वचनं पुरुषोत्तमम् ॥ २ ॥
 नारायण न जानीषे क्षात्रधर्मं पुरातनम् ।
 अयुद्धमनसो भीतानस्मान्हंसि यथेतरः ॥ ३ ॥
 पराङ्मुखवधं पापं यः करोत्यसुरेतरः ।
 स हन्ता न गतः स्वर्गं लभते पुण्यकर्मणाम् ॥ ४ ॥

युद्धश्रद्धाऽथवा तेऽस्ति शङ्खचक्रगदाधर ।
 अहं स्थितोऽस्मि पश्यामि बलं दर्शय यत्तव ॥ ५ ॥
 माल्यवन्तं स्थितं दृष्ट्वा माल्यवन्तमिवाचलम् ।
 उवाच राक्षसेन्द्रं तं देवराजानुजो बली ॥ ६ ॥
 युष्मत्तो भयभीतानां देवानां वै मयाऽभयम् ।
 राक्षसोत्सादनं दत्तं तदेतदनुपाल्यते ॥ ७ ॥
 प्राणैरपि प्रियं कार्यं देवानां हि सदा मया ।
 सोऽहं वो निहनिष्यामि रसातलगतानपि ॥ ८ ॥
 देवदेवं ब्रुवाणं तं रक्ताम्बुरुहलोचनम् ।
 शक्त्या विभेदं संकुद्धो राक्षसेन्द्रो भुजान्तरे ॥ ९ ॥
 माल्यवद्भुजनिर्मुक्ता शक्तिर्घण्टाकृतस्वना ।
 हरेरुरसि बभ्राज मेघस्थेव शतहृदा ॥ १० ॥
 ततस्तामेव चोत्कृष्य शक्तिं शक्तिधरप्रियः ।
 माल्यवन्तं समुद्दिश्य चिक्षेपाम्बुरुहेक्षणः ॥ ११ ॥
 स्कन्दोत्सृष्टेव सा शक्तिर्गोविन्दकरनिःसृता ।
 काङ्क्षन्ती राक्षसं प्रायान्माहेन्द्रीवाञ्जनाचलम् ॥ १२ ॥
 सा तस्योरसि विस्तीर्णे हारभासाऽवभासिते ।
 अपतद्राक्षसेन्द्रस्य गिरिकूट इवाशनिः ॥ १३ ॥
 तथा भिन्नतनुत्वाणः प्राविशद्विपुलं तमः ।
 माल्यवान्पुनराश्वस्तस्तस्थौ गिरिरिवाचलः ॥ १४ ॥

ततः काष्ण्यायसं शूलं कण्टकैर्बहुर्भट्टितम् ।
प्रगृह्याभ्यहनद्देवं स्तनयारन्तरे दृढम् ॥ १५ ॥

तथैव रणरक्तस्तु मुष्टिना वासवानुजम् ।
ताडयित्वा धनुर्मात्रमपक्रान्तो निशाचरः ॥ १६ ॥

ततोऽम्बरे महाञ्छब्दः साधु साध्विति चोदितः ।
आहत्य राक्षसा विष्णुं गरुडं चाप्यताडयत् ॥ १७ ॥

वैनतेयस्ततः क्रुद्धः पक्षवातेन राक्षसम् ।
व्यपोहद्वलवान्वायुः शुष्कपर्णचयं यथा ॥ १८ ॥

द्विजेन्द्रपक्षवातेन द्रावितं दृश्य पूर्वजम् ।
सुमाली स्वबलैः सार्धं लङ्कामभिमुखो ययौ ॥ १९ ॥

पक्षवातबलोद्धूतो माल्यवानपि राक्षसः ।
स्वबलेन समागम्य ययौ लङ्कां हिया वृतः ॥ २० ॥

एवं ते राक्षसास्तेन हरिणा कमलेक्षण ।
बहुशः संयुगे भया हतप्रवरनायकाः ॥ २१ ॥

अशक्रुवन्तस्ते विष्णुं प्रतियोद्धुं भयार्दिताः ।
त्यक्त्वा लङ्कां गता वस्तुं पातालं सहपत्नयः ॥ २२ ॥

सुमालिनं समासाद्य राक्षसं रघुसत्तम ।
स्थिताः प्रख्यातवीर्यास्ते वंशे सालकटङ्कटे ॥ २३ ॥

ये त्वया निहतास्ते तु पौलस्त्या नाम राक्षसाः ।
 सुमाली माल्यवान्माली ये च तेषां पुरःसराः ॥
 सर्वे तेभ्यो महाभाग रावणाद्वलवत्तराः ॥ २४ ॥

न चान्यो राक्षसान्हन्ता सुरारीन्देवकण्टकान् ।
 ऋते नारायणं देवं शङ्खचक्रगदाधरम् ॥ २५ ॥

भवान्नारायणो देवश्चतुर्बाहुः सनातनः ।
 राक्षसान्हन्तुमुत्पन्नो ह्यजेयः प्रभुरव्ययः ॥ २६ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे अष्टमः सर्गः

आदितः श्लोकाः 21043

उत्तरकाण्डे आदितः श्लोकाः 319



नवमः सर्गः ॥ ९ ॥

रावणाद्युत्पत्तिः ॥

केनचित्त्वथ कालेन सुमाली नाम राक्षसः ।
 रत्नातलान्मर्त्यलोकं सर्वं वै विचचार ह ॥ १ ॥

नीलजीमूतसङ्काशस्तप्तकाञ्चनकुण्डलः ।
 कन्यां दुहितरं गृह्य विना पद्ममिव श्रियम् ॥ २ ॥

राक्षसेन्द्रः स तु यदा व्यचरद्वै महीतलम् ।
 तदाऽपश्यच्च गच्छन्तं पुष्पकेण धनेश्वरम् ॥ ३ ॥

तं दृष्ट्वाऽमरसङ्काशं स्वच्छन्दं तपनोपमम् ।
 रसातलं प्रविष्टः सन्मर्त्यलोकात्सविस्मयः ॥
 हितार्थं चिन्तयामास राक्षसानां महामतिः ॥ ४ ॥
 किं कृतं श्रेय इत्येव वर्धेमहि कथं वयम् ।
 अथाब्रवीत्सुतां रक्षः कैकसीं नाम नामतः ॥ ५ ॥
 पुत्रि प्रदानकालोऽयं यौवनं तेऽतिवर्तते ।
 प्रत्याख्यानाच्च भीतैस्त्वं न वरैः प्रतिगृह्यसे ॥ ६ ॥
 त्वत्कृते च वयं सर्वे यन्त्रिता धर्मबुद्धयः ।
 त्वं हि सर्वगुणोपेता श्रीः साक्षादिव पुत्रिके ॥ ७ ॥
 कन्यापितृत्वं दुःखं हि सर्वेषां मानकाङ्क्षिणाम् ॥ ८ ॥
 न ज्ञायते च कः कन्यां वरयेदिति कन्यके ॥ ९ ॥
 मातुः कुल पितृकुलं यत्र चैव प्रदीयते ।
 कुलत्रयं सदा कन्या संशये स्थाप्य तिष्ठति ॥ १० ॥
 सा त्वं मुनिवरं श्रेष्ठं प्रजापतिकुलोद्भवम् ।
 भज विश्रवसं पुत्रि पौलस्त्यं वरय स्वयम् ॥ ११ ॥
 ईदृशास्ते भविष्यन्ति पुत्राः पुत्रि न संशयः ।
 तेजसा भास्करसमो यादृशोऽयं धनेश्वरः ॥ १२ ॥
 सा तु तद्वचनं श्रुत्वा कन्यका पितृगौरवात् ।
 तत्रोपागम्य सा तस्थौ विश्रवा यत्र तप्यते ॥ १३ ॥

एतस्मिन्नन्तरे राम पुलस्त्यतनयो द्विजः ।
अग्निहोत्रमुपातिष्ठच्चतुर्थ इव पावकः ॥ १४ ॥

सा तु तां दारुणां वेलां विचिन्त्य पितृगौरवात् ।
उपसृत्याग्रतस्तस्य चरणाधोमुखी स्थिता ॥
विलिखन्ती मुहुर्भूमिमङ्गुष्ठाग्रेण भामिनी ॥ १५ ॥

स तु तां प्रेक्ष्य सुश्रोणीं पूर्णचन्द्रनिभाननाम् ।
अब्रवीत्परमोदारो दीप्यमानां स्वतेजसा ॥ १६ ॥

भद्रे कस्यासि दुहिता कुतो वा त्वमिहागता ।
किं कार्यं कस्य वा हेतोस्तत्त्वतो ब्रूहि शोभने ॥ १७ ॥

एवमुक्ता तु सा कन्या कृताञ्जलिरथाब्रवीत् ।
आत्मप्रभावेन मुने ज्ञातुमर्हसि मे मतम् ॥ १८ ॥

किं तु मां विद्धि ब्रह्मर्षे शासनात्पुरुषरागाताम् ।
कैकसी नाम नाम्नाऽहं शेषं त्वं ज्ञातुमर्हसि ॥ १९ ॥

स तु गत्वा मुनिध्यानं वाक्यमेतदुवाच ह ।
विज्ञातं ते मया भद्रे कारणं यन्मनोगतम् ॥ २० ॥

सुताभिलाषो मत्तस्ते मत्तमातङ्गगामिनि ।
दारुणायां तु वेलायां यस्माच्च मासुपस्थिता ॥ २१ ॥

शृणु तस्मात्सुतान्भद्रे यादृशाञ्जनयिष्यसि ।
दारुणान्दारुणाकारान्दारुणाभिजनप्रियान् ॥ २२ ॥

प्रसविष्यसि सुश्रोणि राक्षसान्क्रूरकर्मणः ।
 सा तु तद्वचनं श्रुत्वा प्रणिपत्याब्रवीद्वचः ॥ २३ ॥
 भगवन्नीदृशान्पुत्रांस्त्वत्तोऽहं ब्रह्मवादिनः ।
 नेच्छामि सुदुराचारान्प्रसादं कर्तुमर्हसि ॥ २४ ॥
 कन्यया त्वेवमुक्तस्तु विश्रवा मुनिपुङ्गवः ।
 उवाच कैकसी भूयः पूर्णेन्दुरिव रोहिणीम् ॥ २५ ॥
 अथाब्रवीन्मुनिस्तत्र पश्चिमो यस्तवात्मजः ।
 मम वंशानुरूपः स धर्मात्मा च भविष्यति ॥ २६ ॥
 एवमुक्ता तु सा कन्या राम कालेन केनचित् ।
 जनयामास बीभत्सं रक्षोरूपं सुदारुणम् ॥ २७ ॥
 दशग्रीवं महादंष्ट्रं नीलाञ्जनचयोपमम् ।
 ताम्रोष्ठं विंशतिभुजं महास्यं दीप्तमूर्धजम् ॥ २८ ॥
 तस्मिञ्जाते तु तत्काले सज्वालकबलाः शिवाः ।
 क्रव्यादाश्चापसव्यानि मण्डलानि प्रचक्रमुः ॥ २९ ॥
 ववर्ष रुधिरं देवो मेघाश्च खरनिस्वनाः ।
 न प्रभाति च खे सूर्यो महोल्काश्चापतन्क्षितौ ॥ ३० ॥
 अथ नामाकरोत्तस्य पितामहसमः पिता ।
 दशग्रीवः प्रसूतोऽयं दशग्रीवो भविष्यति ॥ ३१ ॥
 तस्य त्वनन्तरं जातः कुम्भकर्णो महाबलः ।
 प्रमाणाद्यस्य विपुलं प्रमाणं नेह विद्यते ॥ ३२ ॥

ततः शूर्पणखा नाम सञ्जज्ञे विकृतानना ।
 विभीषणश्च धर्मात्मा कैकस्याः पश्चिमः सुतः ॥ ३३ ॥
 तौ तु तत्र महारण्ये ववृधाते महौजसौ ।
 कुम्भकर्णदशग्रीवौ लोकोद्वेगकरो तदा ॥ ३४ ॥
 कुम्भकर्णः प्रमत्तस्तु महर्षीन्धर्मवत्सलान् ।
 त्रैलोक्यं भक्षयन्नित्यं संतुष्टो विचचार ह ॥ ३५ ॥
 विभीषणस्तु धर्मात्मा नित्यं धर्मे व्यवस्थितः ।
 स्वाध्यायनियताहार उवास विजितेन्द्रियः ॥ ३६ ॥
 अथ वैश्रवणो देवस्तत्र कालेन केनचित् ।
 आगतः पितरं द्रष्टुं पुष्पकेण धनेश्वरः ॥ ३७ ॥
 तं दृष्ट्वा कैकसी तत्र ज्वलन्तमिव तेजसा ।
 आस्थाय राक्षसीं बुद्धिं दशग्रीवमुवाच ह ॥ ३८ ॥
 पुत्र वैश्रवणं पश्य भ्रातरं तेजसा वृतम् ।
 भ्रातृभावे समे चापि पश्यात्मानं त्वमीदृशम् ॥ ३९ ॥
 दशग्रीव तथा यत्नं कुरुष्वामितविक्रम ।
 यथा त्वमसि मे पुत्र भव वैश्रवणोपमः ॥ ४० ॥
 मातुस्तद्वचनं श्रुत्वा दशग्रीवः प्रतापवान् ।
 अमर्षमतुलं लेभे प्रतिज्ञां चाकरोत्तदा ॥ ४१ ॥
 सत्यं ते प्रतिजानामि भ्रातृतुल्योऽधिकोऽपि वा ।
 भविष्याम्यचिरान्मातः सन्तापं त्यज हृद्गतम् ॥ ४२ ॥

इत्युक्त्वा मातरं राम दशग्रीवः सहानुजः ।
आगच्छदर्थसिद्धयर्थं गोकर्णं नाम पर्वतम् ॥ ४३ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे नवमः सर्गः ॥

आदितः श्लोकाः 21086

युद्धकाण्डे आदितः श्लोकाः 362



दशमः सर्गः ॥ १० ॥

रावणादिवरप्राप्तिः ॥

अथाब्रवीद्विजं रामः कथान्ते भ्रातरो वने ।
कीदृशं तु तदा ब्रह्मंस्तपश्चेरुर्महाव्रताः ॥ १ ॥

अगस्त्यस्त्वब्रवीत्तत्र रामं सुप्रीतमानसम् ।
तांस्तान्धर्मविधींस्तत्र भ्रातरस्ते समाविशन् ॥ २ ॥

कुम्भकर्णस्ततो यत्तो नित्यं धर्मपथे स्थितः ।
तताप ग्रैष्मके काले वीरः पञ्चाग्निमध्यगः ॥ ३ ॥

मेघाम्बुसिक्तो वर्षासु वीरासनमसेवत ।
नित्यं च शिशिरे काले जलमध्यप्रतिश्रयः ॥ ४ ॥

एवं वर्षसहस्राणि दश तस्यातिचक्रमुः ।
धर्मे प्रयतमानस्य सत्पथे निष्ठितस्य च ॥ ५ ॥

विभीषणस्तु धर्मात्मा नित्यं धर्मपरः शुचिः ।
पञ्च वर्षसहस्राणि पादेनैकेन तस्थिवान् ॥ ६ ॥

समाप्ते नियमे तस्य ननृतुश्चाप्सरोगणाः ।
 पपात पुष्पवर्षं च क्षुभिताश्चापि देवताः ॥ ७ ॥
 पञ्च वर्षसहस्राणि सूर्यं चैवान्ववर्तत ।
 तस्यौ चोर्ध्वशिरोबाहुः स्वाध्यायधृतमानसः ॥ ८ ॥
 एवं विभीषणस्यापि स्वर्गस्थस्येव नन्दने ।
 दश वर्षसहस्राणि गतानि नियतात्मनः ॥ ९ ॥
 दश वर्षसहस्राणि निराहारो दशाननः ।
 पूर्णे वर्षसहस्रे तु शिरश्चाग्रौ जुहाव सः ॥ १० ॥
 एवं वर्षसहस्राणि नव तस्यातिचक्रमुः ।
 शिरांसि नव चाप्यस्य प्रविष्टानि हुताशनम् ॥ ११ ॥
 अथ वर्षसहस्रे तु दशमे दशमं शिरः ।
 छेत्तुकामे दशग्रीवे प्राप्तस्तत्र पितामहः ॥ १२ ॥
 पितामहस्तु धर्मात्मा सार्धं देवैरुपस्थितः ।
 तात वत्स दशग्रीव प्रीतोऽस्मीत्यभ्यभाषत ॥ १३ ॥
 शोऽं वरय धर्मज्ञ वरो यस्तेऽभिकाङ्क्षितः ।
 तं ते कामं करोम्यद्य न वृथा ते परिश्रमः ॥ १४ ॥
 अथाब्रवीद्दशग्रीवः पितामहमुपागतम् ।
 प्रणम्य शिरसा देवं हर्षगद्गदया गिरा ॥ १५ ॥
 भगवन्प्राणिनां नित्यं नान्यत्र मरणाद्भयम् ।
 नास्ति मृत्युसमः शत्रुमरत्वमहं वृणे ॥ १६ ॥

एवमुक्तस्तदा ब्रह्मा दशग्रीवमुवाच ह ।
 नास्ति सर्वामरत्वं ते वरमन्यं वृणीष्व मे ॥ १७ ॥
 सुपर्णनागयक्षाणां दैत्यदानवरक्षसाम् ।
 अवध्योऽहं प्रजाध्यक्ष देवतानां च शाश्वत ॥ १८ ॥
 न हि चिन्ता ममान्येषु प्राणिष्वमरपूजित ।
 तृणभूता हि ते मन्ये प्राणिनो मानुषादयः ॥ १९ ॥
 एवमुक्तस्तु धर्मात्मा दशग्रीवेण रक्षसा ।
 उवाच वचनं देवः सह देवैः पितामहः ॥
 भविष्यत्येवमेतत्ते वचो राक्षसपुङ्गव ॥ २० ॥
 शृणु चापि वचो भूयः प्रीतस्येह शुभं मम ॥ २१ ॥
 हुतानि यानि शीर्षाणि पूर्वमग्नौ त्वयाऽनघ ।
 पुनस्तानि भविष्यन्ति तथैव तव राक्षस ॥ २२ ॥
 वितरामीह ते सौम्य वरं चान्यं दुरासदम् ॥ २३ ॥
 छन्दतस्तव रूपं च मनसा यद्यथेप्सितम् ।
 भविष्यति न संदेहो मद्वरात्तव राक्षस ॥ २४ ॥
 एवं पितामहोक्तस्य दशग्रीवस्य रक्षसः ।
 अग्नौ हुतानि शीर्षाणि यानि तान्युत्थितानि वै ॥ २५ ॥
 एवमुक्त्वा तु तं राम दशग्रीवं पितामहः ।
 विभीषणमथोवाच वाक्यं लोकपितामहः ॥ २६ ॥
 विभीषण त्वया वत्स धर्मसंहितबुद्धिना ।
 परितुष्टोऽस्मि धर्मात्मन्वरं वरय सुव्रत ॥ २७ ॥

विभीषणस्तु धर्मात्मा प्रोवाच प्रणतो वचः ।
 वृतः सर्वगुणैर्नित्यं चन्द्रमा रश्मिभिर्यथा ॥ २८ ॥
 भगवन्कृतकृत्योऽहं यन्मे लोकगुरुः स्वयम् ।
 प्रीतेन यदि दातव्यो वरो मे शृणु सुव्रत ॥ २९ ॥
 परमापन्नतस्यापि धर्मे मम मतिर्भवेत् ।
 अशिक्षितं च ब्रह्मास्त्रं भगवन्प्रतिभातु मे ॥ ३० ॥
 या या मे जायते बुद्धिर्येषु येष्वाश्रमेषु च ।
 सा सा भवतु धर्मिष्ठा तं तु धर्मं च पालये ॥ ३१ ॥
 एष मे परमोदार वरः परमको मतः ।
 न हि धर्माभिरक्तानां लोके किञ्चन दुर्लभम् ॥ ३२ ॥
 पुनः प्रजापतिः प्रीतो विभीषणमुवाच ह ।
 धर्मिष्ठस्त्वं यथा वत्स तथा चैतद्भविष्यति ॥ ३३ ॥
 यस्माद्राक्षसयोनौ ते जातस्यामित्रनाशन ।
 नाधर्मे जायते बुद्धिरमरत्वं ददामि ते ॥ ३४ ॥
 कुम्भकर्णाय तु वरं प्रयच्छन्तमरिन्दम ।
 प्रजापतिं सुराः सर्वे वाक्यं प्राञ्जलयोऽब्रुवन् ॥ ३५ ॥
 न तावत्कुम्भकर्णाय प्रदातव्यो वरस्त्वया ।
 जानीषे हि यथा लोकांस्त्रासयत्येष दुर्मतिः ॥ ३६ ॥
 नन्दनेऽप्सरसः सप्त महेन्द्रानुचरा दश ।
 अनेन भक्षिता ब्रह्मन्मृषयो मानुषादयः ॥ ३७ ॥
 वरव्याजेन मोहो हि दीयतामस्य रक्षसः ।
 लोकानां स्वस्ति चैवं स्याद्भवेदस्य च सम्मतिः ॥ ३८ ॥

एवमुक्तः सुरैर्ब्रह्मा देवीमेवान्वचिन्तयत् ।
 चिन्तिता चोपतस्थेऽस्य पार्श्वे देवी सरस्वती ॥ ३९ ॥
 प्राञ्जलिः सा तु पार्श्वस्था प्राह वाक्यं सरस्वती ।
 इयमभ्यागता देव किं कार्यं करवाण्यहम् ॥ ४० ॥
 प्रजापतिस्तु तां प्राप्तं प्राह वाक्यं सरस्वतीम् ।
 वाणि त्वं राक्षसेन्द्रास्ये भव या देवतेप्सिता ॥ ४१ ॥
 तथेत्युक्त्वा प्रविष्टा सा प्रजापतिरथाब्रवीत् ।
 कुम्भकर्ण महाबाहो वरं वरय यो मतः ॥ ४२ ॥
 कुम्भकर्णस्तु तद्वाक्यं श्रुत्वा वचनमब्रवीत् ।
 स्वप्तुं वर्षाण्यनेकानि देवदेव ममेप्सितम् ॥ ४३ ॥
 एवमस्त्विति तं चोत्त्वा प्रायाद्ब्रह्मा सुरैः समम् ।
 देवी सरस्वती चैव राक्षसं तं जहौ पुनः ॥ ४४ ॥
 ब्रह्मणा सह देवेषु गतेषु च नभःस्थलम् ।
 विमुक्तोऽसौ सरस्वत्या स्वां संज्ञां च ततो गतः ॥ ४५ ॥
 कुम्भकर्णस्तु दुष्टात्मा चिन्तयामास दुःखितः ।
 ईदृशं किमिदं वाक्यं ममाद्य वदनाच्छ्रुतम् ॥ ४६ ॥
 अहं व्यामोहितो देवैरिति मन्ये तदागतैः ।
 एवं लब्धवराः सर्वे भ्रातरो दीप्ततेजसः ॥
 श्लेष्मातकवनं गत्वा तत्र ते न्यवसन्सुखम् ॥ ४७ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे दशमः सर्गः ॥



एकादशः सर्गः ॥ ११ ॥

रावणस्य लङ्काप्राप्तिः ॥

- सुमाली वरलब्धांस्तु ज्ञात्वा चैतान्निशाचरान् ।
उदतिष्ठद्भयं त्यक्त्वा सानुगः स रसातलात् ॥ १ ॥
- मारीचश्च प्रहस्तश्च विरूपाक्षो महोदरः ।
उदतिष्ठन्सुसंरब्धाः सचिवास्तस्य रक्षसः ॥ २ ॥
- सुमाली सचिवैः सार्धं वृतो राक्षसपुङ्गवैः ।
अभिगम्य दशग्रीवं परिष्वज्येदमब्रवीत् ॥ ३ ॥
- दिष्ट्या ते वत्स संप्राप्तश्चिन्तितोऽयं मनोरथः ।
यस्त्वं त्रिभुवनश्रेष्ठाल्लब्धवान्वरमुत्तमम् ॥ ४ ॥
- यत्कृते च वयं लङ्कां त्यक्त्वा याता रसातलम् ।
तद्गतं नो महाबाहो महद्विष्णुकृतं भयम् ॥ ५ ॥
- असकृत्तद्भयाद्भीताः परित्यज्य स्वमालयम् ।
विद्रुताः सहिताः सर्वे प्रविष्टाः स्म रसातलम् ॥ ६ ॥
- अस्मदीया च लङ्केयं नगरी राक्षसोचिता ।
निवेशिता तव भ्रात्रा धनाध्यक्षेण धीमता ॥ ७ ॥
- यदि नामात्र शक्यं स्यात्साम्ना दानेन वाऽनघ ।
तरसा वा महाबाहो प्रत्यानेतुं कृतं भवेत् ॥ ८ ॥
- त्वं तु लङ्केष्वरस्तात भविष्यसि न संशयः ।
सर्वेषां नः प्रभुश्चैव भविष्यसि महाबल ॥ ९ ॥

अथाब्रवीदशग्रीवो मातामहमुपस्थितम् ।
वित्तेशो गुरुरस्माकं नार्हसे वक्तुमीदृशम् ॥ १० ॥

साम्नाऽपि राक्षसेन्द्रेण प्रत्याख्यातो गरीयसा ।
किञ्चिन्नाह तदा रक्षो ज्ञात्वा तस्य चिकीर्षितम् ॥ ११ ॥

कस्यचित्त्वथ कालस्य वसन्तं रावणं ततः ।
उक्तवन्तं तथा वाक्यं दशग्रीवं निशाचरः
प्रहस्तः प्रश्रितं वाक्यमिदमाह सकारणम् ॥ १२ ॥

दशग्रीव महाबाहो नार्हस्त्वं वक्तुमीदृशम् ।
सौभ्रात्रं नास्ति शूराणां शृणु चेदं वचो मम ॥ १३ ॥

अदितिश्च दितिश्चैव भगिन्यौ सहिते हिते ।
भार्ये परमरूपिण्यौ कश्यपस्य प्रजापतेः ॥ १४ ॥

अदितिर्जनयामास देवांस्त्रिभुवनेश्वरान् ।
दितिस्त्वजनयत्पुत्रान्कश्यपस्यात्मसंभवान् ॥ १५ ॥

दैत्यानां किल धर्मज्ञ पुरीयं सवनार्णवा ।
सपर्वता मही वीर तेऽभवन्प्रभविष्णवः ॥ १६ ॥

निहत्य तांस्तु समरे विष्णुना प्रभविष्णुना ।
देवानां वशमानीतं त्रैलोक्यमिदमव्ययम् ॥ १७ ॥

नैतदेको भवानेव करिष्यति विपर्ययम् ।
सुरासुरैराचरितं तत्कुरुष्व वचो मम ॥ १८ ॥

- एवमुक्तो दशग्रीवः प्रहृष्टेनान्तरात्मना ।
चिन्तयित्वा मुहूर्तं वै बाढमित्येव सोऽब्रवीत् ॥ १९ ॥
- स तु तेनैव हर्षेण तस्मिन्नहनि वीर्यवान् ।
वनं गतो दशग्रीवः सह तैः क्षणदाचरैः ॥ २० ॥
- लिकूटस्थः स तु तदा दशग्रीवो निशाचरः ।
प्रेषयामास दूत्येन प्रहस्तं वाक्यकोविदम् ॥ २१ ॥
- प्रहस्त शीघ्रं गच्छ त्वं ब्रूहि नैर्ऋतपुङ्गवम् ।
वचसा मम वित्तेशं सामपूर्वमिदं वचः ॥ २२ ॥
- इयं लङ्कापुरी राजन्नाक्षसानां महात्मनाम् ।
त्वया निवेशिता सौम्य नैतद्युक्तं तवानघ ॥ २३ ॥
- तद्भवान्यदि नो ह्यद्य दद्यादतुलविक्रम ।
कृता भवेन्मम प्रीतिर्धर्मश्चैवानुपालितः ॥ २४ ॥
- स तु गत्वा पुरीं लङ्कां धनदेन सुरक्षिताम् ।
अब्रवीत्परमोदारं वित्तपालमिदं वचः ॥ २५ ॥
- प्रेषितोऽहं तव भ्रात्रा दशग्रीवेण सुव्रत ।
त्वत्समीपं महाबाहो सर्वशस्त्रभृतां वर ॥ २६ ॥
- तच्छूयतां महाप्राज्ञ सर्वशास्त्रविशारद ।
वचनं मम वित्तेश यद्ब्रवीति दशाननः ॥ २७ ॥
- इयं किल पुरी रम्या सुमालिप्रमुखैः पुरा ।
भुक्तपूर्वा विशालाक्ष राक्षसैर्भीमविक्रमैः ॥ २८ ॥

तेन विज्ञाप्यते सोऽयं सांप्रतं विश्रवात्मज ।
 तद्देशा दीयतां तात याचतस्तस्य सामतः ॥ २९ ॥
 प्रहस्तादभिसंश्रुत्य देवो वैश्रवणा वचः ।
 प्रत्युवाच प्रहस्तं तं वाक्यं वाक्यविशारदः ॥ ३० ॥
 दत्ता ममेयं पित्रा तु लङ्का शून्या निशाचरैः ।
 निवासिते च मे यक्षैर्दानमानादिभिर्गुणैः ॥ ३१ ॥
 ब्रूहि गच्छ दशग्रीवं पुरं राज्यं च यन्मम ।
 तवाप्येतन्महाबाहो भुङ्क्ष्व राज्यमकण्ठकम् ॥
 अविभक्तं त्वया सार्धं राज्यं यच्चापि मे वसु ॥ ३२ ॥
 एवमुक्त्वा धनाध्यक्षो जगाम पितुरन्तिकम् ॥ ३३ ॥
 अभिवाद्य गुरुं प्राह रावणस्य यदीप्सितम् ॥ ३४ ॥
 एष तात दशग्रीवो दूतं प्रेषितवान्मम ।
 दीयतां नगरी लङ्का पूर्वं रक्षोगणोषिता ॥ ३५ ॥
 मयाऽन्न यदनुष्ठेयं तन्ममाचक्ष्व सुव्रत ॥ ३६ ॥
 ब्रह्मर्षिस्त्वेवमुक्तोऽसौ विश्रवा मुनिपुङ्गवः ।
 प्राञ्जलिं धनदं प्राह शृणु पुत्र वचो मम ॥ ३८ ॥
 दशग्रीवो महाबाहुरुक्तवान्मम सन्निधौ ।
 मया निर्भर्त्सितश्चासीद्बहुशोक्तः सुदुर्मतिः ॥ ३८ ॥
 स क्रोधेन मया चोक्तो ध्वंसते च पुनः पुनः ।
 श्रेयोऽभियुक्तं धर्म्यं च शृणु पुत्र वचो मम ॥ ३९ ॥

वरप्रदानात्संमूढो मान्यामान्यान्स दुर्मतिः ।
 न वेत्ति मम शापाच्च प्रकृतिं दारुणां गतः ॥ ४० ॥
 तस्माद्गच्छ महाबाहो कैलासं धरणीधरम् ।
 निवेश्य निवासार्थं त्यक्त्वा लङ्कां सहानुगः ॥ ४१ ॥
 तत्र मन्दाकिनी रम्या नदीनामुत्तमा नदी ।
 काञ्चनैः सूर्यसङ्काशैः पङ्कजैः संवृतोदका ॥
 कुमुदैरुत्पलैश्चैव तथाऽन्यैश्च सुगन्धिभिः ॥ ४२ ॥
 तत्र देवाः सगन्धर्वाः साप्सरोरगकिन्नराः ।
 विहारशीलाः सततं रमन्ते सर्वदाऽऽश्रिताः ॥ ४३ ॥
 न हि क्षमं तवानेन वैरं धनद रक्षसा ।
 जानीषे हि यथाऽनेन लब्धः परमको वरः ॥ ४४ ॥
 एवमुक्तो गृहीत्वाऽशु तद्वचः पितृगौरवात् ।
 सदारपुत्रः सामात्यः सबाहनधनो गतः ॥ ४५ ॥
 प्रहस्तोऽथ दशग्रीवं गत्वा वचनमब्रवीत् ।
 प्रहृष्टात्मा महात्मानं सहामात्यं सहानुजम् ॥ ४६ ॥
 शून्या सा नगरी लङ्का त्यक्त्वैनां धनदो गतः ।
 प्रविश्य तां सहास्राभिः स्वधर्मं प्रतिपालय ॥ ४७ ॥
 एवमुक्तो दशग्रीवः प्रहस्तेन महाबलः ।
 विवेश नगरीं लङ्कां भ्रातृभिः सबलानुगैः ॥
 धनदेन परित्यक्तां सुविभक्तमहापथाम् ॥ ४८ ॥

स चाभिषिक्तः क्षणदाचरैस्तदा
निवेशयामास पुरीं दशाननः ।
निकामपूर्णां च बभूव सा पुरी
निशाचरैर्नीलबलाहकोपमैः ॥ ४९ ॥

धनेश्वरस्त्वथ पितृवाक्यगौरवा-
न्नयवेशयच्छशिविमले गिरौ पुरीम् ।
स्वलंकृतैर्भवनवरैर्विभूषितां
पुरन्दरस्येव तदाऽमरावतीम् ॥ ५० ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे एकादशः सर्गः ॥

आदितः श्लोकाः 21183

उत्तरकाण्डे आदितः श्लोकाः 489



द्वादशः सर्गः ॥ १२ ॥

रावणादिविवाहः ॥

राक्षसेन्द्रोऽभिषिक्तस्तु भ्रातृभ्यां सहितस्तदा ।
ततः प्रदानं राक्षस्या भगिन्याः समचिन्तयत् ॥ १ ॥
स्वसारं कालकेयाय दानवेन्द्राय राक्षसीम् ।
ददौ शूर्पणखां नाम विद्युज्जिह्वाय नामतः ॥ २ ॥
अथ दत्त्वा स्वसारं स मृगयां पर्यटन्नृप ॥ ३ ॥
तत्रापश्यत्ततो राम मयं नाम दितेः सुतम् ॥ ४ ॥

कन्यासहायं तं दृष्ट्वा दशग्रीवो निशाचरः ।
 अपृच्छत्को भवान्को निर्मानुष्यमृगे वने ॥
 अनया मृगशाबाक्ष्या किमर्थं सह तिष्ठसि ॥ ५ ॥

मयस्त्वथाब्रवीद्राम पृच्छन्तं तं निशाचरम् ।
 श्रूयतां सर्वमाख्यास्ये यथावृत्तमिदं मम ॥ ६ ॥

हेमा नामाप्सरास्तात श्रुतपूर्वा यदि त्वया ।
 दैवतैर्मम सा दत्ता पौलोमीव शतक्रतोः ॥ ७ ॥

तस्यां सक्तमनास्तात पञ्च वर्षशतान्यहम् ।
 सा च दैवतकार्येण त्रयोदश समा गताः ॥ ८ ॥

वर्षं चतुर्दशं चैव ततो हेममयं पुरम् ।
 वज्रवैद्युर्यचित्रं च मायया निर्मितं मया ॥ ९ ॥

तत्राहमवसं दीनस्तया हीनः सुदुःखितः ।
 तस्मात्पुरादुहितरं गृहीत्वा वनमागतः ॥ १० ॥

इयं ममात्मजा राजंस्तस्याः कुक्षौ विवर्धिता ।
 भर्तारमनया सार्धमस्याः प्राप्तोऽस्मि मार्गितुम् ॥ ११ ॥

कन्यापितृत्वं दुःखं हि सर्वेषां मानकाङ्क्षिणाम् ।
 कन्या हि द्वे कुले नित्यं संशये स्थाप्य तिष्ठति ॥ १२ ॥

द्वौ सुतौ हि मम त्वस्यां भार्यायां संबभूवतुः ।
 मायावी प्रथमस्तात दुन्दुभिस्तदनन्तरः ॥ १३ ॥

एवं ते सर्वमाख्यातं यथातत्त्वेन पृच्छतः ।
त्वामिदानीं कथं तात जानीयां को भवानिति ॥ १४ ॥

एवमुक्तं तु तद्रक्षो विनीतमिदमब्रवीत् ।
अहं पौलस्त्यतनयो दशग्रीवश्च नामतः ॥
मुनेर्विश्रवसो यस्तु तृतीयो ब्रह्मणोऽभवत् ॥ १५ ॥

एवमुक्तस्तदा राम राक्षसेन्द्रेण दानवः ।
महर्षेस्तनयं ज्ञात्वा मयो हर्षमुपागतः ॥
दातुं दुहितरं तस्मै रोचयमास तत्र वै ॥ १६ ॥

करेण तु करं तस्या ग्राहयित्वा मयस्तदा ।
प्रहसन्प्राह दैत्येन्द्रो राक्षसेन्द्रमिदं वचः ॥ १७ ॥

इयं ममात्मजा राजन्हेमयाऽप्सरसा धृता ।
कन्या मन्दोदरी नाम पत्न्यर्थं प्रतिगृह्यताम् ॥ १८ ॥

बाढमित्येव तं राम दशग्रीवोऽभ्यभाषत ।
प्रज्वालय तत्र चैवाग्निमकरोत्पाणिसंग्रहम् ॥ १९ ॥

स हि तस्य मयो राम शापाभिज्ञस्तपोधनात् ।
विदित्वा तेन सा दत्ता तस्य पैतामहं कुलम् ॥ २० ॥

अमोघां तस्य शक्तिं च प्रददौ परमाद्भुताम् ।
परेण तपसा लब्धां जग्निर्वाँल्लक्ष्मणं यया ॥ २१ ॥

एवं स्वीकृतदारो वै लङ्काया ईश्वरः प्रभुः ।
गत्वा तु नगरीं भार्ये भ्रातृभ्यां समुपाहरत् ॥ २२ ॥

वैरोचनस्य दौहित्रीं वज्रज्वालेति नामतः ।
 तां भार्यां कुम्भकर्णस्य रावणः समकलयत् ॥ २३ ॥
 गन्धर्वराजस्य सुतां शैलूषस्य महात्मनः ।
 सरमां नाम धर्मज्ञां लेभे भार्यां विभीषणः ॥ २४ ॥
 तीरे तु सरसो वै तु सञ्जज्ञे मानसस्य हि ।
 सरस्तदा मानसं तु ववृधे जलदागमे ॥ २५ ॥
 मात्रा तु तस्याः कन्यायाः स्नेहेनाक्रन्दितं वचः ।
 सरो मा वर्धयस्वेति ततः सा सरमाऽभवत् ॥ २६ ॥
 एवं ते कृतदारा वै रेमिरे तत्र राक्षसाः ।
 स्वां स्वां भार्यामुपागम्य गन्धर्वा इव नन्दने ॥ २७ ॥
 ततो मन्दोदरी पुत्रं मेघनादमजीजनत् ।
 स एष इन्द्रजिन्नाम युष्माभिरभिधीयते ॥ २८ ॥
 जातमात्रेण हि पुरा तेन रावणसूनुना ।
 रुदता सुमहान्मुक्तो नादो जलधरोपमः ॥ २९ ॥
 जडीकृता च सा लङ्का तस्य नादेन राघव ।
 पिता तस्याकरोन्नाम मेघनाद इति स्वयम् ॥ ३० ॥
 सोऽवर्धत तदा राम रावणान्तःपुरे शुभे ।
 रक्ष्यमाणो वरस्त्रीभिश्छन्नः काष्ठैरिवानलः ॥ ३१ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे द्वादशः सर्गः ॥



त्रयोदशः सर्गः ॥ १३ ॥

कुबेरदूतवधः ॥

अथ लोकेश्वरोत्सृष्टा तत्र कालेन केनचित् ।
निद्रा समभवत्तीव्रा कुम्भकर्णस्य रूपिणी ॥ १ ॥

ततो भ्रातरमासीनं कुम्भकर्णोऽब्रवीद्वचः ।
निद्रा मां बाधते राजन्कारयस्व ममालयम् ॥ २ ॥

विनियुक्तास्ततो राज्ञा शिल्पिनो विश्वकर्मवत् ।
अकुर्वन् कुम्भकर्णस्य कैलाससममालयम् ॥ ३ ॥

विस्तीर्णं योजनं शुभ्रं ततो द्विगुणमायतम् ।
दर्शनीयं निराबाधं कुम्भकर्णस्य चक्रिरे ॥ ४ ॥

स्फाटिकैः काञ्चनैश्चित्रैः स्तम्भैः सर्वत्र शोभितम् ।
वैडूर्यकृतसोपानं किङ्किणीजालकं तथा ॥ ५ ॥

दान्ततोरणविन्यस्तं वज्रस्फटिकवेदिकम् ।
मनोहरं सर्वसुखं कारयामास राक्षसः ॥
सर्वत्र सुखदं नित्यं मेरोः पुण्यां गुहामिव ॥ ६ ॥

तत्र निद्रासमाविष्टः कुम्भकर्णो महाबलः ।
बहून्यब्दसहस्राणि शयानो न प्रबुध्यते ॥ ७ ॥

निद्राभिभूते तु तदा कुम्भकर्णे दशाननः ।
देवर्षियक्षगन्धर्वान्सञ्जघ्रे हि निरङ्कुशः ॥ ८ ॥

उद्यानानि च चित्राणि नन्दनादीनि यानि च ।
 तानि गत्वा सुसंकुद्धो भिनत्ति स्म दशाननः ॥ ९ ॥
 नदीं गज इव क्रीडन्वृक्षान्वायुरिव क्षिपन् ।
 नगान्वज्र इवोत्सृष्टो विध्वंसयति राक्षसः ॥ १० ॥
 तथावृत्तं तु विज्ञाय दशग्रीवं धनेश्वरः ।
 कुलानुरूपं धर्मज्ञो वृत्तं संस्मृत्य चात्मनः ॥ ११ ॥
 सौभ्रात्रदर्शनार्थं तु दूतं वैश्रवणस्तदा ।
 लङ्कां संभेषयामास दशग्रीवस्य वै हितम् ॥ १२ ॥
 स गत्वा नगरीं लङ्कामाससाद विभीषणम् ।
 मानितस्तेन धर्मेण पृष्टश्चागमनं प्रति ॥ १३ ॥
 पृष्ट्वा च कुशलं राज्ञो ज्ञातीनां च विभीषणः ।
 सभायां दर्शयामास तमासीनं दशाननम् ॥ १४ ॥
 स दृष्ट्वा तत्र राजानं दाप्यमानं स्वतेजसा ।
 जयेति वाचा संपूज्य तूष्णीं समभवत्तदा ॥ १५ ॥
 तं तत्रोत्तमपर्यङ्के वरास्तरणशोभिते ।
 उपविष्टं दशग्रीवं दूतो वाक्यमथाब्रवीत् ॥ १६ ॥
 राजन्वदामि ते सर्वं भ्राता तव यदब्रवीत् ।
 उभयोः सदृशं वीर वृत्तस्य च कुलस्य च ॥ १७ ॥
 साधु पर्याप्तिमेतावत्कृतश्चारित्रसंग्रहः ।
 साधुधर्मे व्यवस्थानं क्रियतां यदि शक्यते ॥ १८ ॥

दृष्टं मे नन्दनं भग्नमृषयो निहताः श्रुताः ।
 देवतानां समुद्योगस्त्वत्तो राजन्मम श्रुतः ॥ १९ ॥
 निराकृतश्च बहुशस्त्वयाऽहं राक्षसाधिप ।
 सापराधोऽपि बालो हि रक्षितव्यः स्वबान्धवैः ॥ २० ॥
 अहं तु हिमवत्पृष्ठं गतो धर्ममुपासितुम् ।
 रौद्रं वृत्तं समास्थाय नियतो नियतेन्द्रियः ॥ २१ ॥
 तत्र देवो मया दृष्टः सह देव्या मया प्रभुः ।
 सव्यं चक्षुर्मया दैवात्तत्र देव्यां निपातितम् ॥ २२ ॥
 का न्वियं स्यादिति शुभा न खल्वन्येन हेतुना ।
 रूपं ह्यनुपमं कृत्वा रुद्राणी तत्र तिष्ठति ॥ २३ ॥
 देव्या दिव्यप्रभावेन दग्धं सव्यं ममेक्षणम् ।
 रेणुध्वस्तमिव ज्योतिः पिङ्गलत्वमुपागतम् ॥ २४ ॥
 ततोऽहमन्यद्विस्तीर्णं गत्वा तस्य गिरेस्तटम् ।
 तूष्णीं वर्षशतान्यष्टौ समाधारं महाव्रतम् ॥ २५ ॥
 समाप्ते नियमे तस्मिन् तत्र देवो महेश्वरः ।
 प्रीतः प्रीतेन मनसा प्राह वाक्यमिदं प्रभुः ॥ २६ ॥
 प्रीतोऽस्मि तव धर्मज्ञ तपसा तेन सुव्रत ॥ २७ ॥
 मया चैतद्गतं चीर्णं त्वया चैव धनाधिप ।
 तृतीयः पुरुषो नास्ति यश्चरेद्भ्रतमीदृशम् ॥
 व्रतं सुनिश्चयं ह्येतन्मया ह्युत्पादितं पुरा ॥ २८ ॥

तत्सखित्वं मया सौम्य रोचयस्व धनेश्वर ॥ २९ ॥

तपसा निर्जितश्चैव सखा मम भवानघ ॥ ३० ॥

देव्या दग्धं प्रभावेन यच्च सव्यं तवेक्षणम् ।

पैङ्गल्यं यदवाप्तं हि देव्या रूपनिरीक्षणात् ॥

एकाक्षिपिङ्गलेत्येवं नाम स्थास्यति शाश्वतम् ॥ ३१ ॥

एवं तेन सखित्वं च प्राप्यानुज्ञां च शङ्करात् ।

आगतेन मया चायं श्रुतस्ते पापनिश्चयः ॥ ३२ ॥

तदधर्मिष्ठसंयोगान्निवर्त कुलदूषणात् ।

चिन्त्यते हि वधोपायः सर्षिसङ्घैः सुरैस्तव ॥ ३३ ॥

एवमुक्तो दशग्रीवः क्रुद्धः सरक्तलोचनः ।

हस्तौ दन्तांश्च संपीड्य वाक्यमेतदुवाच ह ॥ ३४ ॥

विज्ञातं ते मया दूत वाक्यं यस्य प्रभाषसे ।

नैतत्त्वमसि नैवासौ भ्रात्रा येनासि चोदितः ॥ ३५ ॥

हितं नैष ममैतद्धि ब्रवीति धनरक्षकः ।

महेश्वरसखित्वं तु मूढ श्रावयसे किल ॥ ३६ ॥

न चेदं क्षमणीयं मे यदेतद्भाषितं त्वया ॥ ३७ ॥

न हन्तव्यो गुरुर्ज्येष्ठो ममायमिति मन्यते ।

तस्य त्विदानीं श्रुत्वा मे वाक्यमेषा कृता मतिः ॥

त्रीन्लोकानपि जेष्यामि बाहुवीर्यमुपाश्रितः ॥ ३८ ॥

एतन्मुहूर्तमेवाहं तस्यैकस्य तु वै कृते ।
 चतुरो लोकपालांस्तान्नयिष्यामि यमक्षयम् ॥ ३९ ॥
 एवमुक्त्वा तु लङ्केशो दूतं खड्गेन जघ्निवान् ।
 ददौ भक्षयितुं ह्येनं राक्षसानां दुरात्मनाम् ॥ ४० ॥
 एवं कृतस्वस्त्ययनो रथमारुह्य रावणः ।
 त्रैलोक्यविजयाकाङ्क्षी ययौ यत्र धनेश्वरः ॥ ४१ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे त्रयोदशः सर्गः ॥

आदितः श्लोकाः 21255

उत्तरकाण्डे आदितः श्लोकाः 531



चतुर्दशः सर्गः ॥ १४ ॥

यश्चराक्षसयुद्धम् ॥

ततस्तु सचिवैः सार्धं षड्भिर्नित्यं बलोद्धतैः ।
 महोदरप्रहस्ताभ्यां मारीचशुकसारणैः ॥ १ ॥
 धूम्राक्षेण च वीरेण नित्यं समरगृध्रुना ।
 संवृतः प्रययौ श्रीमान्क्रोधाह्लोकान्दहन्निव ॥ २ ॥
 पुराणि स नदीः शैलान्वनान्युपवनानि च ।
 अतिक्रम्य मुहूर्तेन कैलासं गिरिमागमत् ॥ ३ ॥
 सन्निविष्टं गिरौ तस्मिन्नाक्षसेन्द्रं निशम्य तु ।
 युद्धेऽत्यर्थकृतोत्साहं दुरात्मानं समन्त्रिणम् ॥ ४ ॥

यक्षा न शेकुः संस्थातुं प्रमुखे तस्य रक्षसः ।
 राज्ञो भ्रातेति विज्ञाय गता यत्र धनेश्वरः ॥ ५ ॥
 ते गत्वा सर्वमाचख्युर्भ्रातुस्तस्य चिकीर्षितम् ।
 अनुज्ञाता ययुर्हृष्टा युद्धाय धनदेन ते ॥ ६ ॥
 ततो बलानां संक्षोभो व्यवर्धत महोदधेः ।
 तस्य नैर्ऋतराजस्य शैलं सञ्चालयन्निव ॥ ७ ॥
 ततो युद्धं समभवद्यक्षराक्षससंकुलम् ।
 व्यथिताश्चामवंस्तत्र सचिवा राक्षसस्य ते ॥ ८ ॥
 स दृष्ट्वा तादृशं सैन्यं दशग्रीवो निशाचरः ।
 हर्षनादान्बहून्कृत्वा स क्रोधादभ्यधावत ॥ ९ ॥
 ये तु ते राक्षसेन्द्रस्य सचिवा घोरविक्रमाः ।
 तेषां सहस्रमेकैकं यक्षाणां समयोधयन् ॥ १० ॥
 ततो गदाभिर्मुसलैरसिभिः शक्तितोमरैः ।
 हन्यमानो दशग्रीवस्तत्सैन्यं समगाहत ॥ ११ ॥
 स निरुच्छ्वासवत्तत्र वध्यमानो दशाननः ।
 वर्षद्भिरिव जीमूतैर्धाराभिरवरुध्यत ॥ १२ ॥
 न चकार व्यथां चैव यक्षशस्त्रैः समाहतः ।
 महीधर इवाम्भोदैर्धाराशतसमुक्षितः ॥ १३ ॥
 स दुरात्मा समुद्यम्य कालदण्डोपमां गदाम् ।
 प्रविवेश ततः सैन्यं नयन्यक्षान्यमक्षयम् ॥ १४ ॥

- स कक्षमिव विस्तीर्णं शुष्केन्धनमिवाकुलम् ।
 वातेनाग्निरिवायत्तो यक्षसैन्यं ददाह तत् ॥ १५ ॥
- तैस्तु तत्र महामात्यैर्महोदरशुक्रादिभिः ।
 अल्पावशेषास्ते यक्षाः कृता वातैरिवाम्बुदाः ॥ १६ ॥
- केचित्समाहता भग्नाः पतिताः समरक्षितौ ।
 ओष्ठांश्च दशनैस्तीक्ष्णैरदशनकुपिता रणे ॥ १७ ॥
- श्रान्ताश्चान्योन्यमालिङ्ग्य भ्रष्टशस्त्रा रणाजिरे ।
 सीदन्ति च तदा यक्षाः कूला इव जलेन ह ॥ १८ ॥
- हतानां गच्छतां स्वर्गं युद्धयतां पृथिवीतले ।
 प्रेक्षतामृषिसङ्घानां न बभूवान्तरं दिवि ॥ १९ ॥
- एतस्मिन्नन्तरे राम विस्तीर्णबलवाहनः ।
 प्रेषितो न्यपतद्यक्षो नाम्ना संयोधकण्ठकः ॥ २० ॥
- तेन चक्रेण मारीचो विष्णुनेव रणे हतः ।
 पातितो भूतले शैलात्क्षीणपुण्य इव ग्रहः ॥ २१ ॥
- ससंज्ञस्तु मुहूर्तेन स विश्रम्य निशाचरः ।
 तं यक्षं योधयामास स च भग्नः प्रदुद्रुवे ॥ २२ ॥
- ततः काञ्चनचित्राङ्गं वैडूर्यरजसोक्षितम् ।
 मर्यादां प्रतिहाराणां तोरणान्तरमाविशत् ॥ २३ ॥
- तं तु राजन्दशग्रीवं प्रविशन्तं निशाचरम् ।
 सूर्यभानुरिति ख्यातो द्वारपालो न्यवारयत् ॥
 यदा तु वारितो राम न व्यतिष्ठत्स राक्षसः ॥ २४ ॥

ततस्तोरणमुत्पाट्य तेन यक्षेण ताडितः ।
 रुधिरं प्रस्रवन्भाति शैलो धातुस्रवैरिव ॥ २५ ॥
 स शैलशिखराभेण तोरणेन समाहतः ।
 जगाम न क्षतिं वीरो वरदानात्स्वयंश्रुवः ॥ २६ ॥
 तेनैव तोरणेनाथ यक्षस्तेनाभिताडितः ।
 नादृश्यत तदा यक्षो भस्मीकृततनुस्तदा ॥ २७ ॥
 ततः प्रदुद्बुधः सर्वे दृष्ट्वा रक्षःपराक्रमम् ।
 ततो नदीर्गुहाश्चैव विविशुर्भयपीडिताः ॥ २८ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे चतुर्दशः सर्गः ॥

आदि १ः श्लोकाः २१२८३

उत्तरकाण्डे आदितः श्लोकाः ५५९



पञ्चदशः सर्गः ॥ १५ ॥

पुष्पकापहरणम् ॥

ततस्तांलक्ष्य वित्रस्तान्यक्षेन्द्रांश्च सहस्रशः ।
 स्वयमेव धनाध्यक्षो निर्जगाम रणं प्रति ॥ १ ॥
 तत्र माणिचरो नाम यक्षः परमदुर्जयः ।
 वृत्तो यक्षसहस्रैस्तु चतुर्भिः समयोधयत् ॥ २ ॥
 ते गदामुसलप्रासैः शक्तितोमरमुद्गरैः ।
 अभिघ्नन्तस्तदा यक्षा राक्षसान्समुपाद्रवन् ॥ ३ ॥

यक्षाणां तु प्रहस्तेन सहस्रं निहतं रणे ।
 महोदरेण चानिन्द्यं सहस्रमपरं हतम् ॥ ४ ॥
 क्रुद्धेन च तदा राजन्मारीचेन युयुत्सुना ।
 निमेषान्तरमात्रेण द्वे सहस्रे निपातिते ॥ ५ ॥
 धूम्राक्षेण समागम्य माणिभद्रो महारणे ।
 मुसलेनोरसि क्रोधात्ताडितो न च कम्पितः ॥ ६ ॥
 ततो गदां समाविध्य माणिभद्रेण राक्षसः ।
 धूम्राक्षस्ताडितो मूर्ध्नि विह्वलः स पपात ह ॥ ७ ॥
 धूम्राक्षं ताडितं दृष्ट्वा पतितं शोणितोक्षितम् ।
 अभ्यधावत संग्रामे माणिभद्रं दशाननः ॥ ८ ॥
 तं क्रुद्धमभिधावन्तं माणिभद्रो दशाननम् ।
 शक्तिभिस्ताडयामास तिसृभिर्यक्षपुङ्गवः ॥ ९ ॥
 ताडितो माणिभद्रस्य मुकुटे प्राहरद्रणे ।
 तस्य तेन प्रहारेण मुकुटं पार्श्वमागतम् ॥ १० ॥
 ततः संयुध्यमानेन विष्टब्धो न व्यकम्पत ।
 तदाप्रभृति यक्षोऽसौ पार्श्वमौलिरिति स्मृतः ॥ ११ ॥
 तस्मिंस्तु विष्टुखे यक्षे माणिभद्रे महात्मनि ।
 सन्नादः सुमहान्राजंस्तस्मिञ्छलैऽभ्यवर्तत ॥ १२ ॥
 ततो दूरात्प्रददृशे धनाध्यक्षो गदाधरः ।
 शुक्रप्रोष्ठपदाभ्यां च पद्मशङ्खसमावृतः ॥ १३ ॥

स दृष्ट्वा भ्रातरं सङ्क्षये शापाद्विभ्रष्टगौरवम् ।
 उवाच वचनं धीमान्युक्तं पैतामहे कुले ॥ १४ ॥
 यन्मया वार्यमाणस्त्वं नावगच्छसि दुर्मते ।
 पश्चादस्य फलं प्राप्य ज्ञास्यसे निरयं गतः ॥ १५ ॥
 यो हि मोहाद्विषं पीत्वा नावगच्छति मानवः ।
 स तस्य परिणामान्ते जानीते कर्मणः फलम् ॥ १६ ॥
 देवता नाभिनन्दन्ति धर्मयुक्तेन केनचित् ।
 येन त्वमीदृशं भावं नीतः सन्नावबुध्यसे ॥ १७ ॥
 यो हि मातृपितृभ्रातृनाचार्यं चावमन्यते ।
 स पश्यति फलं तस्य प्रेतराजवशं गतः ॥ १८ ॥
 अध्रुवे हि शरीरे यो न करोति तपोर्जनम् ।
 स पश्चात्तप्यते मूढो मृतो दृष्ट्वाऽऽत्मनो गतिम् ॥ १९ ॥
 कस्यचिन्न हि दुर्बुद्धेः छन्दतो जायते मतिः ।
 यादृशं कुहते कर्म तादृशं फलमश्नुते ॥ २० ॥
 बुद्धिरूपं फलं पुत्राञ्छौर्यं धीरत्वमेव च ।
 प्राप्नुवन्ति नराः सर्वे स्वकृतैः पूर्वकर्मभिः ॥ २१ ॥
 एवं निरयगामी त्वं यस्य ते मतिरीदृशी ।
 न त्वां समभिभाषिष्ये दुर्वृत्तस्यैष निर्णयः ॥ २२ ॥
 एवमुक्तस्ततस्तेन तस्यामात्याः समाहिताः ।
 संक्रुद्धान्राक्षसान्क्रूराब्जिजघ्रुः संयुगे तदा ॥
 मारीचप्रमुखाः सर्वे विमुखा विप्रदुद्रुवुः ॥ २३ ॥

ततस्तेन दशग्रीवो यक्षेन्द्रेण महात्मना ।
 गदयाऽभिहतो मूर्ध्नि न च स्थानात्प्रकम्पितः ॥ २४ ॥
 ततस्तौ राम निघ्नन्तौ तदाऽन्योन्यं महामृधे ।
 न विह्वलौ न च श्रान्तौ बभूवतुरमर्षणौ ॥ २५ ॥
 आग्नेयमुखं तस्मै स मुमोच धनदस्तदा ।
 राक्षसेन्द्रो वारुणेन तदस्त्रं प्रत्यवारयत् ॥ २६ ॥
 ततो मायां प्रविष्टोऽसौ राक्षसीं राक्षसेश्वरः ।
 जघान मूर्ध्नि धनदं व्याविध्य महतीं गदाम् ॥ २७ ॥
 एवं स तेनाभिहतो विह्वलः शोणितोक्षितः ।
 कृत्तमूल इवाशोको निपपात धनाधिपः ॥ २८ ॥
 ततः पद्मादिभिस्तत्र निधिभिः स तदाऽऽवृतः ।
 धनदोच्छ्वासितस्तैस्तु वनमानीय नन्दनम् ॥ २९ ॥
 निर्जित्य राक्षसेन्द्रस्तं धनदं हृष्टमानसः ।
 पुष्पकं तस्य जग्राह विमानं जयलक्षणम् ॥ ३० ॥
 काञ्चनस्तम्भसंवीतं वैडूर्यमणितोरणम् ।
 मुक्ताजालप्रतिच्छन्नं सर्वकामफलप्रदम् ॥ ३१ ॥
 स तं राजा समारुह्य कामगं वीर्यनिर्जितम् ।
 जित्वा वैश्रवणं देवं कैलासात्समव्रातरत् ॥ ३२ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे पञ्चदशः सर्गः

आदितः श्लोकाः 21315

उत्तरकाण्डे आदितः श्लोकाः 591



षोडशः सर्गः ॥ १६ ॥

रावणनामप्राप्तिः ॥

स जित्वा धनदं राम भ्रातरं राक्षसाधिपः ।
महासेनप्रसूतिं तद्ययौ शरवणं महत् ॥ १ ॥

अथापश्यदशग्रीवो रौक्मं शरवणं महत् ।
गभस्तिजालसंघीतं द्वितीयमिव भास्करम् ॥ २ ॥

स पर्वतं समारुह्य कश्चिद्रम्यवनान्तरम् ।
अपश्यत्पुष्पकं तत्र राम विष्टम्भितं तदा ॥ ३ ॥

विष्टम्भं पुष्पकं दृष्ट्वा ह्यगमं कामगं कृतम् ।
अचिन्तयद्राक्षसेन्द्रः सचिवैस्तैः समावृतः ॥ ४ ॥

किंनिमित्तं चेच्छया मे नेदं गच्छति पुष्पकम् ।
पर्वतस्योपरिष्ठस्य कर्मेदं कस्यचिद्भवेत् ॥ ५ ॥

ततोऽब्रवीत्तदा राम मारीचो बुद्धिकोविदः ।
नेदं निष्कारणं राजन्पुष्पकं यन्न गच्छति ॥ ६ ॥

अथ वा पुष्पकमिदं धनदानान्यवाहनम् ।
अतो निष्पन्दमभवद्धनाध्यक्षविनाकृतम् ॥ ७ ॥

ततः पार्श्वमुपागम्य भवस्यानुचरोऽब्रवीत् ।
नन्दीश्वरो वचश्चेदं राक्षसेन्द्रमशङ्कितः ॥

निर्वर्तस्य दशग्रीव शैले क्रीडति शङ्करः ॥ ८ ॥

सुपर्णनागयक्षाणां देवगन्धर्वरक्षसाम् ।
 सर्वेषामेव भूतानामगम्यः पर्वतः कृतः ॥
 तन्निवर्तस्व देर्बुद्धे मा विनाशमवाप्स्यसि ॥ ९ ॥
 रोषात्तु ताम्रनयनः पुष्पकादवरुह्य सः ।
 कोऽयं शङ्कर इत्युत्त्वा शैलमूलमुपागतः ॥ १० ॥
 सोऽपश्यन्नन्दिनं तत्र देवस्यादूरतः स्थितम् ।
 दीप्तं शूलमवष्टभ्य द्वितीयमिव शङ्करम् ॥ ११ ॥
 तं दृष्ट्वा वानरमुखमवज्ञाय स राक्षसः ।
 प्रहासं मुमुचे तत्र सतोय इव तोयदः ॥ १२ ॥
 तं क्रुद्धो भगवान्नन्दी शङ्करस्यापरा तनुः ।
 अब्रवीत्तत्र तद्रक्षो दशाननमुपस्थितम् ॥ १३ ॥
 यस्माद्दानरमूर्तिं मां दृष्ट्वा राक्षस दुर्मते ।
 मौख्याच्चमवजानीषे परिहासं च मुञ्चसि ॥ १४ ॥
 तस्मान्मद्रूपसंपन्ना मदीर्यसप्ततेजसः ।
 उत्पत्स्यन्ति वधार्थं हि कुलस्य तव वानराः ॥ १५ ॥
 किं त्विदानीं मया शक्यं हन्तुं त्वां हे निशाचर ।
 न हन्तव्यो हतस्त्वं हि पूर्वमेव स्वकर्मभिः ॥ १६ ॥
 अचिन्तयित्वा स तदा नन्दिवाक्यं निशाचरः ।
 पर्वतं तु समासाद्य वाक्यमेतदुवाच ह ॥ १७ ॥
 पुष्पकस्य गतिश्छिन्ना यत्कृते मम गच्छतः ।
 तमिमं शैलमुन्मूलं करोमि तव गोपते ॥ १८ ॥

केन प्रभावेन भवो नित्यं क्रीडति राजवत् ।
 विज्ञातव्यं न जानीते भयस्थानमुपस्थितम् ॥ १९ ॥
 एवमुक्त्वा ततो राम भुजान्विक्षिप्य पर्वते ।
 तोलयामास तं शैलं समृगव्यालपादपम् ॥ २० ॥
 चालनात्पर्वतस्यैव गणा देवस्य कम्पिताः ।
 चचाल पार्वती चापि तदाऽऽश्लिष्टा महेश्वरम् ॥ २१ ॥
 ततो राम महादेवो देवानां प्रवरो हरः ।
 पादाङ्गुष्ठेन तं शैलं पीडयामास लीलया ॥ २२ ॥
 पीडितास्तु ततस्तस्य शैलस्याधोगता भुजाः ।
 विस्मिताश्चाभवंस्तत्र सचिवास्तस्य रक्षसः ॥ २३ ॥
 तेन रक्षोधिपेनात्र वेदनार्तभुजेन वै ।
 मुक्तो विरावः सुमहान् त्रैलोक्यं येन पूरितम् ॥ २४ ॥
 मेनिरे वज्रनिष्पेषं तस्यामात्या युगक्षये ।
 तदाऽऽसनात्प्रचलिता देवा इन्द्रपुरोगमाः ॥ २५ ॥
 समुद्राश्चापि संक्षुब्धाश्चलिताश्चापि पर्वताः ।
 यक्षा विद्याधराः सिद्धाः किमेतदिति चाब्रुवन् ॥ २६ ॥
 अथ ते मन्त्रिणस्तस्य विक्रोशन्तमथाब्रुवन् ।
 तोषयस्व महादेवं नीलकण्ठमुपापत्तम् ॥ २७ ॥
 तमृते शरणं नान्यं पश्यामोऽत्र दशानन ।
 स्तुतिभिः प्रणतो भूत्वा तमेव शरणं ब्रज ॥
 कृपालुः शङ्करस्तुष्टः प्रसादं ते विधास्यति ॥ २८ ॥

एवमुक्तस्तदाऽमात्यैस्तृष्टाव वृषभध्वजम् ।
 सामभिर्विविधैः स्तोत्रैः प्रणम्य स दशाननः ॥
 कालो महान्नरश्रेष्ठ स्वतो रक्षसो गतः ॥ २९ ॥
 ततः प्रीतो महादेवः शैलाग्रे विष्ठितः प्रभुः ।
 मुक्त्वा चास्य भुजान्नाम प्राह वाक्यं दशाननम् ॥ ३० ॥
 प्रीतोऽस्मि तव वीर्यस्य शौण्डीर्याच्च दशानन ।
 शैलाक्रान्तेन यो मुक्तस्त्वया रावः सुदारुणः ॥ ३१ ॥
 यस्माल्लोकत्रयं चैतद्रावितं भयमागतम् ।
 तस्मात्त्वं रावणो नाम नाम्ना तेन भविष्यसि ॥ ३२ ॥
 देवता मानुषा यक्षा ये चान्ये जगतीतले ।
 एवं त्वामभिधास्यन्ति रावणं लोकरावणम् ॥ ३३ ॥
 गच्छ पौलस्त्य विस्रब्धं पथा येन त्वमिच्छसि ।
 मया चैवाभ्यनुज्ञातो राक्षसाधिप गम्यताम् ॥ ३४ ॥
 एवमुक्तस्तु लङ्केशः शंभुना स्वयमब्रवीत् ।
 प्रीतो यदि महादेव वरं मे देहि याचतः ॥ ३५ ॥
 अवध्यत्वं मया प्राप्तं देवगन्धर्वदानवैः ।
 राक्षसैर्गुह्यकैर्नार्ग्ये चान्ये बलवत्तराः ॥ ३६ ॥
 मानुषान्न गणे देव स्वल्पास्ते मम संमताः ।
 दीर्घमायुश्च मे प्राप्तं ब्रह्मणस्त्रिपुरान्तक ॥
 वाञ्छितं चायुषः शेषं शस्त्रं त्वं च प्रयच्छ मे ॥ ३७ ॥

एवमुक्तस्ततस्तेन रावणेन स शङ्करः ।
 ददौ खड्गं महादीप्तं चन्द्रहासमिति श्रुतम् ॥
 आयुषश्चावशेषं च स्थित्वा भूतपतिस्तदा ॥ ३८ ॥
 दत्तोवाच ततः शम्भुर्नावज्ञेयमिदं त्वया ।
 अवज्ञातं यदि हि ते मामेवैष्यत्यसंशयः ॥ ३९ ॥
 एवं महेश्वरेणैव कृतनामा स रावणः ।
 अभिवाद्य महादेवमारुरोहाय पुष्पकम् ॥ ४० ॥
 ततो महीतले राम परिचक्राम रावणः ।
 क्षत्रियान्सुमहावीर्यान्बाधमान इतस्ततः ॥ ४१ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे षोडशः सर्गः ॥

आदितः श्लोकाः 21356

उत्तरकाण्डे आदितः श्लोकाः 632



सप्तदशः सर्गः ॥ १७ ॥

वेदवतीशापः ॥

अथ राजन्महाबाहुर्विचरन्स महीतले ।
 हिमवत्सानुमासाद्य परिचक्राम रावणः ॥ १ ॥
 तत्रापश्यत्स वै कन्यां कृष्णाजिनजटाधराम् ।
 आर्षेण विधिना युक्तां तपन्तीं देवतामिव ॥ २ ॥
 स दृष्ट्वा रूपसंपन्नां कन्यां तां सुमहाव्रताम् ।
 काममोहपरीतात्मा पप्रच्छ प्रहसन्निव ॥ ३ ॥

किमिदं वर्तसे भद्रे विरुद्धं यौवनस्य ते ।
न हि युक्ता तवैतस्य रूपस्य तपसः क्रिया ॥ ४ ॥

रूपं तेऽनुपमं भीरु कामोन्मादकरं नृणाम् ।
न युक्तं तपसि स्थातुं निर्गतो ह्येष निर्णयः ॥ ५ ॥

कस्यासि दुहिता भद्रे को वा भर्ता वरानने ।
केन संभुज्यसे भीरु स नरः पुण्यभागभुवि ॥
पृच्छतः शंस मे सर्वं कस्य हेतोः श्रमस्तव ॥ ६ ॥

एवमुक्ता तु सा कन्या रावणेन यशस्विनी ।
अब्रवीद्विधिवत्कृत्वा तस्यातिथ्यं तपोधना ॥ ७ ॥

कुशध्वजो मम पिता ब्रह्मर्षिरमितप्रभः ।
बृहस्पतिसुतः श्रीमान्बुद्ध्या तुल्यो बृहस्पतेः ॥ ८ ॥

तस्याहं कुर्वतो नित्यं वेदाभ्यासं महात्मनः ।
संभूता वाङ्मयी कन्या नाम्ना वेदवती स्मृता ॥ ९ ॥

ततो देवाः सगन्धर्वा यक्षराक्षसपन्नगाः ।
तेऽपि गत्वा हि पितरं वरणं रोचयन्ति मे ॥ १० ॥

न च मां स पिता तेभ्यो दत्तवान्राक्षसर्षभ ।
कारणं तद्वदिष्यामि निशाचर निशामय ॥ ११ ॥

पितुस्तु मम जामाता विष्णुः किल सुरेश्वरः ।
अभिप्रेतस्त्रिलोकेशस्तस्मान्नान्यस्य मे पिता ॥ १२ ॥

दातुमिच्छति तस्मै तु तच्छ्रुत्वा बलदर्पितः ।
 शम्भुर्नाम ततो राजा दैत्यानां कुपितोऽभवत् ॥ १३ ॥
 तेन रात्रौ शयानो मे पिता पापेन हिंसितः ॥ १४ ॥
 ततो मे जननी दीना तच्छरीरं पितुर्मम ।
 परिष्वज्य महाभागा प्रविष्टा हव्यवाहनम् ॥ १५ ॥
 ततो मनोरथं सत्यं पितुर्नारायणं प्रति ।
 करोमीति तमेवाहं हृदयेन समुद्रदे ॥ १६ ॥
 इति प्रतिज्ञामारुह्य चरामि विपुलं तपः ।
 एतत्ते सर्वमाख्यातं मया राक्षसपुङ्गव ॥ १७ ॥
 नारायणो मम पतिर्न त्वन्यः पुरुषोत्तमात् ।
 आश्रये नियमं घोरं नारायणपरीप्सया ॥ १८ ॥
 विज्ञातस्त्वं हि मे राजन्गच्छ पौलस्त्यनन्दन ।
 जानामि तपसा सर्वं त्रैलोक्ये यद्धि वर्तते ॥ १९ ॥
 सोऽब्रवीद्रावणो भूयस्तां कन्यां सुमहाव्रताम् ।
 अवरुह्य विमानाग्रात्कन्दर्पशरपीडितः ॥ २० ॥
 अवलिप्ताऽसि सुश्रोणि यस्यास्ते मतिरीदृशी ।
 वृद्धानां मृगशाबाक्षि भ्राजते धर्मसंग्रहः ॥ २१ ॥
 त्वं सर्वगुणसम्पन्ना नार्हसे वक्तुमीदृशम् ।
 त्रैलोक्यसुन्दरी भीरु यौवनं तेऽतिवर्तते ॥ २२ ॥

अहं लङ्कापतिर्भद्रे दशग्रीव इति श्रुतः ।
 तस्य मे भव भार्या त्वं भुङ्क्ष्व भोगान्यथेप्सितान् ॥
 कश्च तावदसौ यं त्वं विष्णुरित्यभिभाषसे ।
 वीर्येण तपसा चैव भोगेन च बलेन च ॥
 न मया स समो भद्रे यं त्वं कामयसेऽङ्गने ॥ २४ ॥
 इत्युक्तवति तस्मिंस्तु राक्षसे वेदवत्यथ ।
 मा मैवमिति सा कन्या तमुवाच निशाचरम् ॥ २५ ॥
 त्रैलोक्याधिपतिं विष्णुं सर्वलोकनमस्कृतम् ।
 त्वद्वते राक्षसेन्द्रान्यः कोऽवमन्येत बुद्धिमान् ॥ २६ ॥
 एवमुक्तस्तया तत्र वेदवत्या निशाचरः ।
 मूर्धजेषु तदा कन्यां कराग्रेण परामृशत् ॥ २७ ॥
 ततो वेदवती क्रुद्धा केशान्हस्तेन साऽच्छिनत् ।
 असिर्भूत्वा करस्तस्याः केशांश्छिन्नांस्तदाऽकरोत् ॥
 सा ज्वलन्तीव रोषेण दहन्तीव निशाचरम् ।
 उवाचारिं समाधाय मरणाय कृतत्वरा ॥ २९ ॥
 धर्षितायास्त्वयाऽनार्य न मे जीवितमिष्यते ।
 रक्षस्तस्मात्प्रवेक्ष्यामि पश्यतस्ते हुताशनम् ॥ ३० ॥
 यस्मात्तु धर्षिता चाहं त्वया पापात्मना वने ।
 तस्मात्तव वधार्थं हि समुत्पत्स्ये ह्यहं पुनः ॥ ३१ ॥

न हि शक्यं स्त्रिया हन्तुं पुरुषः पापनिश्चयः ।
शापे त्वार्य मयोत्सृष्टे तपसश्च व्ययो भवेत् ॥ ३२ ॥

यदि त्वस्ति मया किञ्चित्कृतं दत्तं हुतं तथा ।
तस्मात्त्वयानिजा साध्वी भवेयं धर्मिणः सुता ॥ ३३ ॥

एवमुक्त्वा प्रविष्टा सा ज्वलितं जातवेदसम् ।
पपात च दिवो दिव्या पुष्पवृष्टिः समन्ततः ॥ ३४ ॥

सैषा जनकराजस्य प्रसूता तनया प्रभो ।
तत्र भार्या महाबाहो विष्णुस्त्वं हि सनातनः ॥ ३५ ॥

पूर्वं क्राधाहितः शत्रुर्ययाऽसौ निहतस्तथा ।
उपाश्रयित्वा शैलाभस्तव वीर्यममानुषम् ॥ ३६ ॥

एवमेषा महाभागा मर्त्येषूत्पत्स्यते पुनः ।
क्षेत्रे हलमुखोत्कृष्टे वैद्यामग्निशिखोपमा ॥ ३७ ॥

एषा वैश्वती नाम पूर्वमासीत्कृते युगे ।
त्रेतायुगपनुभाप्य वधार्थं तस्य रक्षसः ॥ ३८ ॥

उत्पन्ना नैथिलकुले जनकस्य महात्मनः
सातात्पन्ना तु सीतेति मानुषैः पुनरुच्यते ॥ ३९ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे सप्तदशः सर्गः ॥



अष्टादशः सर्गः ॥ १८ ॥

मरुत्तविजयः ॥

- प्रविष्टायां हुताशं तु वेदवत्यां स रावणः ।
पुष्पकं तु समारुह्य परिचक्राम मैदिनीम् ॥ १ ॥
- ततो मरुत्तं नृपतिं यजन्तं सह दैवतैः ।
उशीरबीजमासाद्य ददर्श स तु रावणः ॥ २ ॥
- संवर्तो नाम ब्रह्मर्षिः साक्षाद्भाता बृहस्पतेः ।
याजयामास धर्मज्ञः सैर्वैदेवगणैर्वृतः ॥ ३ ॥
- दृष्ट्वा देवास्तु तद्रक्षो वरदानेन दुर्जयम् ।
तिर्यग्योनिं समाविष्टास्तस्य दर्शनभीरवः ॥ ४ ॥
- इन्द्रो मयूरः संवृत्तो धर्मराजस्तु वायसः ।
कुकलासो धनाध्यक्षो हंसश्च वरुणोऽभवत् ॥ ५ ॥
- अन्येष्वपि गतेष्वेवं देवेष्वरिनिष्ठुदन ।
रावणः प्राविशद्यज्ञं सारमेय इवाशुचिः ॥ ६ ॥
- तं च राजा समासाद्य रावणो राक्षसाधियः ।
प्राह युद्धं प्रयच्छेति निर्जितोऽस्मीति वा वद ॥ ७ ॥
- ततो मरुत्तो नृपतिः को भवानित्युवाच तम् ।
अपहासं ततो मुक्त्वा रावणो वाक्यमब्रवीत् ॥ ८ ॥
- अकुतूहलभावेन प्रीतोऽस्मि तव पार्थिव ।
धनदस्यानुजं यो मां नावगच्छसि रावणम् ॥ ९ ॥

त्रिषु लोकेषु कोऽन्योऽस्ति यो न जानाति मे बलम् ।
भ्रातरं येन निर्जित्य विमानमिदमाहृतम् ॥ १० ॥

ततो मरुतः स नृपस्तं रावणमथाब्रवीत् ॥ ११ ॥

धन्यः खलु भवान्येन ज्येष्ठो भ्राता रणे जितः ।
न त्वया सदृशः श्लाघ्यस्त्रिषु लोकेषु विद्यते ॥ १२ ॥

कं त्वं प्राक्केवलं धर्मं चरित्वा लब्धवान्वरम् ।
श्रुतपूर्वं हि न मया भाषसे यादृशं स्वयम् ॥ १३ ॥

तिष्ठेदानीं न मे जीवन्प्रतियास्यसि दुर्मते ।
अद्य त्वां निशितैर्बाणैः प्रेषयामि यमक्षयम् ॥ १४ ॥

ततः शरासनं गृह्य सायकांश्च नराधिपः ।
रणाय निर्ययौ क्रुद्धः संवर्तो मार्गमावृणोत् ॥ १५ ॥

सोऽब्रवीत्स्नेहसंयुक्तं मरुतं तं महानृषिः ।
श्रोतव्यं यदि मद्वाक्यं संप्रहारो न ते क्षमः ॥ १६ ॥

माहेश्वरमिदं सन्नमलमाप्तं कुलं दहेत् ॥ १७ ॥

दीक्षितस्य कुतो युद्धं क्रोधित्वं दीक्षिते कुतः ।
संशयश्च जये नित्यं राक्षसश्च सुदुर्जयः ॥ १८ ॥

स निवृत्तो गुरोर्वाक्यान्मरुतः पृथिवीपतिः ।
विमृज्य सशरं चापं स्वस्थो मखमुखोऽभवत् ॥ १९ ॥

ततस्तं निर्जितं मत्वा घोषयामास वै शुकः ।
रावणो जयतीत्युच्चैर्हर्षान्नादं विमुक्तवान् ॥ २० ॥

तान्भक्षयित्वा तत्रस्थान्महर्षीन्त्यङ्गमागतान् ।
वितृप्तो रुधिरैस्तेषां पुनः सम्प्रययौ महीम् ॥ २१ ॥

रावणे तु गते देवाः सेन्द्राश्चैव दिवौकसः ।
ततः स्वां योनिमासाद्य तानि सत्त्वानि चाब्रुवन् ॥ २२ ॥

हर्षात्तदाऽब्रवीदिन्द्रो मयूरं नीलबर्हिणम् ।
प्रीतोऽस्मि तव धर्मज्ञ उपकाराद्विहङ्गम् ॥ २३ ॥

मम नेत्रसहस्रं तु यच्चद्वर्हे भविष्यति ।
वर्षमाणे मयि मुदं प्राप्स्यसे प्रीतिलक्षणां ॥
एवमिन्द्रो वरं प्रादान्मयूरस्य सुरेश्वरः ॥ २४ ॥

नीलाः किल पुरा बर्हा मयूराणां नराधिप ।
सुराधिपाद्वरं प्राप्य गताः सर्वे विचित्रताम् ॥ २५ ॥

धर्मराजोऽब्रवीद्राम प्राग्वंशे वायसं स्थितम् ।
पक्षिस्तवास्मि सुप्रीतः प्रीतस्य वचनं शृणु ॥ २६ ॥

यथाऽन्यैर्विविधै रोगैः पीड्यन्ते प्राणिनो मया ।
ते न ते प्रभविष्यन्ति मयि प्रीते न संशयः ॥ २७ ॥

मृत्युतस्ते भयं नास्ति वरान्मम विहङ्गम् ।
यावत्त्वां न वधिष्यन्ति नरास्तावद्भविष्यसि ॥ २८ ॥

एते मद्रिषयस्था वै मानवाः क्षुद्रयार्दिताः ।
त्वयि भुक्ते तु तृप्तास्ते भविष्यन्ति सबान्धवाः ॥ २९ ॥

वरुणस्त्वब्रवीद्धंसं गङ्गातोयविहारिणम् ।
श्रूयतां प्रीतिसंयुक्तं वचः पत्ररथेश्वर ॥ ३० ॥

वर्णो मनोहरः सौम्य चन्द्रमण्डलसन्निभः ।
भविष्यति तत्रोदग्रः शुद्धफेनसमप्रभः ॥ ३१ ॥

मच्छरीरं समासाद्य कान्तो नित्यं भविष्यसि ।
प्राप्त्यसे चातुलां प्रीतिमेतन्मे प्रीतिलक्षणम् ॥ ३२ ॥

हंसानां हि पुरा राम नीलवर्णः सपाण्डुरः ।
पक्षा नीलाग्रसंवीताः क्रोडाः शष्पाग्रनिर्मलाः ॥ ३३ ॥

अथाब्रवीद्वैश्रवणः कृकलासं गिरौ स्थितम् ।
हैरण्यं सम्प्रयच्छामि वर्णं प्रीतस्तवाप्यहम् ॥ ३४ ॥

सद्रव्यं च शिरो नित्यं भविष्यति तवाक्षयम् ।
एष काञ्चनको वर्णो मत्प्रीत्या ते भविष्यति ॥ ३५ ॥

एवं दत्त्वा वरांस्तेभ्यस्तस्मिन्यज्ञोत्सवे सुराः ।
निवृत्ताः सह राज्ञा ते पुनः स्वभवनं गताः ॥ ३६ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे अष्टादशः सर्गः ॥



एकोनविंशः सर्गः ॥ १९ ॥

अनरण्यशापः ॥

अथ जित्वा मरुत्तं स प्रययौ राक्षसाधिपः ।
नगराणि नरेन्द्राणां युद्धकाङ्क्षी दशाननः ॥ १ ॥
समासाद्य तु राजेन्द्रान्महेन्द्रवरुणोपमान् ।
अब्रवीद्राक्षसेन्द्रस्तु युद्धं मे दीयतामिति ॥ २ ॥
निर्जिताः स्मेति वा ब्रूत एष मे हि सुनिश्चयः ।
अन्यथा कुर्वतामेवं मोक्षो नैवोपपद्यते ॥ ३ ॥
ततस्त्वभीरवः प्राज्ञाः पार्थिवा धर्मनिश्चयाः ।
मन्त्रयित्वा ततोऽन्योन्यं राजानः सुमहाबलाः ॥
निर्जिताः स्मेत्यभाषन्त ज्ञात्वा वरबलं रिपोः ॥ ४ ॥
दुष्यन्तः सुरथो गाधिर्गयो राजा पुरुरवाः ।
एते सर्वेऽब्रुवंस्तात निर्जिताः स्मेति पार्थिवाः ॥ ५ ॥
अथायोध्यां समासाद्य रावणो राक्षसाधिपः ।
सुगुप्तामनरण्येन शक्रेणैवामरावतीम् ॥ ६ ॥
स तं पुरुषशार्दूलं पुरन्दरसमं बले ।
प्राह राजानमासाद्य युद्धं देहीति रावणः ॥
निर्जितोऽस्मीति वा ब्रूहि त्वमेवं मम शासनम् ॥ ७ ॥
अयोध्याधिपतिस्तस्य श्रुत्वा चावमतं वचः ।
अनरण्यस्तु संक्रुद्धो राक्षसेन्द्रमथाब्रवीत् ॥ ८ ॥

दीयते द्वन्द्वयुद्धं ते राक्षसाधिपते मया ।
 सन्तिष्ठ क्षिप्रमायत्तो भव चैवं भवाम्यहम् ॥ ९ ॥
 अथ पूर्वं श्रुतार्थेन निर्जितं सुमहद्वलम् ।
 निष्क्रामत्तन्नरेन्द्रस्य बलं रक्षोवधोद्यतम् ॥ १० ॥
 नागानां दशसाहस्रं वाजिनां नियुतं तथा ।
 रथानां बहुसाहस्रं पत्नीनां च नरोत्तम ॥
 महीं सञ्छाद्य निष्क्रान्तं सपदातिरथं रणे ॥ ११ ॥
 ततः प्रवृत्तं सुमहद्युद्धं युद्धविशारद ।
 अनरण्यस्य नृपते राक्षसेन्द्रस्य चाद्भुतम् ॥ १२ ॥
 तद्रावणबलं प्राप्य बलं तस्य महीपतेः ।
 प्राणश्यत तदा सर्वं हव्यं हुतमिवानले ॥ १३ ॥
 युद्ध्वा च सुचिरं कालं कृत्वा विक्रममुत्तमम् ।
 प्रज्वलन्तं समासाद्य क्षिप्रमेवावशेषितम् ॥ १४ ॥
 प्राविशत्सङ्कुलं तत्र शलभा इव पावकम् ॥ १५ ॥
 सोऽपश्यत्तन्नरेन्द्रस्तु नश्यमानं महाबलम् ।
 महार्णवं समासाद्य आपगानां शतं यथा ॥ १६ ॥
 ततः शक्रधनुःप्रख्यं धनुर्विस्फारयन्स्वयम् ।
 आससाद् नरेन्द्रस्तं रावणं क्रोधमूर्च्छितः ॥ १७ ॥
 ततो बाणशतान्यष्टौ पातयामास मूर्धनि ।
 तस्य राक्षसराजस्य इक्ष्वाकुकुलनन्दनः ॥ १८ ॥

तस्य बाणाः पतन्तस्ते चक्रिरे न क्षतिं क्वचित् ।
 वारिधारा इवाभ्रेभ्यः पतन्त्यो गिरिमूर्धनि ॥ १९ ॥
 ततो राक्षसराजेन क्रुद्धेन नृपतिस्तदा ।
 तलेनाभिहतो मूर्ध्नि स रथान्निपपात ह ॥ २० ॥
 स राजा पतितो भूमौ विह्वलाङ्गः प्रवेपितः ।
 वज्रदग्ध इवारण्ये सालो निपतितो महान् ॥ २१ ॥
 तं प्रहस्याब्रवीद्रक्ष इक्ष्वाकुं पृथिवीपतिम् ।
 किमिदानीं फलं प्राप्तं त्वया मां प्रतियुध्यता ॥ २२ ॥
 त्रैलोक्ये नास्ति यो द्वन्द्वं मम दद्यान्नराधिप ।
 शङ्के प्रसक्तो भोगेषु न शृणोषि बलं मम ॥ २३ ॥
 तस्यैवं ब्रुवतो राजा मन्दामुर्वाक्यमब्रवीत् ।
 किं शक्यमिह कर्तुं वै कालो हि दुरतिक्रमः ॥ २४ ॥
 न ह्यहं निर्जितो रक्षस्त्वया चात्मप्रशंसिना ।
 कालेनैव विपन्नोऽहं हेतुभूतस्तु मे भवान् ॥ २५ ॥
 किं त्विदानीं मया शक्यं कर्तुं प्राणपरिक्षये ।
 न ह्यहं विमुखो रक्षो युध्यमानस्त्वया इतः ॥ २६ ॥
 इक्ष्वाकुपरिभावित्वाद्वचो वक्ष्यामि राक्षस ।
 यदि दत्तं यदि हुतं यदि मे सुकृतं तपः ॥
 यदि गुप्ताः प्रजाः सम्यक्तदा सत्यं वचोऽस्तु मे ॥ २७ ॥

उत्पत्स्यते कुले ह्यस्मिन्निक्ष्वाकूणां महात्मनाम् ।
 रामो दाशरथिर्नाम यस्ते प्राणान्हरिष्यति ॥ २८ ॥
 ततो जलधरोदग्रस्ताडितो देवदुन्दुभिः ।
 तस्मिन्नुदाहते शापे पुष्पवृष्टिश्च स्वाच्च्युता ॥ २९ ॥
 ततः स राजा राजेन्द्र गतः स्थानं त्रिविष्टपम् ।
 स्वर्गते च नृपे तस्मिन्नाक्षसः सोऽप्यसर्पत ॥ ३० ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे एकोनविंशः सर्गः ॥

आदितः श्लोकाः 21461

उत्तरकाण्डे आदितः श्लोकाः 737



विंशः सर्गः ॥ २० ॥

नाटदरावणसंवादः ॥

ततो वित्रासयन्मर्त्यान्पृथिव्यां राक्षसाधिपः ।
 आससाद् घने तस्मिन्नारदं मुनिपुङ्गवम् ॥ १ ॥
 तस्याभिवादने कृत्वा दशग्रीवो निशाचरः ।
 अब्रवीत्कुशलं दृष्ट्वा हेतुमागमनस्य च ॥ २ ॥
 नारदस्तु महातेजा देवर्षिरमितप्रभः ।
 अब्रवीन्मेघपृष्ठस्थो रावणं पुष्पके स्थितम् ॥ ३ ॥
 राक्षसाधिपते सौम्य तिष्ठ विश्रवसः सुत ।
 प्रीतोऽस्म्यभिजनोपेतविक्रमैरूर्जितैस्तव ॥ ४ ॥

विष्णुना दैत्यघातैश्च तार्क्ष्यस्योरगधर्षणैः ।
 त्वया समं विमदैश्च भृशं हि परितोषितः ॥ ५ ॥
 किञ्चिद्द्रक्ष्यामि तावत्ते श्रोतव्यं श्रोष्यसे यदि ।
 तन्मे निगदतस्तात समाधिं श्रवणे कुरु ॥ ६ ॥
 किमयं वध्यते तात त्वयाऽवध्येन दैवतैः ।
 हत एव ह्ययं लोको यदा मृत्युवशं गतः ॥ ७ ॥
 नित्यं श्रेयसि संमूढं महद्भिर्व्यसनैर्वृतम् ।
 हन्यात्कस्तादृशं लोकं जराव्याधिशतैर्युतम् ॥ ८ ॥
 तैस्तैरनिष्टोपगमैरजस्रं यत्र कुत्र कः ।
 मतिमान्मानुषे लोके युद्धेन प्रणयी भवेत् ॥ ९ ॥
 क्षीयमाणं दैवहतं क्षुत्पिपासाजरादिभिः ।
 विषादशोकसंमूढं लोकं त्वं क्षपयस्व मा ॥ १० ॥
 पश्य तावन्महाबाहो राक्षसेश्वर मानुषम् ।
 लोकमेनं विचित्रार्थं यस्य न ज्ञायते गतिः ॥ ११ ॥
 कचिद्वादित्रवृत्यादि सेव्यते मुदितैर्जनैः ।
 रुद्यते चापरैरातैर्धाराश्रुनयनाननैः ॥ १२ ॥
 मातापितृसुतस्तेहैर्भार्याबन्धुमनोरमैः ।
 मोहितोऽयं जनो ध्वस्तः क्लेशं स्वं नावबुध्यते ॥ १३ ॥
 अलमेनं परिक्लिश्य लोकं मोहनिराकृतम् ।
 जित एव त्वया सौम्य मर्त्यलोको न संशयः ॥ १४ ॥

एवमुक्तस्तु लङ्केशो दीप्यमानं स्वतेजसा ।
अब्रवीन्नारदं तत्र संप्रहस्याभिवाद्य च ॥ १५ ॥

महर्षे देवगन्धर्वविहार समरप्रिय ।
अहं समुद्यतो गन्तुं विजयार्थं रसातलम् ॥ १६ ॥

ततो लोकत्रयं जित्वा स्थाप्य नागान्मुरान्वशे ।
संद्रुममृतार्थं च मथिष्यामि रसालयम् ॥ १७ ॥

अथाब्रवीद्दशग्रीवं नारदो भगवानृषिः ।
क्व खल्विदानीं मार्गेण त्वया ह्यन्येन गम्यते ॥ १८ ॥

अयं खलु सुदुर्गम्यः प्रेतराजपुरं प्रति ।
मार्गो गच्छति दुर्धर्षो यमस्यापि दृष्टव्यः ॥ १९ ॥

स तु शारदमेघाभं हासं मुक्त्वा दशाननः ।
उवाच कृतमित्येव वचनं चेदमब्रवीत् ॥ २० ॥

तस्मादेवमहं ब्रह्मन्वैवस्वतवधोद्यतः ।
गच्छामि दक्षिणामाशां यत्र सूर्यात्मजो नृपः ॥ २१ ॥

मया हि भगवन्क्रोधात्प्रतिज्ञातं रणार्थिना ।
अवजेष्यामि चतुरो लोकपालानिति प्रभो ॥ २२ ॥

तदिह प्रस्थितोऽहं वै प्रेतराजपुरं प्रति ।
प्राणिसंक्लेशकर्तारं योजयिष्यामि मृत्युना ॥ २३ ॥

एवमुक्त्वा दशग्रीवो मुनिं तमभिवाद्य च ।
प्रययौ दक्षिणामाशां प्रहृष्टः सह मन्त्रिभिः ॥ २४ ॥

नारदस्तु महातेजा मुहूर्तं ध्यानमास्थितः ।
चिन्तयामास विप्रेन्द्रो विधूम इव पावकः ॥ २४ ॥

येन लोकास्त्रयः सेन्द्राः क्लिश्यन्ते सचराचराः ।
क्षीणे चायुषि धर्मेण स कालो हिंस्यते कथम् ॥ २६ ॥

स्वदत्तकृतसाक्षी यो द्वितीय इव पावकः ।
लब्धसंज्ञा विजेष्यन्ते लोका यस्य महात्मनः ॥ २७ ॥

यस्य नित्यं त्रयो लोका विद्वन्ति भयार्दिताः ।
तं कथं राक्षसेन्द्रोऽसौ स्वयमेव गमिष्यति ॥ २८ ॥

यो विधाता च धाता च सुकृतं दुष्कृतं तथा ।
त्रैलोक्यं विजितं येन तं कथं तु विजेष्यते ॥ २९ ॥

अपरं किं तु कृत्वाऽयं विधानं संविधास्यति ।
कौतूहलसमुत्पन्नो यास्यामि यमसादनम् ॥ ३० ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे विंशः सर्गः ॥

भादितः श्लोकाः 21491

उत्तरकाण्डे भादितः श्लोकाः 767

इत्यार्षे श्रीमद्रामायणे षड्विंशोऽङ्कः वर्तमानकथाप्रसङ्गः ॥



[पुरा कुशलवाभ्यां श्रीरामसन्निधावश्वमेधयज्ञवाटे द्वात्रिंशति
दिनेषु गीते श्रीमद्रामायणे सप्तविंशेऽङ्के उत्तरकाण्डे
एकविंशसर्गमारभ्य चत्वारिंशसर्गपर्यन्तं
(21492—22395 श्लोकाः) गीतम् ।
तस्मिन् दिने गीताः श्लोकाः 904]

एकविंशः सर्गः ॥ २१ ॥

यमरावणसेनायुद्धम् ॥

एवं सञ्चिन्त्य विप्रेन्द्रो जगाम लघुविक्रमः ।
आख्यातुं तद्यथावृत्तं यमस्य सदनं प्रति ॥ १ ॥
अपश्यत्स यमं तत्र देवमग्निपुरस्कृतम् ।
विधानमुपतिष्ठन्तं प्राणिनो यस्य यादृशम् ॥ २ ॥
स तु दृष्ट्वा यमः प्राप्तं महर्षिं तत्र नारदम् ।
अब्रवीत्सुखभासीनमर्घ्यमावेद्य धर्मतः ॥ ३ ॥
कच्चित्क्षेमं तु देवर्षे कच्चिद्धर्मो न नश्यति ।
किमागमनकृत्यं ते देवगन्धर्वसेवित ॥ ४ ॥
अब्रवीत्तु तदा वाक्यं नारदो भगवानृषिः ।
श्रूयतामभिधास्यामि विधानं च विधीयताम् ॥ ५ ॥
एष नाम्ना दशग्रीवः पितृराज निशाचरः ।
उपयाति वशं नेतुं विक्रमैस्त्वां सुदुर्जयम् ॥ ६ ॥
एतेन कारणेनाहं त्वरितो ह्यागतः प्रभो ।
दण्डप्रहरणस्याद्य तव किं नु भविष्यति ॥ ७ ॥

एतस्मिन्नन्तरे दूरादंशुमन्तमिवोदितम् ।
 ददर्श दीप्तमायान्तं विमानं तस्य रक्षसः ॥ ८ ॥
 तं देशं प्रभया तस्य पुष्पकस्य महाबलः ।
 कृत्वा विर्तिमरं सर्वं समीपं सोऽभ्यवर्तत ॥ ९ ॥
 सोऽपश्यत्सुमहाबाहुर्दशग्रीवस्ततस्ततः ।
 प्राणिनः सुकृतं कर्म भुञ्जानांश्चैव दुष्कृतम् ॥ १० ॥
 अपश्यत्सैनिकांश्चास्य यमस्यानुचरैः सह ।
 यमस्य पुरुषैरुग्रैर्घोररूपैर्भयानकैः ॥ ११ ॥
 ददर्श वध्यमानांश्च क्लिश्यमानांश्च देहिनः ।
 क्रोशतश्च महानादं तीव्रनिष्ठनतत्परान् ॥
 कृमिभिर्भक्ष्यमाणांश्च सारमेयैश्च दारुणैः ॥ १२ ॥
 श्रोत्रायासकरा वाचो वदतश्च भयावहाः ।
 तार्यमाणान्वैतरणीं बहुशः शोणितोदकाम् ॥ १३ ॥
 बालुकासु च तप्तासु तप्यमानान्मुहुर्मुहुः ।
 असिपत्रवने चैव भिद्यमानानधार्मिकान् ॥ १४ ॥
 रौरवे क्षारनद्यां च क्षुरधारासु चैव हि ।
 पानीयं याचमानांश्च तृषितान्क्षुधितानपि ॥ १५ ॥
 शवभूतान्कृशान्दीनान्विवर्णान्मुक्तमूर्धजान् ।
 मलपङ्कधरान्मर्त्यान्ब्रूक्षांश्च परिधावतः ॥
 ददर्श रावणो मार्गे शतशोऽथ सहस्रशः ॥ १६ ॥

- कांश्चिच्च गृहमुख्येषु गीतवादित्रनिस्वनैः ।
 प्रमोदमानानद्राक्षीद्रावणः सुकृतैः स्वकैः ॥ १७ ॥
- गोरसं गोप्रदातारो ह्यन्नं चैवान्नदायिनः ।
 गृहांश्च गृहदातारः स्वकर्मफलमश्नतः ॥
 सुवर्णमणिमुक्ताभिः प्रमदाभिरलङ्कितान् ॥ १८ ॥
- धार्मिकानपरांस्तः दीप्यमानान्स्वतेजसा ।
 ददर्श सुमहाबाहू रावणो राक्षसाधिपः ॥ १९ ॥
- ततस्तान्भियमानांश्च कर्मभिर्दुष्कृतैः स्वकैः ।
 रावणो मोचयामास विक्रमेण बलाद्वली ॥ २० ॥
- प्राणिनो मोचितास्तेन दशग्रीवेण रक्षसा ।
 सुखमापुर्मुहूर्तं ते ह्यतर्कितमचिन्तितम् ॥ २१ ॥
- प्रेतेषु मुच्यमानेषु राक्षसेन महीयसा ।
 प्रेतगोपाः सुसंकुद्धा राक्षसेन्द्रमभिद्रवन् ॥ २२ ॥
- ते प्रासैः परिधैः शूलैर्मुसलैः शक्तितोमरैः ।
 पुष्पकं समवर्षन्त शूराः शतसहस्रशः ॥ २३ ॥
- तस्यासनानि प्रासादान्वेदिकास्तोरणानि च ।
 पुष्पकस्य बभञ्जुस्ते शीघ्रं मधुकरा इव ॥ २४ ॥
- देवनिष्ठान् तं तद्विमानं पुष्पकं मृधे ।
 भज्यमानं तथैवासीदक्षयं ब्रह्मतेजसा ॥ २५ ॥

असंख्या सुमहत्यासीत्तस्य सेना महात्मनः ।
 शूराणामुग्रयातृणां सहस्राणि शतानि च ॥ २६ ॥
 ततस्ते सचिवास्तस्य यथाकामं यथाबलम् ।
 अयुध्यन्त महावीराः स च राजा दशाननः ॥ २७ ॥
 ते तु शोणितदिग्धाङ्गाः सर्वशस्त्रसमाहताः ।
 अमात्या राक्षसेन्द्रस्य चक्रुरायोधनं महत् ॥ २८ ॥
 अन्योन्यं ते महाभागा जघ्नुः प्रहरणैर्भृशम् ।
 यमस्य च महाबाहो रावणस्य च मन्त्रिणः ॥ २९ ॥
 अमात्यांस्तांस्तु सन्त्यज्य यमयोधा महाबलाः ।
 तमेव चाभ्यधावन्त शूलवर्षैर्दशाननम् ॥ ३० ॥
 ततः शोणितदिग्धाङ्गः प्रहारैर्जर्जरीकृतः ।
 फुल्लाशोक इवाभाति पुष्पके राक्षसाधिपः ॥ ३१ ॥
 स तु शूलगदाप्रासाञ्छक्तितोमरसायकान् ।
 मुसलानि शिला वृक्षान्मुमोचास्त्रबलाद्वली ॥ ३२ ॥
 तरूणां च शिलानां च शस्त्राणां चातिदारुणम् ।
 यमसैन्येषु तद्वर्षे पपातातिभयङ्करम् ॥ ३३ ॥
 तांस्तु सर्वान्विनिर्भिद्य तदस्त्रमपहत्य च ।
 जघ्नुस्ते राक्षसं घोरमेकं शतसहस्रशः ॥ ३४ ॥
 परिवार्य च तं सर्वे शैलं मेघोत्करा इव ।
 भिन्दिपालैश्च शूलैश्च निरुच्छ्वासमपोथयन् ॥ ३५ ॥

विमुक्तकवचः क्रुद्धः सिक्तः शोणितविस्रवैः ।
 ततः स पुष्पकं त्यक्त्वा पृथिव्यामवतिष्ठत ॥ ३६ ॥
 ततः स कार्मुकी बाणी संमरे चाभिवर्तत ।
 लब्धसंज्ञो मुहूर्तेन क्रुद्धस्तस्थौ यथाऽन्तकः ॥ ३७ ॥
 ततः पाशुपतं दिव्यमस्त्रं सन्धाय कार्मुके ।
 तिष्ठ तिष्ठेति तानुत्त्वा तच्चापं विचकर्ष सः ॥ ३८ ॥
 आकर्णात्स विकृष्याथ चापमिन्द्रारिराहवे ।
 मुमोच तं शरं क्रुद्धस्त्रिपुरे शङ्करो यथा ॥ ३९ ॥
 तस्य रूपं शरस्यासीद्विधूमज्वालमण्डलम् ।
 वनं दहिष्यतो घर्मे दावाग्नेरिव मूर्च्छितः ॥ ४० ॥
 ज्वालामाली स तु शरः क्रव्यादानुगतो रणे ।
 मुक्तो गुल्मान्द्रुमांश्चापि भस्म कृत्वा प्रधावति ॥ ४१ ॥
 ते तस्य तेजसा दग्धा सैन्या वैवस्वतस्य तु ।
 रणे तस्मिन्निपतिता दावदग्धा नगा इव ॥ ४२ ॥
 ततस्तु सचिवैः सार्धं राक्षसो भीमविक्रमः ।
 ननाद सुमहानादं कम्पयन्निव मेदिनीम् ॥ ४३ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे एकविंशः सर्गः ॥



द्वाविंशः सर्गः ॥ २२ ॥

यमविजयः ॥

स तस्य तु महानादं श्रुत्वा वैवस्वतो यमः ।
शत्रुं विजयिनं मेने स्वबलस्य च संक्षयम् ॥ १ ॥

स हि योधान्हतान्मत्वा क्रोधसंरक्तलोचनः ।
अब्रवीच्चरितं सूतं रथोऽयमुपनीयताम् ॥ २ ॥

तस्य सूतो रथं दिव्यमुपस्थाप्य महास्वनम् ।
स्थितः स च महातेजा आरुरोह महारथम् ॥
पाशमुद्गरहस्तश्च मृत्युस्तस्याग्रतः स्थितः ॥ ३ ॥

येन संक्षिप्यते सर्वं त्रैलोक्यमिदमव्ययम् ।
कालदण्डस्तु पार्श्वस्थो मूर्तिमान्स्यन्दनोत्तमे ॥
यमप्रहरणं दिव्यं प्रदहन्निव तेजसा ॥ ४ ॥

तस्य पार्श्वेषु निच्छिद्राः कालपाशाः प्रतिष्ठिताः ।
पावकस्पर्शसङ्काशः स्थितो मूर्तश्च मुद्गरः ॥ ५ ॥

ततो लोकत्रयं क्षुब्धमकम्पन्त दिवौकसः ।
कालं दृष्ट्वा तथा क्रुद्धं सर्वलोकभयावहम् ॥ ६ ॥

ततः प्रचोदयन्सूतस्तान्श्वान् रुधिरप्रभान् ।
प्रययौ भीमसन्नादो यत्र रक्षःपतिः स्थितः ॥ ७ ॥

मुहूर्तेन यमं ते तु हया हरिहयोपमाः ।
प्रापयन्मनसस्तुल्या यत्र तत्प्रस्तुतं रणम् ॥ ८ ॥

दृष्ट्वा तथैव विकृतं रथं मृत्युसमन्वितम् ।
 सचिवा राक्षसेन्द्रस्य सहसा विप्रदुद्रुवुः ॥ ९ ॥
 लघुसच्चतया ते हि नष्टसंज्ञा भयार्दिताः ।
 नेह योद्धुं समर्थाः स्म इत्युत्त्वा प्रययुर्दिशः ॥ १० ॥
 स तु तं तादृशं दृष्ट्वा रथं लोकभयावहम् ।
 नाक्षुभ्यत दशग्रीवो न चापि भयमाविशत् ॥ ११ ॥
 स तु रावणमासाद्य व्यसृजच्छक्तितोमरान् ।
 यमो मर्माणि संक्रुद्धो रावणस्योपकुन्तत ॥ १२ ॥
 मर्मसु छिद्यमानेषु रावणो राक्षसेश्वरः ।
 सहंस्तस्थौ रुजं घोरां भिद्यमान इवाचलः ॥ १३ ॥
 रावणस्तु ततः स्वस्थः शरवर्षं मुमोच ह ।
 तस्मिन्वैवस्वतरथे तोयवर्षमिवाम्बुदः ॥ १४ ॥
 शरास्ते वज्रसङ्काशाश्छादयन्ति रणे यमम् ।
 यथाऽचलं महाघोरा नानावर्णा बलाहकाः ॥ १५ ॥
 तान्निहत्य शरांस्तूर्णं रावणस्य यमः स्वयम् ।
 ततः प्रहरणं घोरं मुमोचारिनिषूदनः ॥ १६ ॥
 ततो महाशक्तिशरैः पात्यमानो महोरसि ।
 नाशक्रोत्पतिकर्तुं स राक्षसः शल्यपीडितः ॥ १७ ॥
 एवं नानाप्रहरणैर्यमेनामित्रकर्शिना ।
 सप्तरात्रं कृतः संख्ये विसंज्ञो विमुक्तो रिपुः ॥ १८ ॥

तदाऽऽसीत्तुमुलं युद्धं यमराक्षसयोर्द्वयोः ।
 जयमाकाङ्क्षतोर्वीर समरेष्वनिवर्तिनोः ॥ १९ ॥
 ततो देवाः सगन्धर्वाः सिद्धाश्च परमर्षयः ।
 प्रजापतिं पुरस्कृत्य समेतास्तद्राजिरम् ॥ २० ॥
 संवर्ते इव लोकानां क्रुध्यतोरभवत्तदा ।
 राक्षसानां च मुख्यस्य प्रेतानामीश्वरस्य च ॥ २१ ॥
 राक्षसेन्द्रस्ततः क्रुद्धश्चापमायम्य संयुगे ।
 निरन्तरमिवाकाशं कुर्वन्बाणांस्ततोऽसृजत् ॥ २२ ॥
 मृत्युं चतुर्भिर्विशिखैः सूतं सप्तभिरर्दयत् ।
 यमं शतसहस्रेण शीघ्रं मर्मस्वताडयत् ॥ २३ ॥
 ततः क्रुद्धस्य सहसा यमस्याभिविनिःसृतः ।
 ज्वालामाली स निश्वासाद्ददनात्क्रोधपावकः ॥ २४ ॥
 ततोऽपश्यंस्तदाश्चर्यं दैत्यदानवराक्षसाः ।
 क्रोधजं पावकं दीप्तं दिधक्षन्तं रिपोर्बलम् ॥ २५ ॥
 मृत्युस्तु परमक्रुद्धो वैवस्वतमथाब्रवीत् ॥ २६ ॥
 मुञ्च मां देव शीघ्रं च निहन्मि समरे रिपुम् ॥ २७ ॥
 नरकः शम्बरो वृत्रः शम्भुः कार्तस्वरो बली ।
 वैरोचनश्च नमुचिस्तावुभौ मधुकैटभौ ॥ २८ ॥
 एते चान्ये च बहवो बलवन्तो दुरासदाः ।
 विनिपन्ना मया दृष्टाः का चिन्ताऽस्मिन्निशाचरे ॥ २९ ॥

मुञ्च मां साधु धर्मज्ञ यावदेनं निहन्म्यहम् ।
 न हि कश्चिन्मया दृष्टो बलवानपि जीवति ॥ ३० ॥
 बलं मम न खल्वेतन्मर्यादैषा निसर्गतः ।
 स दृष्टो न मया कालं मुहूर्तमपि जीवति ॥ ३१ ॥
 तस्यैवं वचनं श्रुत्वा धर्मराजः प्रतापवान् ।
 अब्रवीत्तत्र तं मृत्युं त्वं तिष्ठैनं निहन्म्यहम् ॥ ३२ ॥
 ततः संरक्तनयनः क्रुद्धो वैवस्वतः प्रभुः ।
 कालदण्डममोघं तु तोलयामास पाणिना ॥ ३३ ॥
 यस्य पार्श्वेषु निखिलाः कालपाशाः प्रतिष्ठिताः ।
 पावकाशनिसङ्काशो मुद्गरो मूर्तिमान्स्थितः ॥ ३४ ॥
 दर्शनादेव यः प्राणान्प्राणिनामपकर्षति ।
 किं पुनस्ताडनात्स्पर्शात्पीडनाद्ऽपि देहिनः ॥ ३५ ॥
 स ज्वालापरिवारस्तु निर्दहन्निव राक्षसम् ।
 तेन स्पृष्टो बलवता महाप्रहरणोऽस्फुरत् ॥ ३६ ॥
 ततो विदुद्रुवुः सर्वे तस्मात्तस्मा रणाजिरे ।
 सुराश्च क्षुभिताः सर्वे दृष्ट्वा दण्डोद्यतं यमम् ॥ ३७ ॥
 तस्मिन्प्रहर्तुकामे तु यमे दण्डेन रावणम् ।
 यमं पितामहः साक्षादर्शयित्वेदमब्रवीत् ॥ ३८ ॥
 वैवस्वत महाबाहो न खल्वमितविक्रम ।
 न हन्तव्यस्त्वया तेन दण्डेनैव निशाचरः ॥ ३९ ॥

वरः खलु मयैतस्मै दत्तस्त्रिदशपुङ्गव ।
 स त्वया नानृतः कार्यो यन्मया व्याहृतं वचः ॥ ४० ॥
 यो हि मामनृतं कुर्याद्देवो वा मानुषोऽपि वा ।
 त्रैलोक्यमनृतं तेन कृतं स्थान्नात्र संशयः ॥ ४१ ॥
 क्रुद्धेन विप्रमुक्तोऽयं निर्विशेषं प्रियाप्रिये ।
 प्रजाः संहरते रौद्रो लोकत्रयभयावहः ॥ ४२ ॥
 अमोघो ह्येष सर्वेषां प्राणिनाममितप्रभः ।
 कालदण्डो मया सृष्टः पूर्वं मृत्युपुरस्कृतः ॥ ४३ ॥
 तन्न खल्वेष ते सौम्य पात्यो रावणमूर्धनि ।
 न ह्यस्मिन्पतिते कश्चिन्मुहूर्तमपि जीवति ॥ ४४ ॥
 यदि ह्यस्मिन्निपतिते न भ्रियेतैष राक्षसः ।
 भ्रियते वा दशग्रीवस्तदा ह्युभयतोऽनृतम् ॥ ४५ ॥
 तन्निवर्तय लङ्केशं दण्डमेतं समुद्यतम् ।
 सत्यं च मां कुरुष्वद्य लोकांस्त्वं यद्यवेक्षसे ॥ ४६ ॥
 एवमुक्तस्तु धर्मात्मा प्रत्युवाच यमस्तदा ।
 एष व्यावर्तितो दण्डः प्रभविष्णुर्हि नो भवान् ॥ ४७ ॥
 किं निवदानीं मया शक्यं कर्तुं रणगतेन हि ।
 न मया यद्ययं शक्यो हन्तुं वरपुरस्कृतः ॥ ४८ ॥
 एष तस्मात्प्रणश्यामि दर्शनादद्य रक्षसः ।
 इत्युक्त्वा सरथः साश्वस्तत्रैवान्तरधीयत ॥ ४९ ॥

दशग्रीवस्तु तं जित्वा नाम विश्रान्व्य चात्मनः ।
आरुह्य पुष्पकं भूयो निष्क्रान्तो यमसादनात् ॥ ५० ॥

स तु वैवस्वतो देवैः सह ब्रह्मपुरोगमैः ।
जगाम त्रिदिवं हृष्टो नारदश्च महामुनिः ॥ ५१ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे द्वाविंशः सर्गः ॥

आदितः श्लोकाः 21585

उत्तरकाण्डे आदितः श्लोकाः 861



त्रयोविंशः सर्गः ॥ २३ ॥

वरुणविजयः ॥

ततो जित्वा दशग्रीवो यमं त्रिदशपुङ्गवम् ।
रावणस्तु रणश्लाघी स्वसहायानन्ददर्श ह ॥ १ ॥

ततो रुधिरसिक्ताङ्गं प्रहारैर्जर्जरीकृतम् ।
रावणं राक्षसा दृष्ट्वा हृष्टवत्समुपागमन् ॥ २ ॥

जयेन वर्धयित्वा च मारीचप्रमुखास्ततः ।
पुष्पकं भेजिरे सर्वे सान्त्विता रावणेन तु ॥ ३ ॥

ततो रसातलं गच्छन्प्रविष्टः पयसां निधिम् ।
दैत्योरगगणाध्युष्टं वरुणेन सुरक्षितम् ॥ ४ ॥

स तु भोगवर्ती गत्वा पुरीं वासुकिपालिताम् ।
कृत्वा नागान्वशे हृष्टो ययौ मणिमयीं पुरीम् ॥ ५ ॥

निवातकवचास्तत्र दैत्या लब्धवराऽवसन् ।
 राक्षसांस्तान्समागम्य युद्धाय समुपाह्वयत् ॥ ६ ॥
 ते तु सर्वे सुविक्रान्ता दैतेया बलशालिनः ।
 नानाप्रहरणास्तत्र प्रययुर्युद्धदुर्मदाः ॥ ७ ॥
 तेषां तु युद्धयमानानां साग्रः संवत्सरो गतः ।
 न चान्यतरयोस्तत्र विजयो वा क्षयोऽपि वा ॥ ८ ॥
 ततः पितामहस्तत्र त्रैलोक्यगतिरव्ययः ।
 आजगाम द्रुतं देवो विमानवरमास्थितः ॥ ९ ॥
 निवातकवचानां तु निवार्य रणकर्म तत् ।
 वृद्धः पितामहो वाक्यमुवाच विदितार्थवत् ॥ १० ॥
 न ह्ययं रावणो युद्धे शक्यो जेतुं सुरासुरैः ।
 न भवन्तः क्षयं नेतुमपि सामरदानवैः ॥ ११ ॥
 राक्षसस्य सखित्वं च भवद्भिः सह रोचते ।
 अविभक्ताश्च सर्वार्थाः सुहृदां नात्र संशयः ॥ १२ ॥
 ततोऽग्निसाक्षिकं सख्यं कृतवांस्तत्र रावणः ।
 निवातकवचैः सार्धं प्रीतिमानभवत्तदा ॥ १३ ॥
 अर्थतस्तैर्यथान्यायं सवत्सरमथोषितः ।
 स्वपुरान्निर्विशेषं च प्रियं प्राप्तो दशाननः ॥ १४ ॥
 ततोपधार्य मायानां शतमेकं समाप्तवान् ।
 सलिलेन्द्रपुरान्वेषी भ्रमति स्म रसातलम् ॥ १५ ॥

ततोऽश्मनगरं नाम कालकेयैरधिष्ठितम् ।
 गत्वा तु कालकेयांश्च हत्वा तत्र बलोत्कटान् ॥ १६ ॥
 शूर्पणख्याश्च भर्तारमसिना प्राच्छिनत्तदा ।
 स्यालं च बलवन्तं च विद्युज्जिह्वं बलोत्कटम् ॥
 जिह्वया संलिहन्तं च राक्षसं समरे तथा ॥ १७ ॥
 तं विजित्य मुहूर्तेन जघ्रे दैत्यांश्चतुःशतम् ॥ १८ ॥
 ततः पाण्डुरमेघाभं कैलासमिव भास्वरम् ।
 वरुणस्यालयं दिव्यमपश्यद्राक्षसाधिपः ॥ १९ ॥
 क्षरन्तीं च पयस्तत्र सुरभिं गामवस्थिताम् ।
 यस्याः पयोभिनिष्यन्दात्क्षीरोदो नाम सागरः ॥ २० ॥
 ददर्श रावणस्तत्र गोवृषेन्द्रवरारणिम् ।
 यस्माच्चन्द्रः प्रभवति शीतरश्मिः प्रजाहितः ॥ २१ ॥
 यं समाश्रित्य जीवन्ति फेनपाः परमर्षयः ।
 अमृतं यत्र चोत्पन्नं स्वधा च स्वधभोजिनाम् ॥ २२ ॥
 यां ब्रुवन्ति नरा लोके सुरभिं नाम नामतः ।
 प्रदक्षिणं तु तां कृत्वा रावणः परमाद्भुताम् ॥
 प्रविवेश महाघोरं गुप्तं बहुविधैर्बलैः ॥ २३ ॥
 ततो धाराशताकीर्णं शारदाभ्रनिभं तदा ।
 नित्यप्रहृष्टं ददृशे वरुणस्य गृहोत्तमम् ॥ २४ ॥

ततो हत्वा बलाध्यक्षान्समरे तैश्च ताडितः ।
 अब्रवीच्च ततो योधान्राजा शीघ्रं निवेद्यताम् ॥ २५ ॥
 युद्धार्थी रावणः प्राप्तस्तस्य युद्धं प्रदीयताम् ।
 वद वा न भयं तेऽस्ति निर्जितोऽस्मीति साञ्जलिः ॥
 एतस्मिन्नन्तरे क्रुद्धा वरुणस्य महात्मनः ।
 पुत्राः पौत्राश्च निष्कामनौश्च पुष्कर एव च ॥ २७ ॥
 ते तु वीर्यगुणोपेता बलैः परिवृताः स्वकैः ।
 युङ्क्त्वा रथान्कामगमानुद्यद्वास्वरवर्चसः ॥ २८ ॥
 ततो युद्धं समभवद्दारुणं रोमहर्षणम् ।
 सलिलेन्द्रस्य पुत्राणां रावणस्य च धीमतः ॥ २९ ॥
 अमात्यैश्च महावीर्यैर्दशग्रीवस्य रक्षसः ।
 वारुणं तद्वलं कृत्स्नं क्षणेन विनिपातितम् ॥ ३० ॥
 समीक्ष्य स्वबलं संख्ये वरुणस्य सुतास्तदा ।
 अर्दिताः शरजालेन निवृत्ता रणकर्मणः ॥ ३१ ॥
 महीतलगतास्ते तु रावणं दृश्य पुष्पके ।
 आकाशमाशु विविशुः स्यन्दनैः शीघ्रगामिभिः ॥ ३२ ॥
 महदासीत्ततस्तेषां तुल्यस्थानमवाप्य तत् ।
 आकाशयुद्धं तुमुलं देवदानवयोरिव ॥ ३३ ॥
 ततस्ते रावणं युद्धे शरैः पावकसन्निभैः ।
 विमुखीकृत्य सन्तुष्टा विनेदुर्विविधान्रवान् ॥ ३४ ॥

ततो महोदरः क्रुद्धो राजानं दृश्य धर्षितम् ।
 त्यक्त्वा मृत्युभयं वीरो युद्धकाङ्क्षी व्यलोकयत् ॥ ३५ ॥
 तेन ते दारुणा युद्धे कामगाः पवनोपमाः ।
 महोदरेण गदया हता वै प्रययुः क्षितिम् ॥ ३६ ॥
 तेषां वरुणपुत्राणां हत्वा योधान्हयाञ्छतान् ।
 मुमोचाशु महानादं विरथान्प्रेक्ष्य तान्स्थितान् ॥ ३७ ॥
 ते तु तेषां रथाः साश्वाः सह सारथिभिर्हतैः ।
 महोदरेण निहताः पतिताः पृथिवीतले ॥ ३८ ॥
 ते तु त्यक्त्वा रथान्पुत्रा वरुणस्य महात्मनः ।
 आकाशे विष्टिताः शूराः स्वप्रभावान्न विव्यथुः ॥ ३९ ॥
 धनूंषि कृत्वा सज्जानि विनिर्भिद्य महोदरम् ।
 रावणं समरे क्रुद्धाः सहिताः समभिद्रवन् ॥ ४० ॥
 सायकैश्चापविभ्रष्टैर्त्रज्जकल्पैः सुदारुणैः ।
 दारयन्ति स्म संक्रुद्धा मेघा इव महागिरिम् ॥ ४१ ॥
 ततः क्रुद्धो दशग्रीवः कालाग्निरिव निर्गतः ।
 शरवर्षैर्महाघोरैस्तेषां मर्मस्वताडयत् ॥ ४२ ॥
 ततस्तेनैव सहसा सीदन्ति स्म पदातयः ।
 मुसलानि विचित्राणि ततो भल्लशतानि च ॥ ४३ ॥
 पट्टिशान्श्चैव शक्तीश्च शतग्रीस्तोमरांस्तथा ।
 पातयामास दुर्धर्षस्तेषामुपरि विष्टितः ॥ ४४ ॥

अपविद्धास्तु ते वीरा विनिष्पेतुः पदातयः ।
 महापङ्कमिवासाद्य कुञ्जराः षष्टिहायनाः ॥ ४५ ॥
 सीदमानान्सुतान्दृष्ट्वा विह्वलान्सुमहौजसः ।
 ननाद रावणो हर्षान्महानम्बुधरो यथा ॥ ४६ ॥
 ततो रक्षो महानादान्मुक्त्वा हन्ति स्म वारुणान् ।
 नानाप्रहरणोपेतैर्धारापातैरिवाम्बुदः ॥ ४७ ॥
 ततस्ते विमुखाः सर्वे पतिता धरणीतले ।
 रणात्स्वपुरुषैः शीघ्रं गृहाण्येव प्रवेशिताः ॥ ४८ ॥
 तानब्रवीत्ततो रक्षो वरुणाय निवेद्यताम् ॥ ४९ ॥
 रावणं त्वब्रवीन्मन्त्री प्रहसो नाम वारुणः ।
 गतः खलु महाराजो ब्रह्मलोकं जलेश्वरः ॥
 गान्धर्वं वरुणः श्रोतुं यं त्वमाह्वयसे युधि ॥ ५० ॥
 तत्किं तव वृथा वीर परिश्रम्य गते नृपे ।
 ये तु सन्निहिता वीराः कुमारास्ते पराजिताः ॥ ५१ ॥
 राक्षसेन्द्रस्तु तच्छ्रुत्वा नाम विश्राव्य चात्मनः ।
 हर्षान्नादं विमुञ्चन्वै निष्क्रान्तो वरुणालयात् ॥ ५२ ॥
 आगतस्तु पथा येन तेनैव विनिवृत्य सः ।
 लङ्कामभिमुखो रक्षो नभःस्थलगतो ययौ ॥ ५३ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे त्रयोविंशः सर्गः ॥



चतुर्विंशः सर्गः ॥ २४ ॥

दण्डकायां खरादिनिवासनम् ॥

निवर्तमानः संहृष्टो रावणः सुदुरात्मवान् ।

जह्रे पथि नरेन्द्रर्षिदेवगन्धर्वकन्यकाः ॥ १ ॥

दर्शनीयां हि रक्षः स कन्यां स्त्रीं वाऽथ पश्यति ।

हत्वा बन्धुजनं तस्या विमाने तां रुरोध ह ॥ २ ॥

एवं पन्नगकन्याश्च राक्षसासुरमानुषीः ।

यक्षदानवकन्याश्च विमाने सोऽध्यरोपयत् ॥ ३ ॥

ताभिः सर्वानवद्याभिर्नदीभिरिव सागरः ।

आपूरितं विमानं तद्भयशोकाशिवाश्रुभिः ॥ ४ ॥

नागगन्धर्वकन्याश्च महर्षितनयाश्च याः ।

दैत्यदानवकन्याश्च विमाने शतशोऽरुदन् ॥ ५ ॥

दीर्घकेश्यः सुचार्वङ्ग्यः पूर्णचन्द्रनिभाननाः ।

पीनस्तन्यस्तथा वज्रवेदिमध्यसमप्रभाः ॥ ६ ॥

रथकूबरसङ्काशैः श्रोणीदेशैर्मनोहराः ।

स्त्रियः सुराङ्गनाप्रख्या निष्टप्तकनकप्रभाः ॥

शोकदुःखभयत्रस्ता विह्वलाश्च सुमध्यमाः ॥ ७ ॥

तासां निश्वासवातेन सर्वतः संप्रदीपितम् ।

अग्निहोत्रमिवाभाति सन्निरुद्धाग्निं पुष्पकम् ॥ ८ ॥

काचिच्चिन्तयती तत्र किं नु मां भक्षयिष्यति ।

काचिद्ध्यौ सुदुःखार्ता अपि मां मारयेदयम् ॥ ९ ॥

इति मातृपितृन्मृत्वा भर्तृन्भ्रातृन्स्तथैव च ।
 दुःखशोकसमाविष्टा विलेपुः सहिताः स्त्रियः ॥ १० ॥
 कथं नु खलु मे पुत्रो भविष्यति मया विना ।
 कथं माता कथं भ्राता निमग्नाः शोकसागरे ॥ ११ ॥
 हा कथं नु करिष्यामि भर्तारं दैवतं विना ।
 मृत्यो प्रसादयामि त्वां नय मां दुःखभागिनीम् ॥ १२ ॥
 किं नु तद्दृष्टं कर्म पुरा देहान्तरे कृतम् ।
 एवं स्म दुःखिताः सर्वाः पतिताः शोकसागरे ॥ १३ ॥
 न खल्विदानीं पश्यामो दुःखस्यास्यान्तमात्मनः ।
 अहो धिञ्छानुषं लोकं नास्ति खल्वधमः परः ॥ १४ ॥
 यद्दुर्बला बलवता भर्तारो रावणेन नः ।
 सूर्येणोदयता काले नक्षत्राणीव नाशिताः ॥ १५ ॥
 अहो सुबलवद्रक्षो वधोपायेषु युज्यते ।
 अहो दुर्वृत्तमास्थाय नात्मानं वै जुगुप्सते ॥ १६ ॥
 सर्वथा सदृशस्तावद्विक्रमोऽस्य दुरात्मनः ।
 इदं त्वसदृशं कर्म परदाराभिर्मर्शनम् ॥ १७ ॥
 यस्मादेष परक्यासु रमते राक्षसाधमः ।
 तस्माद्वै स्त्रीकृतेनैव प्राप्स्यते दुर्मतिर्वधम् ॥ १८ ॥
 शप्तः स्त्रीभिः स तु समं हतौजा इव निष्प्रभः ।
 पतिव्रताभिः साध्वीभिर्भभूव विमना इव ॥ १९ ॥

एवं विलपितं तासां शृण्वन्राक्षसपुङ्गवः ।
 प्रविवेश पुरीं लङ्कां पूज्यमानो निशाचरैः ॥ २० ॥
 एतस्मिन्नन्तरे घोरा राक्षसी कामरूपिणी ।
 सहसा पतिता भूमौ भगिनी रावणस्वसा ॥ २१ ॥
 तां स्वसारं समुत्थाप्य रावणः परिसान्त्वयन् ।
 अब्रवीत्किमिदं भद्रे वक्तुकामाऽसि मे द्रुतम् ॥ २२ ॥
 सा बाष्पपरिरुद्धाक्षी रक्ताक्षी वाक्यमब्रवीत् ।
 कृताऽस्मि विधवा राजंस्त्वया बलवता बलात् ॥ २३ ॥
 एते राजंस्त्वया वीरा दैत्या विनिहता रणे ।
 कालकेया इति ख्याता महाबलपराक्रमाः ॥ २४ ॥
 प्राणेभ्योऽपि गरीयान्मे तत्र भर्ता महाबलः ।
 सोऽपि त्वया हतस्तात रिपुणा भ्रातृगृधुना ॥ २५ ॥
 त्वयाऽस्मि निहता राजन्स्वयमेव हि बन्धुना ।
 राजन्वैधव्यशब्दं च भोक्ष्यामि त्वत्कृते ह्यहम् ॥ २६ ॥
 ननु नाम त्वया रक्ष्यो जामाता समरेष्वपि ।
 स त्वया निहतो युद्धे स्वयमेव न लज्जसे ॥ २७ ॥
 एवमुक्तो दशग्रीवो भगिन्या क्रोशमानया ।
 अब्रवीत्सान्त्वयित्वा तां सामपूर्वमिदं वचः ॥ २८ ॥
 अलं वत्से रुदित्वा ते न भेतव्यं च सर्वशः ।
 दानमानप्रसादैस्त्वां तोषयिष्यामि यत्नतः ॥ २९ ॥

युद्धप्रमत्तो व्याक्षिप्तो जयकाङ्क्षी क्षिपञ्छरान् ।
 नावगच्छामि युद्धेषु स्वान्परान्वाऽप्यहं शुभे ॥ ३० ॥
 तेनासौ निहतः सङ्ख्ये मया भर्ता तव स्वसः ।
 अस्मिन्काले तु यत्प्राप्तं तत्करिष्यामि ते हितम् ॥
 भ्रातुरैश्वर्ययुक्तस्य खरस्य वस पार्श्वतः ॥ ३१ ॥
 चतुर्दशानां भ्राता ते सहस्राणां भविष्यति ।
 प्रभुः प्रयाणे दाने च राक्षसानां महाबलः ॥ ३२ ॥
 तत्र मातृष्वसेयस्ते भ्राताऽयं वै खरः प्रभुः ।
 भविष्यति तवादेशं सदा कुर्वन्निशाचरः ॥ ३३ ॥
 शीघ्रं गच्छत्वयं वीरो दण्डकान्परिरक्षितुम् ।
 दूषणोऽस्य बलाध्यक्षो भविष्यति महाबलः ॥ ३४ ॥
 स हि शप्तो बनोद्देशः क्रुद्धेनोशनसा पुरा ।
 राक्षसानामधीवासो भविष्यति महात्मनाम् ॥ ३५ ॥
 तत्र ते वचनं शूरः करिष्यति सदा खरः ।
 रक्षसां कामरूपाणां प्रभुरेष भविष्यति ॥ ३६ ॥
 एवमुक्त्वा दशग्रीवः सैन्यमस्यादिदेश ह ।
 चतुर्दश सहस्राणि रक्षसां वीर्यशालिनाम् ॥ ३७ ॥
 स तैः परिवृतः सर्वै राक्षसैर्घोरदर्शनैः ।
 अगच्छत्सन्खरः शीघ्रं दण्डकानकुतोभयः ॥ ३८ ॥

स तत्र कारयामास राज्यं निहतकण्ठकम् ।
स च शूर्पणखा तत्र न्यवसद्दण्डकावने ॥ ३९ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे चतुर्विंशः सर्गः ॥

आदितः श्लोकाः 21677

उत्तरकाण्डे आदितः श्लोकाः 953



पञ्चविंशः सर्गः ॥ २५ ॥

मधुसूदनं ॥

स तु दत्त्वा दशग्रीवो वनं घोरं खरस्य तत् ।
भगिनीं च समाश्वस्य हृष्टः स्वस्थतरोऽभवत् ॥ १ ॥

ततो निकुम्भिला नाम लङ्कोपवनमुत्तमम् ।
तद्राक्षसेन्द्रो बलवान्प्रविवेश सहानुगः ॥ २ ॥

ततो यूपशताकीर्णं सौम्यचैत्योपशोभितम् ।
ददर्श विष्टितं यज्ञं श्रिया संप्रज्वलन्निव ॥ ३ ॥

ततः कृष्णाजिनधरं कमण्डलुशिखाध्वजम् ।
ददर्श स्वसुतं तत्र मेघनादं भयावहम् ॥ ४ ॥

तं समासाद्य लङ्केशः परिष्वज्याथ बाहुभिः ।
अब्रवीत्किमिदं वत्स वर्तसे ब्रूहि तत्त्वतः ॥ ५ ॥

उशना त्वब्रवीत्तत्र यज्ञसंपत्समृद्धये ।
रावणं राक्षसश्रेष्ठं द्विजश्रेष्ठो महातपाः ॥ ६ ॥

अहमाख्यामि ते राजञ्छ्रूयतां सर्वमेव तत् ।
 यज्ञास्ते सप्त पुत्रेण प्राप्ताः सुबहुविस्तराः ॥ ७ ॥
 अग्निष्टोमोऽश्वमेधश्च यज्ञो बहुसुवर्णकः ।
 राजसूयस्तथा यज्ञो गोमेधो वैष्णवस्तथा ॥ ८ ॥
 माहेश्वरे प्रवृत्ते तु यज्ञे पुंभिः सुदुर्लभे ।
 वरांस्ते लब्धवान्पुत्रः साक्षात् पशुपतेरिह ॥ ९ ॥
 कामगं स्यन्दनं दिव्यमन्तरिक्षचरं ध्रुवम् ।
 मायां च तामसीं नाम यया सम्पद्यते तमः ॥ १० ॥
 एतया किल संग्रामे मायया राक्षसेश्वर ।
 प्रयुक्तया गतिः शक्या न हि ज्ञातुं सुरासुरैः ॥ ११ ॥
 अक्षयाविषुधी बाणैश्चापं चापि सुदुर्जयम् ।
 अस्त्रं च बलवत्सौम्य शत्रुविध्वंसनं रणे ॥ १२ ॥
 एतान्सर्वान्वरांलुब्ध्वा पुत्रस्तेयं दशानन ।
 अद्य यज्ञसमाप्तौ च त्वां दिदृक्षुः स्थितो ब्रह्म ॥ १३ ॥
 ततोऽब्रवीदशग्रीवो न शोभनमिदं कृतम् ।
 पूजिताः शत्रवो यस्माद्भव्यैरिन्द्रपुरोगमाः ॥ १४ ॥
 एहीदानीं कृतं विद्धि सुकृतं तन्न संशयः ।
 आगच्छ सौम्य गच्छामः स्वमेव भवनं प्रति ॥ १५ ॥
 ततो गत्वा दशग्रीवः सपुत्रः सविभीषणः ।
 स्त्रियोऽवतारयामास सर्वास्ता बाष्पगद्गदाः ॥ १६ ॥

लक्षिण्यो रत्नभूताश्च देवदानवरक्षसाम् ।
 नार्यो भूषणसंपन्ना ज्वलन्त्यः स्वेन तेजसा ॥ १७ ॥
 विभीषणस्तु ता नारीर्दृष्ट्वा शोकपरायणाः ।
 तस्य तासु मतिं ज्ञात्वा धर्मात्मा वाक्यमब्रवीत् ॥ १८ ॥
 ईदृशैस्त्वं समाचारैर्यशोऽर्थकुलनाशनैः ।
 धर्षणं प्राणिनां दत्त्वा स्वमतेन विचेष्टसे ॥ १९ ॥
 ज्ञातींस्तान्धर्षयित्वेमास्त्वयाऽऽनीता वराङ्गनाः ।
 त्वामतिक्रम्य मधुना राजन्कुम्भीनसी हता ॥ २० ॥
 रावणस्त्वब्रवीद्वाक्यं नावगच्छामि किं न्विदम् ।
 कोऽयं यस्तु त्वयाऽऽख्यातो मधुरित्येव नामतः ॥ २१ ॥
 विभीषणस्तु संक्रुद्धो भ्रातरं वाक्यमब्रवीत् ।
 श्रूयतामस्य पापस्य कर्मणः फलमागतम् ॥ २२ ॥
 मातामहस्य योऽस्माकं ज्येष्ठो भ्राता सुमालिनः ।
 माल्यवानिति विख्यातो वृद्धः प्राज्ञो निशाचरः ॥ २३ ॥
 पिता ज्येष्ठो जनन्या नो ह्यस्माकं चार्यकोऽभवत् ।
 तस्य कुम्भीनसी नाम दुहितुर्दुहिताऽभवत् ॥ २४ ॥
 मातृष्वसुरथास्माकं सा च कन्याऽनलोद्भवा ।
 भवत्यस्माकमेवैषा भ्रातॄणां धर्मतः स्वसा ॥ २५ ॥
 सा हता मधुना राजन् राक्षसेन बलीयसा ।
 यज्ञप्रवृत्ते पुत्रे तु मयि चान्तर्जलोषिते ॥ २६ ॥

कुम्भकर्णे महाराज निद्रामनुभवत्यथ ।
 निहत्य राक्षसश्रेष्ठानमात्यानिह संमतान् ॥ २७ ॥
 धषयित्वा हता सा तु सुप्ताऽप्यन्तःपुरे तव ।
 श्रुत्वापि तन्महाराज क्षान्तमेव हतो न सः ॥ २८ ॥
 यस्मादवश्यं दातव्या कन्या भर्त्रे हि भ्रातृभिः ।
 तदेतत्कर्मणो ह्यस्य फलं पापस्य दुर्मते ॥
 अस्मिन्नेवाभिसम्प्राप्तं लोके विदितमस्तु ते ॥ २९ ॥
 ततोऽब्रवीद्दशग्रीवः क्रुद्धः संरक्तलोचनः ।
 कल्प्यतां मे रथः शीघ्रं शूराः सज्जीभवन्तु नः ॥ ३० ॥
 भ्राता मे कुम्भकर्णश्च ये च मुख्या निशाचराः ।
 बाहनान्यधिरोहन्तु नानाप्रहरणोद्यताः ॥ ३१ ॥
 अद्य तं समरे हत्वा मधुं रावणनिर्भयम् ।
 सुरलोकं गमिष्यामि युद्धकाङ्क्षी सुहृदृतः ॥ ३२ ॥
 ततो विजित्य त्रिदिवं वशे स्थाप्य पुरन्दरम् ।
 निर्भयो विचरिष्यामि त्रैलोक्यैश्वर्यशोभितः ॥ ३३ ॥
 अक्षौहिणीसहस्राणि चत्वार्यग्याणि रक्षसाम् ।
 नानाप्रहरणान्याशु निर्यगुर्युद्धकाङ्क्षिणाम् ॥ ३४ ॥
 इन्द्रजित्त्वग्रतः सैन्यात्सैनिकान्परिगृह्य च ।
 जगाम रावणो मध्ये कुम्भकर्णश्च पृष्ठतः ॥ ३५ ॥

विभीषणश्च धर्मात्मा लङ्कायां धर्ममाचरत् ।
 शेषाः सर्वे महाभागा ययुर्मधुपुरं प्रति ॥ ३६ ॥
 खरैरुष्ट्रैर्हयैर्दीप्तैः शिशुमारैर्महोरगैः ।
 राक्षसाः प्रययुः सर्वे कृत्वाऽऽकाशं निरन्तरम् ॥ ३७ ॥
 दैत्याश्च शतशस्तत्र कृतवैराश्च दैवतैः ।
 रावणं प्रेक्ष्य गच्छन्तमन्वगच्छन् हि पृष्ठतः ॥ ३८ ॥
 स तु गत्वा मधुपुरं प्रविश्य च दशाननः ।
 न ददर्श मधुं तत्र भगिनीं तत्र दृष्ट्वान् ॥ ३९ ॥
 सा च प्रह्वञ्जलिर्भूत्वा शिरसा चरणौ गता ।
 तस्य राक्षसराजस्य त्रस्ता कुम्भीनसी तदा ॥ ४० ॥
 तां समुत्थापयामास न भेतव्यमिति ब्रुवन् ।
 रावणो राक्षसश्रेष्ठः किं चापि करवाणि ते ॥ ४१ ॥
 साऽब्रवीद्यदि मे राजन् प्रसन्नस्त्वं महाभुज ।
 भर्तारं न ममेहाद्य हन्तुमर्हसि मानद ॥ ४२ ॥
 न हीदृशं भयं किञ्चित्कुलस्त्रीणामिहोच्यते ।
 भयानामपि सर्वेषां वैधव्यं व्यसनं महत् ॥ ४३ ॥
 सत्यवाग्भव राजेन्द्र मामवेक्षस्व याचतीम् ।
 त्वयाऽप्युक्तं महाराज न भेतव्यमिति स्वयम् ॥ ४४ ॥
 रावणस्त्वब्रवीदृष्टुः स्वसारं तत्र संस्थिताम् ।
 क चासौ तव भर्ता वै मम शीघ्रं निवेद्यताम् ॥ ४५ ॥

सह तेन गमिष्यामि सुरलोकं जयावहे ।
तव कारुण्यसौहार्दान्निवृत्तोऽस्मि मधोर्वधात् ॥ ४६ ॥

इत्युक्ता सा समुत्थाप्य प्रसुप्तं तं निशाचरम् ।
अब्रवीत्संप्रहृष्टेव राक्षसी तु पतिं वचः ॥ ४७ ॥

एष प्राप्तो दशग्रीवो मम भ्राता महाबलः ।
सुरलोकजयाकाङ्क्षी साहाय्ये त्वां वृणोति च ॥ ४८ ॥

तदस्य त्वं सहायार्थं सबन्धुर्गच्छ राक्षस ।
स्निग्धस्य भजमानस्य युक्तमर्थाय कल्पितुम् ॥ ४९ ॥

तस्यास्तद्वचनं श्रुत्वा तथेत्याह मधुर्वचः ॥ ५० ॥

ददर्श राक्षसश्रेष्ठं यथान्यायमुपेत्य सः ।
पूजयामास धर्मेण रावणं राक्षसाधिपम् ॥ ५१ ॥

प्राप्य पूजां दशग्रीवो मधुवेश्मनि वीर्यवान् ।
तत्र चैकां निशामुष्य गमनायोपचक्रमे ॥ ५२ ॥

ततः कैलासमासाद्य शैलं वैश्रवणालयम् ।
राक्षसेन्द्रो महेन्द्राभः सेनामुपन्यवेशयत् ॥ ५३ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे पञ्चविंशः सर्गः ॥



षड्विंशः सर्गः ॥ २६ ॥

नलकूबरशापः ॥

- स तु तत्र दशग्रीवः सह सैन्येन वीर्यवान् ।
अस्तं प्राप्ते दिनकरे निवासं समरोचयत् ॥ १ ॥
- उदिते विमले चन्द्रे तुल्यपर्वतवर्चसि ।
प्रसुप्तं सुमहत्सैन्यं नानाप्रहरणायुधम् ॥ २ ॥
- रावणस्तु महावीर्यो निषण्णः शैलमूर्धनि ।
स ददर्श गुणांस्तत्र चन्द्रपादसुशोभितान् ॥ ३ ॥
- कर्णिकारवनैर्दीप्तैः कदम्बगहनैस्तथा ।
पद्मिनीभिश्च फुल्लाभिर्मन्दाकिन्या जलैरपि ॥ ४ ॥
- चम्पकाशोकपुन्नागमन्दारतरुभिस्तथा ।
चूतपाटललोध्रैश्च प्रियङ्ग्वर्जुनकेतकैः ॥ ५ ॥
- तगरैर्नारिकेलैश्च प्रियालपनसैस्तथा ।
आरग्वधैस्तमालैश्च प्रियालवकुलैरपि ॥ ६ ॥
- एतैरन्यैश्च तरुभिरुद्भासितवनान्तरे ।
किन्नरा मदनेनार्ता रक्ता मधुरकण्ठिनः ॥
समं संप्रजगुर्यत्र मनस्तुष्टिविवर्धनम् ॥ ७ ॥
- विद्याधरा मदक्षीबा मदरक्तान्तलोचनाः ।
योषिद्भिः सह संक्रान्ताश्चिक्रीडुर्जहृषुश्च वै ॥ ८ ॥

घण्टानामिव सन्नादः शुश्रुवे मधुरस्वरः ।
 अप्सरोगणसङ्घानां गायतां धनदालये ॥ ९ ॥
 पुष्पवर्षाणि मुञ्चन्तो नगाः पवनताडिताः ।
 शैलं तं वासयन्तीव मधुमाधवगन्धिनः ॥ १० ॥
 मधुपुष्परजःपृक्तं गन्धमादाय पुष्कलम् ।
 प्रवत्रौ वर्धयन्कामं रावणस्य सुखोऽनिलः ॥ ११ ॥
 गेयात्पुष्पसमृद्ध्या च शैत्याद्वायोर्गिरेर्गुणात् ।
 प्रवृत्तायां रजन्यां च चन्द्रस्योदयनेन च ॥ १२ ॥
 रावणः सुमहावीर्यः कामस्य वशमागतः ।
 विनिश्चस्य विनिश्चस्य शशिनं समवैक्षत ॥ १३ ॥
 एतस्मिन्नन्तरे तत्र दिव्याभरणभूषिता ।
 सर्वाप्सरोवरा रम्भा दिव्यपुष्पविभूषिता ॥ १४ ॥
 दिव्यचन्दनलिप्ताङ्गी मन्दारकृतमूर्धजा ।
 दिव्योत्सवकृतारम्भा पूर्णचन्द्रनिभानना ॥ १५ ॥
 चक्षुर्मनोहरं पीनं मेखलादामभूषितम् ।
 समुद्रहन्ती जघनं रतिप्राभृतमुत्तमम् ॥ १६ ॥
 कृतैर्विशेषकैराद्रैः षडर्तुकुसुमोद्भवैः ।
 बभावन्त्यतमेव श्रीकान्तियुतिमतिह्रियाम् ॥
 नीलं सतोयमेघाभं वस्त्रं समवकुण्ठिता ॥ १७ ॥

यस्या वक्तुं शशिनिभं भ्रुवौ चापनिभे शुभे ।
 ऊरू करिकराकारौ करौ पल्लवकोमलौ ॥
 सैन्यमध्येन गच्छन्ती रावणेनोपवीक्षिता ॥ १८ ॥
 तां समुत्थाय गच्छन्तीं कामबाणवशं गतः ।
 करे गृहीत्वा लज्जन्तीं स्मयमानोऽभ्यभाषत ॥ १९ ॥
 क गच्छसि वरारोहे कां सिद्धिं भजसे स्वयम् ।
 कस्याभ्युदयकालोऽयं यस्त्वां समुपभोक्ष्यते ॥ २० ॥
 त्वदाननरसस्याद्य पद्मोत्पलसुगन्धिनः ।
 सुधामृतरसस्येव कोऽद्य तृप्तिं गमिष्यति ॥ २१ ॥
 स्वर्णकुम्भनिभौ पीनौ शुभौ भीरु निरन्तरौ ।
 कस्योरःस्थलसंस्पर्शं दास्यतस्ते कुचाविमौ ॥ २२ ॥
 सुवर्णचक्रप्रतिमं स्वर्णदामचितं पृथु ।
 अध्यारोहति कस्तेऽद्य जघनं स्वर्गरूपिणम् ॥ २३ ॥
 मद्विशिष्टः पुमान्कोऽद्य शक्रो विष्णुरथाश्विनौ ।
 मामतीत्य हि यं च त्वं यासि भीरु न शोभनम् ॥ २४ ॥
 विश्रम त्वं पृथुश्रोणि शिलातलमिदं शुभम् ॥ २५ ॥
 त्रैलोक्ये यः प्रभुश्चैव मदन्यो नैव विद्यते ॥ २६ ॥
 तदेवं प्राञ्जलिः प्रह्वो याचते त्वां दशाननः ।
 भर्तुर्भर्ता विधाता च त्रैलोक्यस्य भजस्व माम् ॥ २७ ॥

एवमुक्ताऽब्रवीद्रम्भा वेषमाना कृताञ्जलिः ।
 प्रसीद नार्हसे वक्तुमीदृशं त्वं हि मे गुरुः ॥ २८ ॥
 अन्येभ्यो हि त्वया रक्षया प्राप्नुयां धर्षणं यदि ।
 तद्धर्मतः स्तुषा तेऽहं तत्त्वमेव ब्रवीमि ते ॥ २९ ॥
 अथाब्रवीद्दशग्रीवश्चरणाधोमुखीं स्थिताम् ।
 रोमहर्षमनुप्राप्तां दृष्टमात्रेण तां तदा ॥ ३० ॥
 सुतस्य यदि मे भार्या ततस्त्वं हि स्तुषा भवेः ।
 बाढमित्येव सा रम्भा प्राह रावणमुत्तरम् ॥ ३१ ॥
 धर्मतस्ते सुतस्याहं भार्या राक्षसपुङ्गव ।
 पुत्रः प्रियतरः प्राणैर्भ्रातुर्वैश्रवणस्य ते ॥
 विख्यातस्त्रिषु लोकेषु नलकूबर इत्ययम् ॥ ३२ ॥
 धर्मतो यो भवेद्विप्रः क्षत्रियो वीर्यतो भवेत् ।
 क्रोधाद्यश्च भवेदग्निः क्षान्त्या च वसुधासमः ॥ ३३ ॥
 तस्यास्मि कृतसङ्केता लोकपालसुतस्य वै ।
 तमुद्दिश्य तु मे सर्वं विभूषणमिदं कृतम् ॥ ३४ ॥
 तथा तस्य हि नान्यस्य भावो मां प्रति तिष्ठति ।
 तेन सत्येन मां राजन्मोक्तुमर्हस्यरिन्दम ॥ ३५ ॥
 स हि तिष्ठति धर्मात्मा मां प्रतीक्षन्समुत्सुकः ।
 तत्र विघ्नं सुतस्येह कर्तुं नार्हसि मुञ्च माम् ॥ ३६ ॥

सद्भिराचरितं मार्गं गच्छ राक्षसपुङ्गव ।
 माननीयो मम त्वं हि पालनीया तथाऽस्मि ते ॥ ३७ ॥
 एवमुक्तो दशग्रीवः प्रत्युवाच विनीतवत् ।
 स्तुषाऽस्मि यदवोचस्त्वमेकपत्नीष्वयं क्रमः ॥ ३८ ॥
 देवलोकस्थितिरियं सुराणां शाश्वती मता ।
 पतिरप्सरसां नास्ति न चैकस्त्रीपरिग्रहः ॥ ३९ ॥
 एवमुक्त्वा स तां रक्षो निवेश्य च शिलातले ।
 कामभोगाभिसंसक्तो मैथुनायोपचक्रमे ॥ ४० ॥
 सा विमुक्ता ततो रम्भा भ्रष्टमाल्यविभूषणा ।
 गजेन्द्राक्रीडमथिता नदीवाकुलतां गता ॥ ४१ ॥
 लुलिताकुलकेशान्ता विधूतकरपल्लवा ।
 पवनेनावधूतेव लता कुसुमशालिनी ॥ ४२ ॥
 सा वेपमाना लज्जन्ती भीता करकृताञ्जलिः ।
 नलकूबरमासाद्य पादयोर्निपपात ह ॥ ४३ ॥
 तदवस्थां च तां दृष्ट्वा महात्मा नलकूबरः ।
 अब्रवीत्किमिदं भद्रे पादयोः पतिताऽसि मे ॥ ४४ ॥
 सा वै निश्वसमाना तु वेपमाना कृताञ्जलिः ।
 तस्मै सर्वं यथातत्त्वमाख्यातुमुपचक्रमे ॥ ४५ ॥
 एष देव दशग्रीवः प्राप्तो गन्तुं त्रिविष्टपम् ।
 तेन सैन्यसहायेन निशेयं परिणाभिता ॥ ४६ ॥

आयान्ती तेन दृष्टाऽस्मि त्वत्सकाशमरिन्दम ।
 गृहीत्वा तेन पृष्टाऽस्मि कस्य त्वमिति रक्षसा ॥ ४७ ॥
 मया तु सर्वं यत्सत्यं तस्मै सर्वं निवेदितम् ।
 काममोहाभिभूतात्मा नाश्रौषीत्तद्वचो मम ॥ ४८ ॥
 याच्यमानो मया देव स्तुषा तेऽहमिति प्रभो ।
 तत्सर्वं पृष्ठतः कृत्वा बलात्तेनाऽस्मि धर्षिता ॥ ४९ ॥
 एवं त्वमपराधं मे क्षन्तुमर्हसि सुव्रत ।
 न हि तुल्यबलं सौम्य स्त्रियाश्च पुरुषस्य च ॥ ५० ॥
 एतच्छ्रुत्वा तु संक्रुद्धस्तदा वैश्रवणात्मजः ।
 धर्षणां तां परां श्रुत्वा ध्यानं संप्रविवेश ह ॥ ५१ ॥
 तस्य तत्कर्म विज्ञाय तदा वैश्रवणात्मजः ।
 मुहूर्तात्क्रोधताम्राक्षस्तोयं जग्राह पाणिना ॥ ५२ ॥
 गृहीत्वा सलिलं सर्वमुपस्पृश्य यथाविधि ।
 उत्ससर्ज तदा शापं राक्षसेन्द्राय दारुणम् ॥ ५३ ॥
 अकामा तेन यस्मात्त्वं बलान्द्रे प्रधर्षिता ।
 तस्मात्स युवतीमन्यां नाकामामुपयास्यति ॥ ५४ ॥
 यदा ह्यकामां कामार्तो धर्षयिष्यति योषितम् ।
 मूर्धा तु सप्तधा तस्य शकलीभविता तदा ॥ ५५ ॥
 तस्मिन्नुदाहृते शापे ज्वलिताग्निसमप्रभे ।
 देवदुन्दुभयो नेदुः पुष्पवृष्टिश्च खाच्युता ॥
 पितामहमुखाश्चैव सर्वे देवाः प्रहर्षिताः ॥ ५६ ॥

ज्ञात्वा लोकगतिं सर्वां तस्य मृत्युं च राक्षसः ।
 ऋषयः पितरश्चैव प्रीतिमापुरनुत्तमाम् ॥ ५७ ॥
 श्रुत्वा तु स दशग्रीवस्तं शापं रोमहर्षणम् ।
 नारीषु मैथुने भावं नाकामास्त्रभ्यरोचयत् ॥ ५८ ॥
 तेन नीताः स्त्रियः प्रीतिमापुः सर्वाः पतिव्रताः ।
 नलकूबरनिर्मुक्तं शापं श्रुत्वा मनःप्रियम् ॥ ५९ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे षड्विंशः सर्गः ॥

आदितः श्लोकाः 21789

उत्तरकाण्डे आदितः श्लोकाः 1065



सप्तविंशः सर्गः ॥ २७ ॥

सुमालिखधः ॥

कैलासं लङ्घयित्वाऽथ दशग्रीवः स रावणः ।
 आससाद महातेजा इन्द्रलोकं निशाचरः ॥ १ ॥
 तस्य राक्षससैन्यस्य समन्तादुपयास्ततः ।
 देवलोकं ययौ शब्दो भिद्यमानार्णवोष्मः ॥ २ ॥
 श्रुत्वा तु रावणं प्राप्तमिन्द्रश्चलित आसनात् ।
 अब्रवीत्तत्र तान्देवान्सर्वानेव समागतान् ॥ ३ ॥
 आदित्यान्सवसून् रुद्रान्विश्वान्साध्यान्मरुद्गणान् ।
 सज्जीभवत् युद्धार्थं रावणस्य दुरात्मनः ॥ ४ ॥

एवमुक्तास्तु शक्रेण देवाः शक्रसमा युधि ।
 संनह्य सुमहासत्त्वा युद्धश्रद्धासमन्विताः ॥ ५ ॥
 स तु दीनः परित्रस्तो महेन्द्रो रावणं प्रति ।
 विष्णोः समीपमागम्य वाक्यमेतदुवाच ह ॥ ६ ॥
 विष्णो कथं करिष्यामि महावीर्यपराक्रमः ।
 असौ हि बलवान् रक्षो युद्धार्थमभिवर्तते ॥ ७ ॥
 वरप्रदानाद्वलवान्न खल्वन्येन हेतुना ।
 तत्तु सत्यवचः कार्यं यदुक्तं पद्मयोनिना ॥ ८ ॥
 तद्यथा नमुचिर्वृत्रो बलिर्नरकशम्बरौ ।
 त्वद्वलं समवष्टभ्य मया दग्धास्तथा कुरु ॥ ९ ॥
 न ह्यन्यो देव देवानामापत्सु सुमहाबलः ।
 गतिः परायणं नास्ति त्वामृते पुरुषोत्तम ॥ १० ॥
 त्वं हि नारायणः श्रीमान्पद्मनाभः सनातनः ।
 त्वयेमे स्थापिता लोकाः शक्रश्चाहं सुरेश्वरः ॥ ११ ॥
 तदाचक्ष्व यथातत्त्वं देवदेव मम स्वयम् ।
 अपि चक्रसहायस्त्वं योत्स्यसे रावणं प्रभो ॥ १२ ॥
 एवमुक्तः स शक्रेण देवो नारायणः प्रभुः ।
 अब्रवीन्न परित्रासः कार्यस्ते श्रूयतां च मे ॥ १३ ॥
 न तावदेष दुष्टात्मा शक्यो दैवतदानवैः ।
 हन्तुं युधि समासाद्य वरदानेन दुर्जयः ॥ १४ ॥

सर्वथा तु महत्कर्म करिष्यति बलोत्कटः ।
 राक्षसः पुत्रसहितो दृष्टमेतन्निसर्गतः ॥ १५ ॥
 यत्तु मां त्वमभाषिष्ठा युध्यस्वेति सुरेश्वर ।
 नाहं तं प्रतियोत्स्यामि रावणं राक्षसं युधि ॥ १६ ॥
 नाहत्वा समरे शत्रुं विष्णुः प्रतिनिवर्तते ।
 दुर्लभश्चैव कामोऽद्य वरगुप्ताद्धि रावणात् ॥ १७ ॥
 प्रतिजाने च देवेन्द्र त्वत्समीपे शतक्रतो ।
 भविताऽस्मि यथाऽस्याहं रक्षसो मृत्युकारणम् ॥ १८ ॥
 अहमेव निहन्ताऽस्मि रावणं सपुरःसरम् ।
 देवता नन्दयिष्यामि ज्ञात्वा कालमुपागतम् ॥ १९ ॥
 एतस्मिन्नन्तरे नादः शुश्रुवे रजनीक्षये ।
 तस्य रावणसैन्यस्य प्रयुद्धस्य समन्ततः ॥ २० ॥
 ते प्रयुद्धा महावीर्या ह्यन्योन्यमभिवीक्ष्य वै ।
 संग्राममेवाभिमुख्वा ह्यभ्यवर्तन्त हृष्टवत् ॥ २१ ॥
 ततो दैवतलैन्यानां संक्षोभः समजायत ।
 तदक्षयं महासैन्यं दृष्ट्वा समरमूर्धनि ॥ २२ ॥
 ततो युद्धं समभवद्देवदानवरक्षसाम् ।
 घोरं तुमुलनिर्द्वादं नानाप्रहरणोद्यतम् ॥ २३ ॥
 एतस्मिन्नन्तरे शूरा राक्षसा घोरदर्शनाः ।
 युद्धार्थं समवर्तन्त सचिवा रावणाज्ञया ॥ २४ ॥

मारीचश्च प्रहस्तश्च महापार्श्वमहोदरौ ।
 अकम्पनो निकुम्भश्च शुक्रः सारण एव च ॥ २५ ॥
 संह्लादो धूमकेतुश्च महादंष्ट्रो महामुखः ।
 जम्बुमाली महाह्लादो विरूपाक्षश्च राक्षसः ॥ २६ ॥
 सुप्तघ्नो यज्ञकोपश्च दुर्मुखो दूषणः खरः ।
 त्रिशिराः करवीराक्षः सूर्यशत्रुश्च राक्षसः ॥ २७ ॥
 महाकायोऽतिकायश्च देवान्तकनरान्तकौ ।
 एतैः सर्वैः परिवृतो महावीर्यो महाबलः ॥ २८ ॥
 रावणस्यार्यकः सैन्यं सुमाली प्रविवेश ह ।
 स दैवतगणान्सर्वान्नानाप्रहरणैः शितैः ॥ २९ ॥
 व्यध्वंसयत्सुसंकुद्धो वायुर्जलचरानिव ॥ ३० ॥
 सुमालिभयसन्त्रस्ताः सुरास्ते सर्वतो दिशि ।
 प्रदुद्रुर्वध्यमानाः सिंहत्रस्ता मृगा इव ॥ ३१ ॥
 एतस्मिन्नन्तरे शूरो वसूनामष्टमो वसुः ।
 सावित्र इति विख्यातः प्रविवेश रणाजिरम् ॥ ३२ ॥
 सैन्यैः परिवृतो हृष्टो नानाप्रहरणोद्यतैः ।
 त्रासयञ्छत्रुसैन्यानि सिंहः क्षुद्रमृगानिव ॥ ३३ ॥
 तथाऽऽदित्यौ महावीर्यौ त्वष्टा पूषा च दंशितौ ।
 निर्भयौ सह सैन्येन तदा प्राविशतां रणे ॥ ३४ ॥

ततो युद्धं समभवत्सुराणां सह राक्षसैः ।
क्रुद्धानां रक्षसां कीर्तिं समरेष्वनिवर्तिनाम् ॥ ३५ ॥

ततस्ते राक्षसाः सर्वे विबुधान्समरे स्थितान् ।
नानाप्रहरणैर्घोरैर्जघ्नुः शतसहस्रशः ॥ ३६ ॥

देवाश्च राक्षसान्वोराण्महाबलपराक्रमान् ।
समरे विमलैः शस्त्रैरुपनिन्युर्यमक्षयम् ॥ ३७ ॥

एतस्मिन्नन्तरे राम सुमाली नाम राक्षसः ।
नानाप्रहरणैः क्रुद्धस्तत्सैन्यं सोऽभ्यवर्तत ॥ ३८ ॥

स दैवतबलं सर्वं नानाप्रहरणैः शितैः ।
व्यध्वंसयत संक्रुद्धो वायुर्जलधरं यथा ॥ ३९ ॥

ते महाबाणवर्षैश्च शूलप्रासैः सुदारुणैः ।
हन्यमानाः सुराः सर्वे न व्यतिष्ठन्त संहताः ॥ ४० ॥

ततो विद्राव्यमाणेषु दैवतेषु सुमालिना ।
वसूनामष्टमः क्रुद्धः सावित्रो वै व्यवस्थितः ॥ ४१ ॥

संवृतः स्वैरथानीकैः प्रहरन्तं निशाचरम् ।
विक्रमेण महातेजा वारयामास संयुगे ॥ ४२ ॥

ततस्तयोर्महायुद्धमभवद्रोमहर्षणम् ।
सुमालिनो वसोश्चैव समरेष्वनिवर्तिनोः ॥ ४३ ॥

ततस्तस्य महाबाणैर्वसुना सुमहात्मना ।
निहतः पन्नगरथः क्षणेन विनिपातितः ॥ ४४ ॥

हत्वा तु संयुगे तस्य रथं बाणशतैश्चितम् ।
गदां तस्य वधार्थाय वसुर्जग्राह पाणिना ॥ ४५ ॥

ततः प्रगृह्य दीप्ताग्रां कालदण्डोपमां गदाम् ।
तां मूर्ध्नि पातयामास सावित्रो वै सुमालिनः ॥ ४६ ॥

सा तस्योपरि चोल्काभा पतन्तीव बभौ गदा ।
इन्द्रप्रयुक्ता गर्जन्ती गिराविव महाशनिः ॥ ४७ ॥

तस्य नैवास्थि न शिरो न मांसं ददृशे तदा ।
गदया भस्मतां नीतं निहतस्य रणाजिरे ॥ ४८ ॥

तं दृष्ट्वा निहतं सङ्क्षये राक्षसास्ते समन्ततः ।
व्यद्रवन्सहिताः सर्वे क्रोशमानाः परस्परम् ॥ ५९ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे सप्तविंशः सर्गः ॥

आदेतः श्लोकाः 21838

उत्तरकाण्डे आदितः श्लोकाः 1114



अष्टाविंशः सर्गः ॥ २८ ॥

जयन्तापवाहनं इन्द्ररावणयुद्धं च ॥

सुमालिनं हतं दृष्ट्वा वसुना भस्मसात्कृतम् ।
स्वसैन्यं विद्रुतं चापि लक्षयित्वाऽर्दितं सुरैः ॥ १ ॥

ततः स बलवान्क्रुद्धो रावणस्य सुतस्तदा ।
निवर्त्य राक्षसान्सर्वान्मेघनादो व्यवस्थितः ॥ २ ॥

सुरथेनाग्निवर्णेन कामगेन महारथः ।
 अभिदुद्राव सेनां तां बनान्यग्निरिव ज्वलन् ॥ ३ ॥
 ततः प्रविशतस्तस्य विविधायुधधारिणः ।
 विदुद्रुर्दिशः सर्वा दर्शनादेव देवताः ॥ ४ ॥
 न बभूव तदा कश्चिद्युत्सोरस्य संमुखे ।
 सर्वानाविध्य वित्रस्तान्दृष्ट्वा शक्रोऽभ्यभाषत ॥ ५ ॥
 न भेतव्यं न गन्तव्यं निर्वर्तध्वं रणे सुराः ।
 एष गच्छति पुत्रो मे युद्धार्थमपराजितः ॥ ६ ॥
 ततः शक्रसुतो देवो जयन्त इति विश्रुतः ।
 रथेनाद्भुतकल्पेन संग्रामे सोऽभ्यवर्तत ॥ ७ ॥
 ततस्ते त्रिदशाः सर्वे परिवार्य शचीसुतम् ।
 रावणस्य सुतं युद्धे समासाद्य प्रजग्निरे ॥ ८ ॥
 तेषां युद्धं समभवत्सदृशं देवरक्षसाम् ।
 महेन्द्रस्य च पुत्रस्य राक्षसेन्द्रसुतस्य च ॥ ९ ॥
 ततो मातलिपुत्रे तु गोमुखे राक्षसात्मजः ।
 सारथौ पातयामास शरान्कनकभूषणान् ॥ १० ॥
 शचीसुतश्चापि तथा जयन्तस्तस्य सारथिम् ।
 तं चापि रावणिः क्रुद्धः समन्तात्प्रत्यविध्यत ॥ ११ ॥
 स हि क्रोधसमाविष्टो बली विस्फारितेक्षणः ।
 रावणिः शक्रतनयं शरवर्षैरवाकिरत् ॥ १२ ॥

ततः प्रगृह्य शस्त्राणि सारवन्ति महान्ति च ।
 सुरसैन्येषु संक्रुद्धः पातयामास रावणिः ॥ १३ ॥
 शतघ्नीमुसलप्रासगदाखड्गपरश्वधान् ।
 महान्ति गिरिशृङ्गाणि पातयामास रावणिः ॥ १४ ॥
 ततः प्रव्यथिता लोकाः सञ्जज्ञे च तमो महत् ।
 तस्य रावणपुत्रस्य शत्रुसैन्यानि निघ्नतः ॥ १५ ॥
 ततस्तदैवतबलं समन्तात्तं शचीसुतम् ।
 बहुप्रकारमस्वस्थमभवच्छरपीडितम् ॥ १६ ॥
 नाभ्यजानन्त चान्योन्यं रक्षो वा देवताऽथ वा ।
 तत्र तत्र विपर्यस्तं समन्तात्परिधावति ॥ १७ ॥
 एतस्मिन्नन्तरे वीरः पुलोमा नाम वीर्यवान् ।
 दैत्येन्द्रस्तेन संगृह्य शचीपुत्रोऽपवाहितः ॥ १८ ॥
 संगृह्य तं तु दौहित्रं प्रविष्टः सागरं तदा ।
 मातामहार्यकस्तस्य पौलोमी येन सा शची ॥ १९ ॥
 ज्ञात्वा प्रणाशं तु तदा जयन्तस्त्राथ देवताः ।
 अप्रहृष्टास्ततः सर्वा व्यथिताः संप्रदुद्रुवुः ॥ २० ॥
 रावणिस्त्वथ संक्रुद्धो बलैः परिवृतः स्वकैः ।
 अभ्यधावत देवांस्तान्मुमोच च महास्वनम् ॥ २१ ॥
 दृष्ट्वा प्रणाशं पुत्रस्य रावणेश्चापि विक्रमम् ।
 मातर्लिं चाह देवेशो रथः समुपनीयताम् ॥ २२ ॥

स तु दिव्यो महाभीमः सज्ज एव महारथः ।
 उपस्थितो मातलिना बाह्यमानो महाजवः ॥ २३ ॥
 ततो मेघा रथे तस्मिंस्तडिद्वन्तो महाबलाः ।
 अग्रतो वायुचपला नेदुः परमनिस्वनाः ॥ २४ ॥
 नानावाद्यान्यवाद्यन्त गन्धर्वाश्च समाहिताः ।
 ननृतुश्चाप्सरःसङ्घा नियाति त्रिदशेश्वरे ॥ २५ ॥
 रुद्रैर्वसुभिरादित्यैः साध्यैश्च समरुद्रणैः ।
 वृतो नानाप्रहरणैर्निर्ययौ त्रिदशाधिपः ॥ २६ ॥
 निर्गच्छतस्तु शक्रस्य परुषं पवनो बभौ ।
 भास्करो निष्पन्नश्चासीन्महोल्काश्च प्रपेदिरे ॥ २७ ॥
 एतस्मिन्नन्तरे वीरो दशग्रीवः प्रतापवान् ।
 आरुरोह रथं दिव्यं निर्मितं विश्वकर्मणा ॥ २८ ॥
 पन्नगैस्तु महाभोगैर्वेष्टितं रोमहर्षणैः ।
 तेषां निश्वासवातेन प्रदीप्तमिव संयुगे ॥ २९ ॥
 दैत्यैर्निशाचरैश्चैव स रथः परिवारितः ।
 समराभिमुखो दैत्यो महेन्द्रं सोऽभ्यवर्तत ॥ ३० ॥
 पुत्रं तं वारयित्वा तु स्वयमेव व्यवस्थितः ।
 सोऽपि युद्धाद्विनिष्क्रम्य रावणिः समुपाविशत् ॥ ३१ ॥
 ततो युद्धं प्रवृत्तं तु सुराणां राक्षसैः सह ।
 शस्त्राणि वर्षतां घोरं मेघानामिव संयुगे ॥ ३२ ॥

कुम्भकर्णस्तु दुष्टात्मा नानाप्रहरणोद्यतः ।
नाज्ञायत तदा युद्धे सह केनाप्ययुध्यत ॥ ३३ ॥

दन्तैर्भुजाभ्यां पद्भ्यां च शक्तितोमरसायकैः ।
येन केनैव संरब्धस्ताडयामास वै सुरान् ॥ ३४ ॥

ततो रुद्रैर्महाघोरैः सङ्गम्याथ निशाचरः ।
प्रयुद्धस्तैश्च संग्रामे क्षतः शस्त्रैर्निरन्तरम् ॥ ३५ ॥

बभौ शस्त्राचिततनुः कुम्भकर्णः क्षरन्नसृक् ।
विद्युत्स्तनितनिर्घोषो धारावानिव तोयदः ॥ ३६ ॥

ततस्तद्राक्षसं सैन्यं त्रिदशैः समरुद्रणैः ।
रणे विद्रावितं सर्वं नानाप्रहरणैः शितैः ॥ ३७ ॥

केचिद्विनिहताः कृत्ताश्चेष्टन्ति स्म महीतले ।
वाहनेष्ववसक्ताश्च स्थिता एवापरे रणे ॥ ३८ ॥

रथान्नागान्वरानुष्टान्पन्नगांस्तुरगान्रणे ।
शिंशुमारान्वराहांश्च पिशाचवदनांस्तथा ॥ ३९ ॥

तान्समालिङ्ग्य बाहुभ्यां विष्टब्धाः केचिदुच्छ्रिताः ।
देवैस्तु शस्त्रसंभिन्ना मन्त्रिरे च निशाचराः ॥ ४० ॥

चित्रकर्म इवाभाति स तेषां रणसंप्लवः ।
निहतानां प्रमत्तानां राक्षसानां महीतले ॥ ४१ ॥

शोणितोदकनिष्पन्दकङ्कगृध्रसमाकुला ।
प्रवृत्ता संयुगमुखे शस्त्रग्राहवती नदी ॥ ४२ ॥

एतस्मिन्नन्तरे क्रुद्धो दशग्रीवः प्रतापवान् ।
निरीक्ष्य तद्वलं कृत्स्नं दैवतैर्विनिपातितम् ॥ ४३ ॥

स तं प्रतिविगाह्याशु प्रवृद्धं सैन्यसागरम् ।
त्रिदशान्समरे निघ्नञ्छक्रमेवाभ्यवर्तत ॥ ४४ ॥

आगाच्छक्रो महच्चापं विस्फार्य सुमहास्वनम् ।
यस्य विस्फारघोषेण स्वनन्ति स्म दिशो दश ॥ ४५ ॥

तद्विकृष्य महच्चापमिन्द्रो रावणमूर्धनि ।
निपातयामास शरान्पावकादित्यवर्चसः ॥ ४६ ॥

तथैव च महाबाहुर्दशग्रीवो व्यवस्थितः ।
शक्रं कर्मुकविभ्रष्टैः शरवर्षैरवाकिरत् ॥ ४७ ॥

प्रयुध्यतोरथ तयोर्बाणवर्षैः समन्ततः
न ज्ञायते तदा किञ्चित्सर्वं हि तमसा वृतम् ॥ ४८ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे अष्टाविंशः सर्गः ॥



एकोनविंशः सर्गः ॥ २९ ॥

इन्द्रग्रहणम् ॥

ततस्तमसि सञ्जाते सर्वे ते देवराक्षसाः ।
अयुध्यन्त बलोन्मत्ताः सूदयन्तः परस्परम् ॥ १ ॥
ततस्तु देवसैन्येन राक्षसानां बृहद्वलम् ।
दशांशं स्थापितं युद्धे शेषं नीतं यमक्षयम् ॥ २ ॥
तस्मिंस्तु तामसे युद्धे सर्वे ते देवराक्षसाः ।
अन्योन्यं नाभ्यजानन्त युध्यमानाः परस्परम् ॥ ३ ॥
इन्द्रश्च रावणश्चैव रावणिश्च महाबलः ।
तस्मिंस्तमोजालवृते मोहमीयुर्न ते त्रयः ॥ ४ ॥
स तु दृष्ट्वा बलं सर्वं निहतं रावणः क्षणात् ।
क्रोधमभ्यागमत्तीव्रं महानादं च मुक्तवान् ॥ ५ ॥
क्रोधात्सूतं च दुर्धर्षः स्यन्दनस्थमुवाच ह ।
परसैन्यस्य मध्येन यावदन्तो नयस्व माम् ॥ ६ ॥
अद्यैतांस्त्रिदशान्सर्वान्विक्रमैः समरे स्वयम् ।
नानाशस्त्रैर्महाघोरैर्नयामि यमसादनम् ॥ ७ ॥
अहमिन्द्रं वधिष्यामि धनदं वरुणं यमम् ।
त्रिदशान्विनिहत्याथ स्वयं स्थास्याम्यथोपरि ॥
विषादो न च कर्तव्यः शीघ्रं वाहय मे रथम् ॥ ८ ॥
द्विः खलु त्वां ब्रवीम्यद्य यावदन्तो नयस्व माम् ॥ ९ ॥

अयं स नन्दनोद्देशो यत्र वर्तमाने वयम् ।
 नय मामद्य तत्र त्वमुदयो यत्र पर्वतः ॥ १० ॥
 तस्य तद्वचनं श्रुत्वा तुरङ्गान्तं मनोजवान् ।
 आदिदेशाथ शत्रूणां मध्येनैव च सारथिः ॥ ११ ॥
 तस्य तं निश्चयं ज्ञात्वा शक्रो देवेश्वरस्तदा ।
 रथस्थः समरस्थांस्तान्देवान्वाक्यमथाब्रवीत् ॥ १२ ॥
 सुराः शृणुत मद्वाक्यं यत्तावन्मम रोचते ।
 जीवन्नेव दशग्रीवः साधु रक्षो निगृह्यताम् ॥ १३ ॥
 एष ह्यतिबलः सैन्ये रथेन पवनौजसा ।
 गमिष्यति प्रवृद्धोर्मिः समुद्र इव पर्वणि ॥ १४ ॥
 न ह्येष हन्तुं शक्योऽद्य वरदानात्सुनिर्भयः ।
 तद्ग्रीष्णामहे रक्षो यत्ता भवत संयुगे ॥ १५ ॥
 यथा बलौ निरुद्धे च त्रैलोक्यं भुज्यते मया ।
 एवमेतस्य पापस्य निरोधो मम रोचते ॥ १६ ॥
 ततोऽन्यं देशमास्थाय शक्रः सन्त्यज्य रावणम् ।
 अयुध्यत महाराज राक्षसांस्त्रासयन्त्रणे ॥ १७ ॥
 उत्तरेण दशग्रीवः प्रविवेशानिर्वर्तकः ।
 दक्षिणेन तु पार्श्वेन प्रविवेश शतक्रतुः ॥ १८ ॥
 ततः स योजनशतं प्रविष्टो राक्षसाधिपः ।
 देवतानां बलं सर्वं शरवर्षैरवाकिरत् ॥ १९ ॥

ततः शक्रो निरीक्ष्याथ प्रनष्टं तु स्वकं बलम् ।
 न्यवर्तयदसंभ्रान्तः समावृत्य दशाननम् ॥ २० ॥
 एतस्मिन्नन्तरे नादो मुक्तो दानवराक्षसैः ।
 हा हताः स्म इति ग्रस्तं दृष्ट्वा शक्रेण रावणम् ॥ २१ ॥
 ततो रथं समास्थाय रावणिः क्रोधमूर्च्छितः ।
 तत्सैन्यमतिसंकुद्धः प्रविवेश सुदारुणम् ॥ २२ ॥
 तां प्रविश्य महामायां प्राप्तं गोपतिना पुरा ।
 प्रविवेश सुसंरब्धस्तत्सैन्यं समभिद्रवत् ॥ २३ ॥
 स सर्वा देवतास्त्यक्त्वा शक्रमेवाभ्यधावत ।
 महेन्द्रश्च महातेजा नापश्यच्च सुतं रिपोः ॥ २४ ॥
 स मातर्लि समायान्तं ताडयित्वा शरोत्तमैः ।
 महेन्द्रं बाणवर्षेण भूय एवाभ्यवाकिरत् ॥ २५ ॥
 ततस्त्यक्त्वा रथं शक्रो विससर्ज च सारथिम् ।
 ऐरावतं समारुह्य मृगयामास रावणिम् ॥ २६ ॥
 स तत्र मायाबलवानदृश्योऽथान्तरिक्षगः ।
 इन्द्रं मायापरिक्षिप्तं कृत्वा स प्राद्रवच्छरैः ॥ २७ ॥
 स तं यदा परिश्रान्तमिदं जज्ञेऽथ रावणिः ।
 तदैनं मायया बध्वा स्वसैन्यमभितोऽनयत् ॥ २८ ॥
 तं तु दृष्ट्वा बलात्तेन नीयमानं महारणात् ।
 महेन्द्रममराः सर्वे किं नु स्यादित्यचिन्तयन् ॥ २९ ॥

दृश्यते न स मायावी शक्रजित्समितिजयः ।
विद्यावानपि येनेन्द्रो मायया नीयते बलात् ॥ ३० ॥

एतस्मिन्नन्तरे क्रुद्धाः सर्वे सुरगणास्तदा ।
रावणं विमुखीकृत्य शरवर्षैरवाकिरन् ॥ ३१ ॥

रावणस्तु समासाद्य आदित्यांश्च वसूस्तथा ।
न शशाक स सङ्ग्रामे योद्धुं शत्रुभिरर्दितः ॥ ३२ ॥

स तं दृष्ट्वा परिम्लानं प्रहारैर्जर्जरीकृतम् ।
रावणिः पितरं युद्धेऽदर्शनस्थोऽब्रवीदिदम् ॥ ३३ ॥

आगच्छ तात गच्छामो रणकर्म निर्वर्तताम् ।
जितं नो विदितं तेऽस्तु स्वस्थो भव गतज्वरः ॥ ३४ ॥

अयं हि सुरसैन्यस्य त्रैलोक्यस्य च यः प्रभुः ।
स गृहीतो दैवबलाद्भग्नदर्पाः सुराः कृताः ॥ ३५ ॥

यथेष्टं भुङ्क्ष्व लोकांस्त्रीन्निगृह्यारातिमोजसा ।
वृथा किं ते श्रमेणेह युद्धमद्य तु निष्फलम् ॥ ३६ ॥

ततस्ते दैवतगणा निवृत्ता रणकर्मणः ।
तच्छ्रुत्वा रावणेर्वाक्यं स्वस्थचेता बभूव ह ॥ ३७ ॥

अथ रणविगतज्वरः प्रभुर्विजयमवाप्य निशाचराधिपः ।
स्वभवनमभितो जगाम हृष्टः स्वसुतमवाप्य च वाक्यमब्रवीत् ॥
अतिबलसदृशैः पराक्रमैस्तैर्मम कुलमानविवर्धनं कृतम् ।
यदमरसमविक्रम त्वया वै त्रिदशपतिस्रिदशाश्च निर्जिताः ॥

नय रथमधिरोप्य वासवं नगरमितो ब्रज सेनया वृतस्त्वम् ।
अहमपि तव गच्छतो द्रुतं सह सचिवैरनुयामि पृष्ठतः ॥
अथ स बलवृतः सवाहनस्त्रिदशपतिं परिगृह्य रावणिः ।
स्वभवनमभिगम्य राक्षसो मुदितमना विससर्ज राक्षसान् ।

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोनत्रिंशः सर्गः ॥

आदितः श्लोकाः 21927

उत्तरकाण्डे आदितः श्लोकाः 1203



त्रिंशः सर्गः ॥ ३० ॥

मेघनादस्य इन्द्रजिज्ञामप्राप्तिः ॥

जिते महेन्द्रेऽतिबले रावणस्य सुतेन वै ।
प्रजापतिं सुराः सर्वे गताः परमदुःखिताः ॥ १ ॥
भगवन्पुरुहूतोऽयं निगृहीतोऽभवद्वरात् ।
राक्षसेन्द्रं सुरैः सर्वैरवध्यं कृतवानसि ॥ २ ॥
महेश्वरेण पुत्रस्य वरा दत्ता दुरात्मनः ।
किं करोतु सुरेन्द्रस्तं मायया बलवत्तरम् ॥ ३ ॥
सुराश्च सर्वे लोकेश न जयन्ति भवद्वरात् ।
तस्मान्त्वमेव देवेन्द्रं मोचयस्व महाद्युते
अद्यप्रभृति लोकेश स्वविक्रमबलोदितः ॥ ४ ॥
इति विज्ञाप्य भावज्ञाः प्रणिपत्य प्रसाद्य च ।
प्रजापतिं पुरस्कृत्य ययुर्लङ्कां सुरास्तदा ॥ ५ ॥

तत्र रावणमासाद्य पुत्रभ्रातृभिरावृतम् ।
अब्रवीद्गगने तिष्ठन्सामपूर्वं प्रजापतिः ॥ ६ ॥

वत्स रावण तुष्टोऽस्मि पुत्रस्य तव संयुगे ।
अहोऽस्य विक्रमौदार्यं तव तुल्योऽधिकोऽपि वा ॥ ७ ॥

जितं हि भवता सर्वं त्रैलोक्यं स्वेन तेजसा ।
कृता प्रतिज्ञा सफला प्रीतोऽस्मि स्वसुतेन वै ॥ ८ ॥

अयं च पुत्रोऽतिबलस्तव रावण वीर्यवान् ।
जगतीन्द्रजितित्येव परिख्यातो भविष्यति ॥ ९ ॥

बलवान्दुर्जयश्चैव भविष्यत्येव राक्षसः ।
यं समाश्रित्य ते राजन्स्थापितास्त्रिदशा वशे ॥ १० ॥

तन्मुच्यतां महाबाहो महेन्द्रः पाकशासनः ।
किं चास्य मोक्षणार्थाय प्रयच्छन्तु दिवौकसः ॥ ११ ॥

अथाब्रवीन्महातेजा इन्द्रजित्समितिञ्जयः ।
अमरत्वमहं देव वृणे यद्येष मुच्यते ॥ १२ ॥

ततोऽब्रवीन्महातेजा मेघनादं प्रजापतिः ।
नास्ति सर्वामरत्वं हि कस्यचित्प्राणिनो भुवि ॥
चतुष्पदः पक्षिणश्च भूतानां वा महौजसाम् ॥ १३ ॥

मरणान्तानि सर्वाणि स्थावराणि चराणि च ।
अपि शुष्कस्य वृक्षस्य पर्णस्य पतनं भवेत् ॥ १४ ॥

श्रुत्वा पितामहेनोक्तमिन्द्रजित्प्रभुणाऽव्ययम् ।
 अथाब्रवीत्स तत्रस्थं मेघनादो महाबलः ॥
 श्रूयतां वा भवेत्सिद्धिः शतक्रतुविमोक्षणे ॥ १५ ॥
 ममेष्टं नित्यशो हव्यैर्मन्त्रैः संपूज्य पावकम् ।
 सङ्ग्राममवतर्तुं च शत्रुनिर्जयकाङ्क्षिणः ॥ १६ ॥
 अश्वयुक्तो रथो मह्यमुत्तिष्ठेत्तु विभावसोः ।
 तत्स्थस्यामरता स्यान्मे एष मे निश्चयो वरः ॥ १७ ॥
 तस्मिन्यद्यसमाप्ते च जप्यहोमे विभावसौ ।
 युध्येयं देव संग्रामे तदा मे स्याद्विनाशनम् ॥ १८ ॥
 सर्वो हि तपसा देव वृणोत्यमरतां पुमान् ।
 विक्रमेण मया त्वेतदमरत्वं प्रवर्तितम् ॥ १९ ॥
 एवमस्त्विति तं चाह वाक्यं देवः पितामहः ।
 मुक्तश्चेन्द्रजिता शक्रो गताश्च त्रिदिवं सुराः ॥ २० ॥
 एतस्मिन्नन्तरे राम दीनो भ्रष्टामरबुतिः ।
 इन्द्रश्चिन्तापरीतात्मा ध्यानतत्परतां गतः ॥ २१ ॥
 तं तु द्रष्ट्वा तथाभूतं प्राह देवः प्रजापतिः ।
 शतक्रतो किमु पुरा करोति स्म सुदुष्कृतम् ॥ २२ ॥
 अमरेन्द्र मया बह्वयः प्रजाः सृष्टास्तदा प्रभो ।
 एकवर्णाः समाभाषा एकरूपाश्च सर्वशः ॥ २३ ॥

तासां नास्ति विशेषो हि दर्शने लक्षणेऽपि वा ।
 ततोऽहमेकाग्रमनास्ताः प्रजाः पर्यचिन्तयम् ॥ २४ ॥
 सोऽहं तासां विशेषार्थं स्त्रियमेकां विनिर्ममे ।
 यद्यत्प्रजानां प्रत्यङ्गं विशिष्टं तत्तदुद्धृतम् ॥ २५ ॥
 ततो मया रूपगुणैरहल्या स्त्री विनिर्मिता ।
 हलं नामेह वैरूप्यं हल्यं तत्प्रभवं भवेत् ॥ २६ ॥
 यस्मान्न विद्यते हल्यं तेनाहल्येति विश्रुता ।
 अहल्येति मया शक्र तस्या नाम प्रकीर्तितम् ॥ २७ ॥
 निर्मितायां च देवेन्द्र तस्यां नार्यां सुरर्षभ ।
 भविष्यतीति कस्यैषा मम चिन्ता ततोऽभवत् ॥ २८ ॥
 त्वं तु शक्र तदा नारीं जानीषे मनसा प्रभो ।
 स्थानाधिकतया पत्नी ममैषेति पुरन्दर ॥ २९ ॥
 सा मया न्यासभूता तु गौतमस्य महात्मनः ।
 न्यस्ता बहूनि वर्षाणि तेन निर्यातिता च ह ॥ ३० ॥
 ततस्तस्य परिज्ञाय मया स्थैर्यं महामुनेः ।
 ज्ञात्वा तपसि सिद्धिं च पत्न्यर्थं स्पर्शिता तदा ॥ ३१ ॥
 स तया सह धर्मात्मा रमते स्म महामुनिः ।
 आसन्निराशा देवास्तु गौतमे दत्तया तया ॥ ३२ ॥
 संक्रुद्धस्त्वं हि धर्मात्मन्गत्वा तस्याश्रमं मुनेः ।
 दृष्ट्वांश्च तदा तां स्त्रीं दीप्तामग्निशिखामिव ॥ ३३ ॥

सा त्वया धर्षिता शक्र कामार्तेन समन्युना ।
 दृष्टृस्त्वं च तदा तेन ह्याश्रमे परमर्षिणा ॥ ३४ ॥
 ततः क्रुद्धेन तेनासि शसः परमतेजसा ।
 गतोऽसि येन देवेन्द्र दशाभागविपर्ययम् ॥ ३५ ॥
 यस्मान्मे धर्षिता पत्नी त्वया वासव निर्भयम् ।
 तस्मान्त्वं समरे राजञ्छत्रुहस्तं गमिष्यसि ॥ ३६ ॥
 अयं तु भावो दुर्बुद्धे यस्त्वयेह प्रवर्तितः ।
 मानुषेष्वपि लोकेषु भविष्यति न संशयः ॥ ३७ ॥
 तत्रार्थं तस्य यः कर्ता त्वय्यर्थं निपतिष्यति ।
 न च ते स्थावरं स्थानं भविष्यति पुरन्दर ॥ ३८ ॥
 यश्च यश्च सुरेन्द्रः स्याद्भुवः स न भविष्यति ।
 एष शापो मया मुक्त इत्यसौ त्वां तदाऽब्रवीत् ॥ ३९ ॥
 तां तु भार्यां स निर्भर्त्स्य सोऽब्रवीत्सुमहातपाः ।
 दुर्विनीते विनिध्वंस ममाश्रमसमीपतः ॥ ४० ॥
 रूपयौवनसम्पन्ना यस्मान्त्वमनवस्थिता ।
 तस्माद्रूपवती लोके न त्वमेका भविष्यसि ॥ ४१ ॥
 रूपं च ते प्रजाः सर्वा गमिष्यन्ति न संशयः ।
 यत्तदेकं समाश्रित्य विभ्रमोऽयमुपस्थितः ॥ ४२ ॥
 तदाप्रभृति भूयिष्ठं प्रजा रूपसमन्विताः ।
 सा तं प्रसादयामास महर्षिं गौतमं तदा ॥ ४३ ॥

अज्ञानाद्धर्षिता नाथ त्वद्रूपेण दिवौकसा ।
 न कामकाराद्विप्रर्षे प्रसादं कर्तुमर्हसि ॥ ४४ ॥
 अहल्यया त्वेवमुक्तः प्रत्युवाच स गौतमः ।
 उत्पत्स्यति महातेजा इक्ष्वाकूणां महारथः ॥ ४५ ॥
 रामो नाम श्रुतो लोके वनं चाप्युपयास्यति ।
 ब्राह्मणार्थे महाबाहुर्विष्णुर्मानुषविग्रहः ॥ ४६ ॥
 तं द्रक्ष्यसि यदा भद्रे ततः पूता भविष्यसि ।
 स हि पावयितुं शक्तस्त्वया यदुष्कृतं कृतम् ॥ ४७ ॥
 तस्यातिथ्यं च कृत्वा वै मत्समीपं गमिष्यसि ।
 वत्स्यसि त्वं मया सार्धं तदा हि वरवर्णिनि ॥ ४८ ॥
 एवमुक्त्वा स विप्रर्षिराजगाम स्वमाश्रमम् ।
 ततश्चचार सुमहत्सा पत्नी ब्रह्मवादिनः ॥ ४९ ॥
 शापोत्सर्गाद्धि तस्येदं मुनेः सर्वमुपस्थितम् ।
 तत्स्मर त्वं महाबाहो दुष्कृतं यच्चया कृतम् ॥
 तेन त्वं ग्रहणं शत्रोर्यातो नान्येन वासव ॥ ५० ॥
 शीघ्रं वै यज यज्ञं त्वं वैष्णवं सुसमाहितः ।
 पावितस्तेन यज्ञेन यास्यसे त्रिदिवं ततः ॥ ५१ ॥
 पुत्रश्च तव देवेन्द्र न विनष्टो महारणे ।
 नीतः सन्निहितश्चैव आर्यकेण महोदधौ ॥ ५२ ॥

एतच्छ्रुत्वा महेन्द्रस्तु यज्ञमिष्ट्वा च वैष्णवम् ।
 पुनस्त्रिदिवमाक्रामदन्वशासच्च देवराट् ॥ ५३ ॥
 एतदिन्द्रजितो नाम बलं यत्कीर्तितं मया ।
 निर्जितस्तेन देवेन्द्रः प्राणिनोऽन्ये तु किं पुनः ॥ ५४ ॥
 आश्चर्यमिति रामश्च लक्ष्मणश्चाब्रवीत्तदा ।
 अगस्त्यवचनं श्रुत्वा वानरा राक्षसास्तदा ॥ ५५ ॥
 विभीषणस्तु रामस्य पार्श्वस्थो वाक्यमब्रवीत् ।
 आश्चर्यं स्मारितोऽस्म्यद्य यत्तद्दृष्टं पुरातनम् ॥ ५६ ॥
 अगस्त्यं त्वब्रवीद्रामः सत्यमेतच्छ्रुतं च मे ॥ ५७ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे त्रिंशः सर्गः ॥

आदितः श्लोकाः 21984

उत्तरकाण्डे आदितः श्लोकाः 1260



एकत्रिंशः सर्गः ॥ ३१ ॥

रावणनर्मदावगाहः ॥

ततो रामो महातेजा विस्मयात्पुनरेव हि ।
 उवाच प्रणतो वाक्यमगस्त्यमृषिसत्तमम् ॥ १ ॥
 भगवन्नाक्षसः क्रूरो यदाप्रभृति मेदिनीम् ।
 पर्यटर्कि तदा लोकाः शून्या आसन्द्बिजोत्तम ॥ २ ॥
 राजा वा राजमात्रो वा किं तदा नात्र कश्चन ।
 धर्षणं यत्र न प्राप्तो रावणो राक्षसेश्वरः ॥ ३ ॥

- उताहो हीनवीर्यास्ते बभूवुः पृथिवीक्षितः ।
 बहिष्कृता वराश्चैव बहवो निर्जिता नृपाः ॥ ४ ॥
- राघवस्य वचः श्रुत्वा ह्यगस्त्यो भगवानृषिः ।
 उवाच रामं प्रहसन्पितामह इवेश्वरम् ॥ ५ ॥
- इत्येवं बाधमानस्तु पार्थिवान्पार्थिवर्षभ ।
 चचार रावणो राम पृथिवीं पृथिवीपते ॥ ६ ॥
- ततो माहिष्मतीं नाम पुरीं स्वर्गपुरीप्रभाम् ।
 संप्राप्तो यत्र सान्निध्यं परमं वसुरेतसः ॥ ७ ॥
- तुल्य आसीन्नृपस्तत्र प्रभावाद्वसुरेतसः ।
 अर्जुनो नाम यस्याग्निः शरकुण्डेशयः सदा ॥ ८ ॥
- तमेव दिवसं तोथ हैहयाधिपतिर्बली ।
 अर्जुनो नर्मदां रन्तुं गतः स्त्रीभिः सहेश्वरः ॥ ९ ॥
- रावणो राक्षसेन्द्रस्तु तस्मिन्प्राप्य दिने पुरीम् ।
 अपश्यन्हैहयेवं तु तस्यामात्यानपृच्छत ॥ १० ॥
- कार्जुनो नृपतिः शीघ्रं सम्यगाख्यातुमर्हथ ।
 रावणोऽहमनुप्राप्तो युद्धेऽसुर्नृपरेण ह ॥
- ममागमनमव्यग्रैर्युष्माभिः सन्निवेद्यताम् ॥ ११ ॥
- इत्येवं रावणेनोक्ता येऽमात्याः सुविपश्चितः ।
 अब्रुवन्नाक्षसपतिमसान्निध्यं महीपतेः ॥ १२ ॥

श्रुत्वा विश्रवसः पुत्रः पौराणामर्जुनं गतम् ।
 अपमृत्यागतो विन्ध्यं हिमवत्सन्निभं गिरिम् ॥ १३ ॥
 स तमभ्रमिवाविष्टमुद्भ्रान्तमिव मेदिनीम् ।
 अपश्यद्रावणो विन्ध्यमालिखन्तमिवाम्बरम् ॥ १४ ॥
 सहस्रशिखरोपेतं सिंहाध्युषितकन्दरम् ।
 प्रपातपतितैः शीतैः साट्टहासमिवाम्बुभिः ॥ १५ ॥
 देवदानवगन्धर्वैः साप्सरोगणकिन्नरैः ।
 स्वःस्त्रीभिः क्रीडमानैश्च स्वर्गभूतं महोच्छ्रयम् ॥ १६ ॥
 नदीभिः स्यन्दमानाभिः स्फाटिकप्रतिमं जलम् ।
 फणाभिश्चलजिह्वाभिरनन्तमिव विष्टितम् ॥ १७ ॥
 उत्क्रामन्तं दरीवन्तं हिमवत्सन्निभं गिरिम् ।
 पश्यमानस्ततो विन्ध्यं रावणो नर्मदां ययौ ॥
 चलोपलजलां पुण्यां पश्चिमोदधिगामिनीम् ॥ १८ ॥
 महिषैः सृमरैः सिंहैः शार्दूलर्क्षगजोत्तमैः ।
 उष्णाभितप्तैस्तृषितैः संक्षोभितजलाशयाम् ॥ १९ ॥
 चक्रवाकैः सकारण्डैः सहस्रजलकुक्कुटैः ।
 सारसैश्च सदा मत्तैः सुकूजद्भिः समावृताम् ॥ २० ॥
 फुल्लद्रुमकृतोत्तंसां चक्रवाकयुगस्तनीम् ।
 विस्तार्णपुलिनश्रोणीं हंसवालिमुमेखलाम् ॥ २१ ॥

पुष्परेण्वनुलिप्ताङ्गीं जलफेनामलांशुकाः ।
जलावगाहसंस्पर्शां फुल्लोत्पलशुभेक्षणाम् ॥ २२ ॥

पुष्पकादवरुद्धाशु नर्मदां सरितां वराम् ।
इष्टामिव वरां नारीमवगाह्य दशाननः ॥ २३ ॥

स तस्याः पुलिने रम्ये नानाकुसुमशोभिते ।
उपोषविष्टैः सचिवैः सार्धं राक्षसपुङ्गवः ॥ २४ ॥

प्रख्याय नर्मदां चाथ गङ्गेयमिति रावणः ।
नर्मदादर्शजं हर्षमाप्तवान्राक्षसाधिपः ॥ २५ ॥

ततः सलीलं प्रहसन्नावणो राक्षसाधिपः ।
उवाच सचिवांस्तत्र मारीचशुकसारणान् ॥ २६ ॥

एष रश्मिसहस्रेण जगत्कृत्वैव काञ्चनम् ।
तीक्ष्णतापकरः सूर्यो नभसो मध्यमास्थितः ॥
मामासीनं विदित्वेह चन्द्रायति दिवाकरः ॥ २७ ॥

नर्मदाजलशीतश्च सुगन्धिः श्रमनाशनः ।
मद्भयादनिलोऽप्यत्र वात्येष सुसमाहितः ॥ २८ ॥

इयं चापि सरिच्छ्रेष्ठा नर्मदा नर्मवर्धिनी ।
नक्रमीनविहङ्गोर्मिः सभयेवाङ्गना स्थिता ॥ २९ ॥

तद्भवन्तः क्षताः शस्त्रैर्नृपैरिन्द्रसमैर्युधि ।
चन्दनस्य रसेनेव रुधिरेण समुक्षिताः ॥ ३० ॥

ते यूयमवगाहध्वं नर्मदां शर्मदां नृणाम् ।
 महापद्ममुखा मत्ता गङ्गामिव महागजाः ॥
 अस्यां स्नात्वा महानद्यां पाप्मानं विप्रमोक्षयथ ॥ ३१ ॥
 अहमप्यद्य पुलिने शरदिन्दुसमप्रभे ।
 पुष्पोपहारं शनैः करिष्यामि कपर्दिनः ॥ ३२ ॥
 रावणेनैवमुक्तास्तु ग्रहस्तशुकसारणाः ।
 समहोदरधूम्राक्षा नर्मदां विजगाहिरे ॥ ३३ ॥
 राक्षसेन्द्रगजैस्तैस्तु क्षोभिता नर्मदा नदी ।
 वामनाञ्जनपद्माद्यैर्गङ्गा इव महागजैः ॥ ३४ ॥
 ततस्ते राक्षसाः स्नात्वा नर्मदायां वरांभसि ।
 उत्तीर्य पुष्पाण्याजहर्बल्यर्थं रावणस्य तु ॥ ३५ ॥
 नर्मदापुलिने हृद्ये शुभ्राभ्रसदृशप्रभे ।
 राक्षसैस्तु मुहूर्तेन कृतः पुष्पमयो गिरिः ॥ ३६ ॥
 पुष्पेषूपहृतेष्वेवं रावणो राक्षसेश्वरः ।
 अवतीर्णो नदीं स्नातुं गङ्गामिव महागजः ॥ ३७ ॥
 तत्र स्नात्वा च विधिवज्जप्त्वा जप्यमनुत्तमम् ।
 नर्मदासलिलात्तस्मादुत्तार स रावणः ॥ ३८ ॥
 तत्र क्लिन्नाम्बरं त्यक्त्वा शुक्लवस्त्रसमावृतम् ।
 रावणं प्राञ्जलिं यान्तमन्वयुः सर्वराक्षसाः ॥
 तद्गतीवशमापन्ना मूर्तिमन्त इवाचलाः ॥ ३९ ॥

यत्र यत्र च याति स्म रावणो राक्षसेश्वरः ।
 जाम्बूनदमयं लिङ्गं तत्र तत्र स्म नीयते ॥ ४० ॥
 वालुकावेदिमध्ये तु तल्लिङ्गं स्थाप्य रावणः ।
 अर्चयामास गन्धैश्च पुष्पैश्चामृतगन्धिभिः ॥ ४१ ॥

ततः सतामार्तिहरं परं वरं
 वरप्रदं चन्द्रमयूखभूषणम् ।
 समचयित्वा स निशाचरो जगौ
 प्रसार्य हस्तान्प्रणनर्त चायतान् ॥ ४२ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे एकत्रिंशः सर्गः ॥

आदितः श्लोकाः 22026

उत्तरकाण्डे आदितः श्लोकाः 1302



द्वात्रिंशः सर्गः ॥ ३२ ॥

रावणबन्धनम् ॥

नर्मदापुलिने यत्र राक्षसेन्द्रः सुदारुणः ।
 पुष्पापहारं कुरुते तस्माद्देशाददूरतः ॥ १ ॥
 अर्जुनो जयतां श्रेष्ठो माहिष्मत्याः पतिः प्रभुः ।
 क्रीडते सह नारीभिर्नर्मदातोयमाश्रितः ॥ २ ॥
 तासां मध्यगतो राजा रराज च तदाऽर्जुनः ।
 करेणूनां सहस्रस्य मध्यस्थ इव कुञ्जरः ॥ ३ ॥

जिज्ञासुः स तु बाहूनां सहस्रस्योत्तमं बलम् ।
 रुरोध नर्मदावेगं बाहुभिर्बहुभिर्वृतः ॥ ४ ॥
 कार्त्तवीर्यभुजासक्तं तज्जलं प्राप्य निर्मलम् ।
 कूलोपहारं कुर्वाणं प्रतिस्रोतः प्रधावति ॥ ५ ॥
 समीननक्रमकरः सपुष्पकुशसंस्तरः ।
 स नर्मदाम्भसो वेगः प्रावृत्काल इवावभौ ॥ ६ ॥
 स वेगः कार्त्तवीर्येण संप्रेषित इवाम्भसः ।
 पुष्पोपहारं सकलं रावणस्य जहार ह ॥ ७ ॥
 रावणोऽर्धसमाप्तं तमुत्सृज्य नियमं तदा ।
 नर्मदां पश्यते कान्तां प्रतिकूलां यथा प्रियाम् ॥ ८ ॥
 पश्चिमेन तु तं दृष्ट्वा सागरोद्धारसन्निभम् ।
 वर्धन्तमम्भसो वेगं पूर्वामाशां प्रविश्य तु ॥ ९ ॥
 ततोऽनुभ्रान्तशकुनां स्वभावोपरमे स्थिताम् ।
 निर्विकाराङ्गनाभासामपश्यद्रावणो नदीम् ॥ १० ॥
 सव्येतरकराङ्गुल्या सशब्दं च दशाननः ।
 वेगप्रभवमन्वेष्टुं सोदिशच्छुकसारणौ ॥ ११ ॥
 तौ तु रावणसन्दिष्टौ भ्रातरौ शुकसारणौ ।
 व्योमान्तरगतौ वीरौ प्रस्थितौ पश्चिमामुखौ ॥ १२ ॥
 अर्धयोजनमात्रं तु गत्वा तौ रजनीचरौ ।
 पश्येतां पुरुषं तोये क्रीडन्तं सहयोषितम् ॥ १३ ॥

बृहत्सालप्रतीकाशं तोयव्याकुलमूर्धजम् ।
मदरक्तान्तनयनं मदव्याकुलतेजसम् ॥ १४ ॥

नदीं बाहुसहस्रेण रुन्धन्तमरिमर्दनम् ।
गिरिं पादसहस्रेण रुन्धन्तमिव मेदिनीम् ॥ १५ ॥

बालानां वरनारीणां सहस्रेण समावृतम् ।
समदानां करेणूनां सहस्रेणेव कुञ्जरम् ॥ १६ ॥

तमद्भुततमं दृष्ट्वा राक्षसौ शुकसारणौ ।
सन्निवृत्तावुपागम्य रावणं तमथोचतु ॥ १७ ॥

बृहत्सालप्रतीकाशः कोऽप्यसौ राक्षसेश्वर ।
नर्मदां शैलवद्भुज्वा क्रीडापयति योषितः ॥ १८ ॥

तेन बाहुसहस्रेण सन्निरुद्धजला नदी ।
सागरोद्धारसङ्काशानुद्धारान्मृजते मुहुः ॥ १९ ॥

इत्येवं भाषमाणौ तौ निशाम्य शुकसारणौ ।
रावणोर्जुन इत्युत्तवा प्रययौ युद्धलालसः ॥ २० ॥

अर्जुनाभिमुखे तस्मिन्प्रस्थिते राक्षसेश्वरे ।
सकृदेव कृतो रावः सरक्तः प्रेषितो घनैः ॥ २१ ॥

महोदरमहापार्श्वधूम्राक्षशुकसारणैः ।
संवृतो राक्षसेन्द्रस्तु तत्रागाद्यत्र चार्जुनः ॥ २२ ॥

अदीर्घेणैव कालेन स तदा राक्षसो बली ।
तं नर्मदाह्रदं भीममाजगामाञ्जनप्रभः ॥ २३ ॥

स तत्र स्त्रीपरिवृतं वाशिताभिरिव द्विपम् ।
 नरेन्द्रं पश्यते राजा राक्षसानां तदाऽर्जुनम् ॥ २४ ॥
 स रोषाद्रक्तनयनो राक्षसेन्द्रो बलोद्धतः ।
 इत्येवमर्जुनामात्यानाह गम्भीरया गिरा ॥ २५ ॥
 अमात्याः क्षिप्रमाख्यात हैहयस्य नृपस्य वै ।
 युद्धार्थी समनुप्राप्तो रावणो नाम राक्षसः ॥ २६ ॥
 रावणस्य वचः श्रुत्वा मन्त्रिणोऽथार्जुनस्य ते ।
 उत्तस्थुः सायुधास्त्राश्च रावणं वाक्यमब्रुवन् ॥ २७ ॥
 युद्धस्य कालो विज्ञातः साधु भोः साधु रावण ।
 यः क्षीबं स्त्रीवृतं चैव योद्धुमुत्सहसे नृपम् ॥ २८ ॥
 स्त्रीसमक्षं कथं यत्तद्योद्धुमुत्सहसेऽर्जुनम् ।
 वाशितामध्यगं मत्तं शार्दूल इव कुञ्जरम् ॥ २९ ॥
 क्षमस्वाद्य दशग्रीव चोष्यतां शर्वरी त्वया ।
 युद्धश्रद्धा तु यद्यस्ति श्वस्तात समरेऽर्जुनम् ॥ ३० ॥
 यद्यद्यास्ति मतिर्योद्धुं युद्धतृष्णासमावृता ।
 निहत्यास्मांस्ततो युद्धमर्जुनेनोपयास्यसि ॥ ३१ ॥
 ततस्ते रावणामात्यैरमात्याः पार्थिवस्य तु ।
 सूदिताश्चापि ते युद्धे भक्षिताश्च बुभुक्षितैः ॥ ३२ ॥
 ततो हलहलाशब्दो नर्मदातीर आबभौ ।
 अर्जुनस्यानुयातृणां रावणस्य च मन्त्रिणाम् ॥ ३३ ॥

इषुभिस्तोमरैः शूलैस्त्रिशूलैर्वज्रकर्षणैः ।

सरावणानर्दयन्तः समन्तात्समभिद्रुताः ॥ ३४ ॥

हैहयाधिपयोधानां वेग आसीत्सुदारुणः ।

सनक्रमीनमकरसमुद्रस्येव निस्वनः ॥ ३५ ॥

रावणस्य तु तेऽमात्याः प्रहस्तशुकसारणाः ।

कार्तवीर्यबलं क्रुद्धा निर्दहन्ति स्म तेजसा ॥ ३६ ॥

अर्जुनाय तु तत्कर्म रावणस्य समन्त्रिणः ।

क्रीडमानाय कथितं पुरुषैर्द्वाररक्षिभिः ॥ ३७ ॥

श्रुत्वा न भेतव्यमिति स्त्रीजनं तं ततोऽर्जुनः ।

उत्ततार जलात्तस्माद्भङ्गातोयादिवाञ्जनः ॥ ३८ ॥

क्रोधदूषितनेत्रस्तु स ततोऽर्जुनपावकः ।

प्रज्ज्वाल महाघोरो युगान्त इव पावकः ॥ ३९ ॥

स तूर्णतरमादाय वरहेमाङ्गदो गदाम् ।

अभिदुद्राव रक्षांसि तमांसीव दिवाकरः ॥ ४० ॥

बाहुविक्षेपकरणां समुद्यम्य महागदाम् ।

गारुडं वेगमास्थाय चापपातैव सोऽर्जुनः ॥ ४१ ॥

तस्य मार्गं समारुध्य विन्ध्योऽर्कस्येव पर्वतः ।

स्थितो विन्ध्य इवाकम्प्यः प्रहस्तो मुसलायुधः ॥ ४२ ॥

ततोऽस्य मुसलं घोरं लोहबद्धं महोद्धतः ।

प्रहस्तः प्रेषयन्क्रुद्धो ररास च यथाऽम्बुदः ॥ ४३ ॥

तस्याग्रे मुसलस्याग्निरशोकापीडसन्निभः ।
 प्रहस्तकरमुक्तस्य बभूव प्रदहन्निव ॥ ४४ ॥
 आधावमानं मुसलं कार्त्तवीर्यस्तदार्जुनः ।
 निपुणं वञ्चयामास सगदोऽगदविक्रमः ॥ ४५ ॥
 ततस्तमभिदुद्राव प्रहस्तं हैहयाधिपः ।
 भ्रामयानो गदां गुर्वी पञ्चबाहुशतोच्छ्रयाम् ॥ ४६ ॥
 तथा हतोऽतिवेगेन प्रहस्तो गदया तदा ।
 निपपात हतः शैलो वज्रिवज्रहतो यथा ॥ ४७ ॥
 प्रहस्तं पतितं दृष्ट्वा मारीचशुकसारणाः ।
 समहोदरधूम्राक्षा ह्यपसृष्टा रणाजिरात् ॥ ४८ ॥
 अपक्रान्तेष्वमात्येषु प्रहस्ते विनिपातिते ।
 रावणोऽभ्यद्रवत्तूर्णमर्जुनं नृपसत्तमम् ॥ ४९ ॥
 सहस्रबाहोस्तद्युद्धं विशद्बाहोश्च दारुणम् ।
 नृपराक्षसयोस्तत्र चारब्धं रोमहर्षणम् ॥ ५० ॥
 सागराविव संरब्धौ चलन्मूलाविवाचलौ ।
 तेजोयुक्ताविवादित्यौ प्रदहन्ताविवानलौ ॥ ५१ ॥
 बलोद्धतौ यथा नागौ वाशितार्थे यथा वृषौ ।
 मेघाविव विनर्दन्तौ सिंहाविव बलोत्कटौ ॥ ५२ ॥
 रुद्रकालाविव क्रुद्धौ तदा तौ राक्षसार्जुनौ ।
 परस्परं गदाभ्यां तौ ताडयामासतुर्भुशम् ॥ ५३ ॥

वज्रप्रहारानचला यथा घोरांन्विषेहिरे ।
 गदाप्रहारांस्तौ तत्र सेह्यते नरराक्षसौ ॥ ५४ ॥
 यथाऽऽनिरवेभ्यस्तु जायतेऽथ प्रतिश्रुतिः ।
 तथा तयोर्गदापोर्यदिशः सर्वाः प्रतिश्रुताः ॥ ५५ ॥
 अर्जुनस्य गदा सा तु पात्यमानाऽहितोरसि ।
 काञ्चनाभं नभश्चक्रे विद्युत्सौदामिनी यथा ॥ ५६ ॥
 तथैव रावणेनापि पात्यमाना मुहुर्मुहुः ।
 अर्जुनोरसि निर्भाति गदोल्केव महागिरौ ॥ ५७ ॥
 नार्जुनः खेदमायाति न राक्षसगणेश्वरः ।
 सममासीत्तयोर्युद्धं यथा पूर्वं बलीन्द्रयोः ॥ ५८ ॥
 शृङ्गैरिव वृषा युध्यन्दन्ताग्रैरिव कुञ्जरौ ।
 परस्परं विनिघ्नन्तौ नरराक्षससत्तमौ ॥ ५९ ॥
 ततोऽर्जुनेन क्रुद्धेन सर्वप्राणेन सा गदा ।
 स्तनयोरन्तरे मुक्ता रावणस्य महोरसि ॥ ६० ॥
 वरदानकृतप्राणे सा गदा रावणोरसि ।
 दुर्बलेव यथावेगं द्विधा भूत्वाऽपतत्क्षितौ ॥ ६१ ॥
 स त्वर्जुनप्रमुक्तेन गदापातेन रावणः ।
 अपासर्पद्धनुर्मात्रं निषसाद च निष्ठनन् ॥ ६२ ॥
 स विह्वलं तदालक्ष्य दशग्रीवं ततोऽर्जुनः ।
 सहस्रोत्पत्य जग्राह गरुत्मानिव पद्मगम् ॥ ६३ ॥
 स तं बाहुसहस्रेण बलाद्ब्रह्म दशाननम् ।
 बबन्ध बलवान्राजा बलिं नारायणो यथा ॥ ६४ ॥

बध्यमाने दशग्रीवे सिद्धचारणदेवताः ।
 साध्वीति वादिनः पुष्पैः किरन्त्यर्जुनमूर्धनि ॥ ६५ ॥
 व्याघ्रो मृगमिवादाय मृगराडिव दन्तिनम् ।
 ननाद हैहयो राजा हर्षाऽम्बुदवन्मुहुः ॥ ६६ ॥
 प्रहस्तस्तु समाश्वस्तो दृष्ट्वा बद्धं दशाननम् ।
 सह तै राक्षसैः क्रुद्धश्चाभिदुद्राव पार्थिवम् ॥ ६७ ॥
 नक्तश्चराणां वेगस्तु तेषामापततां बभौ ।
 उद्भूत आतपापाये पयोदानामिवाम्बुधौ ॥ ६८ ॥
 मुञ्च मुञ्चेति भाषन्तस्तिष्ठ तिष्ठेति चासकृत् ।
 मुसलानि सशूलानि सोत्ससर्ज तदाऽर्जुने ॥ ६९ ॥
 अप्राप्तान्येव तान्याशु असंभ्रान्तस्तदाऽर्जुनः ।
 आयुधान्यमरारीणां जग्राहारिनिघ्नूदनः ॥ ७० ॥
 ततस्तैरेव रक्षांसि दुर्धरैः प्रवरायुधैः ।
 भित्त्वा विद्रावयामास वायुरम्बुधरानिव ॥ ७१ ॥
 राक्षसांस्त्रासयित्वा तु कार्तवीर्योऽर्जुनस्तदा ।
 रावणं गृह्य नगरं प्रविवेश सुहृद्रुतः ॥ ७२ ॥
 न कीर्यमाणः कुसुमाक्षतोत्करैर्द्विजैः सपौरैः पुरुहूतसन्निभः ।
 तदाऽर्जुनः संप्रविवेश तां पुरीं बलिं निगृह्येव सहस्रलोचनः ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे द्वात्रिंशः सर्गः ॥



त्रयस्त्रिंशः सर्गः ॥ ३३ ॥

रावणमोचनम् ॥

- रावणग्रहणं तत्तु वायुग्रहणसन्निभम् ।
ततः पुलस्त्यः शुश्राव कथितं दिवि दैवतैः ॥ १ ॥
- ततः पुत्रकृतस्नेहात्कम्प्यमानो महाधृतिः ।
माहिष्मतीपतिं द्रष्टुमाजगाम महामुनिः ॥ २ ॥
- स वायुमार्गमास्थाय वायुतुल्यगतिर्द्विजः ।
पुरीं माहिष्मतीं प्राप्तो मनःसंपातविक्रमः ॥ ३ ॥
- सोऽमरावतिसङ्काशां हृष्टपुष्टजनाकुलाम् ।
प्रविवेश पुरीं ब्रह्मा इन्द्रस्येवामरावतीम् ॥ ४ ॥
- पादचारमिवादित्यं निष्पतन्तं सुदुर्दशम् ।
ततस्ते प्रत्यभिज्ञाय द्वाःस्था राज्ञे न्यवेदयन् ॥ ५ ॥
- पुलस्त्य इति विज्ञाय वचनाद्धैहयाधिपः ।
शिरस्यञ्जलिमाधाय प्रत्युद्गच्छत्तपस्विनम् ॥ ६ ॥
- पुरोहितोऽस्य गृह्यार्घ्यं मधुपर्कं तथैव च ।
पुरस्तात्प्रययौ राज्ञः शक्रस्येव बृहस्पतिः ॥ ७ ॥
- ततस्तमृषिमायान्तमुद्यन्तमिव भास्करम् ।
अर्जुनो दृश्य संभ्रान्तो ववन्देन्द्र इवेश्वरम् ॥ ८ ॥
- स तस्य मधुपर्कं गां पात्रमर्घ्यं निवेद्य च ।
पुलस्त्यमाह राजेन्द्रो हर्षगद्गदया गिरा ॥ ९ ॥

अद्यैवममरावत्या तुल्या माहिष्मती कृता ।
 अद्याहं तु द्विजेन्द्र त्वां यस्मात्पश्यामि दुर्दृशम् ॥ १० ॥
 अद्य मे कुशलं देव अद्य मे कुशलं व्रतम् ।
 अद्य मे सफलं जन्म अद्य मे सफलं तपः ॥
 यस्माद्देवगणैर्वन्द्यौ वन्देऽहं चरणौ तव ॥ ११ ॥
 इदं राज्यमिमे पुत्रा इमे दारा इमे वयम् ।
 ब्रह्मर्त्तिकं कुर्मि किं कार्यमाज्ञापयतु नो भवान् ॥ १२ ॥
 तं धर्मेऽग्निषु पुत्रेषु शिवं पृष्ट्वा च पार्थिवम् ।
 पुलस्त्योवाच राजानं हैहयानां तथाऽर्जुनम् ॥ १३ ॥
 नरेन्द्राम्बुजपत्राक्ष पूर्णचन्द्रनिभानन ।
 अतुलं ते बलं येन दशग्रीवस्त्वया जितः ॥ १४ ॥
 भयाद्यस्योपतिष्ठेतां निष्पन्दौ सागरानिलौ ।
 सोऽयं मृधे त्वया बद्धः पौत्रो मे रणदुर्जयः ॥ १५ ॥
 पुत्रकस्य यशः पीतं नाम विश्रावितं त्वया ।
 मद्राक्याद्याच्यमानोऽद्य मुञ्च वत्स दशाननम् ॥ १६ ॥
 पुलस्त्याज्ञां प्रगृह्योचे न किञ्चन वचोऽर्जुनः ।
 मुमोच वै पार्थिवेन्द्रो राक्षसेन्द्रं प्रहृष्टवत् ॥ १७ ॥
 स तं प्रमुच्य त्रिदशारिमर्जुनः
 प्रपूज्य दिव्याभरणस्रगम्बरैः ।
 अर्हिसकं सख्यमुपेत्य साग्निकं
 प्रणम्य तं ब्रह्मसुतं गृहं ययौ ॥ १८ ॥

पुलस्त्येनापि सन्त्यक्तो राक्षसेन्द्रः प्रतापवान् ।
परिष्वक्तः कृतातिथ्यो लज्जमानो विनिर्जितः ॥ १९ ॥

पितामहसुतश्चापि पुलस्त्यो मुनिपुङ्गवः ।
मोचयित्वा दशग्रीवं ब्रह्मलोकं जगाम ह ॥ २० ॥

एवं स रावणः प्राप्तः कार्तिवीर्यात्मधर्षणम् ।
पुलस्त्यवचनाच्चापि पुनर्मुक्तो महाबलः ॥ २१ ॥

एवं बलिभ्यो बलिनः सन्ति राघवनन्दन ।
नावज्ञा हि परे कार्या य इच्छेत्प्रियमात्मनः ॥ २२ ॥

ततः स राजा पिशिताशनानां सहस्रबाहोरुपलभ्य मैत्रीम् ।
पुनर्नृपाणां कदनं चकार चचार सर्वां पृथिवीं च दर्पात् ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे त्रयस्त्रिंशः सर्गः ॥

आदितः श्लोकाः 22122

उत्तरकाण्डे आदितः श्लोकाः 1398



चतुस्त्रिंशः सर्गः ॥ ३४ ॥

वालिरावणसख्यम् ॥

अर्जुनेन विमुक्तस्तु रावणो राक्षसाधिपः ।
चचार पृथिवीं सर्वामनिर्विण्णस्तथा कृतः ॥ १ ॥

राक्षसं वा मनुष्यं वा शृणुते यं बलाधिकम् ।
रावणस्तं समासाद्य युद्धे ह्वयति दर्पितः ॥ २ ॥

ततः कदाचित्किष्किन्धां नगरीं वालिपालिताम् ।
 गत्वा ह्वयति युद्धाय वालिनं हेममालिनम् ॥ ३ ॥
 ततस्तु वानरामात्यस्तारस्तारापिता प्रभुः ।
 उवाच वानरो वाक्यं युद्धप्रेप्सुमुपागतम् ॥ ४ ॥
 राक्षसेन्द्र गतो वाली यस्ते प्रतिबलो भवेत् ।
 कोऽन्यः प्रमुखतः स्थातुं तव शक्तः पुवङ्गमः ॥ ५ ॥
 चतुर्भ्योऽपि समुद्रेभ्यः सन्ध्यामन्वास्य रावण ।
 इदं मुहूर्तमायाति वाली तिष्ठ मुहूर्तकम् ॥ ६ ॥
 एतानस्थिचयान्पश्य य एते शङ्खपाण्डुराः ।
 युद्धार्थिनामिमे राजन्वानराधिपतेजसा ॥ ७ ॥
 यद्वाऽमृतरसः पीतस्त्वया रावण राक्षस ।
 तदा वालिनमासाद्य तदन्तं तव जीवितम् ॥ ८ ॥
 पश्येदानीं जगच्चित्रमिमं विश्रवसः सुत ।
 इदं मुहूर्तं तिष्ठस्व दुर्लभं ते भविष्यति ॥ ९ ॥
 अथ वा त्वरसे मर्तुं गच्छ दक्षिणसागरम् ।
 वालिनं द्रक्ष्यसे तत्र भूमिस्थमिव भास्करम् ॥ १० ॥
 स तु तारं विनिर्भर्त्स्य रावणो लोकरावणः ।
 पुष्पकं तत्समारूढ्य प्रययौ दक्षिणार्णवम् ॥ ११ ॥
 तत्र हेमगिरिप्रख्यं तरुणार्कनिभाननम् ।
 रावणो वालिनं दृष्ट्वा सन्ध्योपासनतत्परम् ॥ १२ ॥

पुष्पकादवरुह्याथ रावणोऽञ्जनसन्निभः ।
 ग्रहीतुं वालिनं तूर्णं निःशब्दपदमाव्रजत् ॥ १३ ॥
 यदृच्छया तदा दृष्टो वालिनाऽपि स रावणः ।
 पापाभिप्रायवान्दृष्ट्वा चकार न तु संभ्रमम् ॥ १४ ॥
 शशमालक्ष्य सिंहो वा पन्नगं गरुडो यथा ।
 न चिन्तयति तं वाली रावणं पापनिश्चयम् ॥ १५ ॥
 जिघृक्षमाणमायान्तं रावणं पापचेतसम् ।
 कक्षावलम्बिनं कृत्वा गमिष्ये त्रीन्महार्णवान् ॥ १६ ॥
 द्रक्ष्यन्त्यरिं ममाङ्गस्थं संसदुरुकराम्बरम् ।
 लम्बमानं दशग्रीवं गरुडस्येव पन्नगम् ॥ १७ ॥
 इत्येवं मतिमास्थाय वाली कर्णमुपाश्रितः ।
 जपन्वै नैगमान्मन्त्रांस्तस्थौ पर्वतराडिव ॥ १८ ॥
 तावन्योन्यं जिघृक्षन्तौ हरिराक्षसपार्थिवौ ।
 प्रयत्नवन्तौ तत्कर्म ईहतुर्बलदर्पितौ ॥ १९ ॥
 हस्तग्राहं तु तं मत्वा पादशब्देन रावणम् ।
 पराङ्मुखोऽपि जग्राह वाली सर्पमिवाण्डजः ॥ २० ॥
 ग्रहीतुकामं तं गृह्य रक्षसामीश्वरं हरिः ।
 खमुत्पपात वेगेन कृत्वा कक्षावलम्बिनम् ॥ २१ ॥
 तं चापीड्यमानं तु वितुदन्तं नखैर्मुहुः ।
 जहार रावणं वाली पवनस्तोयदं यथा ॥ २२ ॥

अथ ते राक्षसामात्या ह्रियमाणं दशाननम् ।
 मुमोक्षयिषवो वालिं खमाणा अभिद्रुताः ॥ २३ ॥
 अन्वीयमानस्तैर्वाली भ्राजतेऽम्बरमध्यगः ।
 अन्वीयमानो मेघौघैरम्बरस्थ इवांशुमान् ॥ २४ ॥
 तेऽशक्रुवन्तः संप्राप्तुं वालिनं राक्षसोत्तमाः ।
 तस्य बाहूरुवेगेन परिश्रान्ता व्यवस्थिताः ॥ २५ ॥
 वालिमार्गादपाक्रामन्पर्वतेन्द्रा हि गच्छतः ।
 किं पुनर्जीवितप्रेप्सुर्बिभ्रद्वै मांसशोणितम् ॥ २६ ॥
 अपक्षिगणसंपातान्वानरेन्द्रो महाजवः ।
 क्रमशः सागरान्सर्वान्सन्ध्याकालमवन्दत ॥ २७ ॥
 संपूज्यमानो भूतैस्तु खेचरैः खेचरो हरिः ।
 पश्चिमं सागरं वाली ह्याजगाम सरावणः ॥ २८ ॥
 तस्मिन्सन्ध्यामुपासित्वा स्नात्वा जप्त्वा च वानरः ।
 उत्तरं सागरं प्रायाद्वहमानो दशाननम् ॥ २९ ॥
 बहुयोजनसाहस्रं वहमानो महाहरिः ।
 वायुवच्च मनोवच्च जगाम सह शत्रुणा ॥ ३० ॥
 उत्तरे सागरे सन्ध्यामुपासित्वा दशाननम् ।
 वहमानोऽगमद्वाली पूर्वं वै स महोदधिम् ॥ ३१ ॥
 तत्रापि संध्यामन्वास्य वासविः स हरीश्वरः ।
 किष्किन्धामभितो गृह्य रावणं पुनरागमत् ॥ ३२ ॥

चतुर्धपि समुद्रेषु सन्ध्यामन्वास्य वानरः ।
 रावणोद्बहन्श्रान्तः किष्किन्धोपवनेऽपतत् ॥ ३३ ॥
 रावणं तु मुमोचाथ स्वकक्षात्कपिसत्तमः ।
 कुतस्त्वमिति चोवाच प्रहसन्रावणं मुहुः ॥ ३४ ॥
 विस्मयं तु महद्भत्वा श्रमलोलनिरीक्षणः ।
 राक्षसेन्द्रो हरीन्द्रं तमिदं वचनमब्रवीत् ॥ ३५ ॥
 वानरेन्द्र महेन्द्राभ राक्षसेन्द्रोऽस्मि रावणः ।
 युद्धेऽसुरिह संप्राप्तः स चाद्यासादितस्त्वया ॥ ३६ ॥
 अहो बलमहो वीर्यमहो गाम्भीर्यमेव च ।
 येनाहं पशुवद्ब्रह्म भ्रामितश्चतुरोऽर्णवान् ॥ ३७ ॥
 एवमश्रान्तवद्दीर शीघ्रमेव महार्णवान् ।
 मां चैवोद्बहमानस्तु कोऽन्यो वीरः क्रमिष्यति ॥ ३८ ॥
 त्रयाणामेव भूतानां गतिरेषा पुवङ्गम ।
 मनोऽनिलसुपर्णानां तव चात्र न संशयः ॥ ३९ ॥
 सोऽहं दृष्ट्वलस्तुभ्यमिच्छामि हरिपुङ्गव ।
 त्वया सह चिरं सख्यं सुस्तिग्धं पावकाग्रतः ॥ ४० ॥
 दाराः पुत्राः पुरं राष्ट्रं भोगाच्छादनभोजनम् ।
 सर्वमेवाविभक्तं नौ भविष्यति हरीश्वर ॥ ४१ ॥
 ततः प्रज्वालयित्वाऽग्निं तावुभौ हरिराक्षसौ ।
 भ्रातृत्वमुपसंपन्नौ परिष्वज्य परस्परम् ॥ ४२ ॥

अन्योन्यं लम्बितकरौ ततस्तौ हरिराक्षसौ ।
किष्किन्धां विशतुर्हृष्टौ सिंहौ गिरिगुहामिव ॥ ४३ ॥

स तत्र मासमुषितः सुग्रीव इव रावणः ।
अमात्यैरागतैर्नीतस्त्रैलोक्योत्सादनार्थिभिः ॥ ४४ ॥

एवमेतत्पुरा वृत्तं वालिना रावणः प्रभो ।
धर्षितश्च कृतश्चापि भ्राता पावकसन्निधौ ॥ ४५ ॥

बलमप्रतिमं राम वालिनोऽभवदुत्तमम् ।
सोऽपि त्वया विनिर्दग्धः शलभो बह्वना यथा ॥ ४६ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे चतुस्त्रिंशः सर्गः ॥

आदितः श्लोकाः 22168

उत्तरकाण्डे आदितः श्लोकाः 1444



पञ्चत्रिंशः सर्गः ॥ ३५ ॥

हनुमदुत्पत्त्यादि ॥

अपृच्छत तदा रामो दक्षिणाशाश्रयं मुनिम् ।
प्राञ्जलिर्विनयोपेत इदमाह वचोऽर्थवत् ॥ १ ॥

अतुलं बलमेतद्वै वालिनो रावणस्य च ।
न त्वेताभ्यां हनुमता समं त्विति मतिर्मम ॥ २ ॥

शौर्यं दाक्ष्यं बलं धैर्यं प्राज्ञता नयसाधनम् ।
विक्रमश्च प्रभावश्च हनुमति कृतालयाः ॥ ३ ॥

दृष्ट्वैव सागरं वीक्ष्य सीदन्तीं कपिवाहिनीम् ।
 समाश्वस्य महाबाहुर्योजनानां शतं पुनः ॥ ४ ॥
 धर्षयित्वा पुरीं लङ्कां रावणान्तःपुरं तदा ।
 द्रष्टुं संभाषिता चापि सीता ह्याश्वसिता तथा ॥ ५ ॥
 सेनाग्रगा मन्त्रिपुताः किङ्करा रावणात्मजः ।
 एते हनुमता तत्र ह्येकेन विनिपातिताः ॥ ६ ॥
 भूयो बन्धाद्विमुक्तेन भाषयित्वा दशाननम् ।
 लङ्का भस्मीकृता येन पावकेनेव मेदिनी ॥ ७ ॥
 न कालस्य न शक्रस्य न विष्णोर्वित्तपस्य च ।
 कर्माणि तानि श्रूयन्ते यानि युद्धे हनूमतः ॥ ८ ॥
 एतस्य बाहुवीर्येण लङ्का सीता च लक्ष्मणः ।
 प्राप्ता मया जयश्चैव राज्यं मित्राणि बान्धवाः ॥ ९ ॥
 हनूमान्यदि नो न स्याद्दानराधिपतेः सखा ।
 प्रवृत्तिमपि को वेत्तुं जानक्याः शक्तिमान्भवेत् ॥ १० ॥
 किमर्थं वाल्यनेनैव सुग्रीवप्रियकाम्यया ।
 तदा वैरे समुत्पन्ने न दग्धो वीरुधो यथा ॥ ११ ॥
 न हि वेदितवान्मन्ये हनूमानात्मनो बलम् ।
 यद्दृष्ट्वाञ्जीवितेष्टं ह्लिश्यन्तं वानराधिपम् ॥ १२ ॥
 एतन्मे भगवन्सर्वं हनूमति महामतौ ।
 विस्तरेण यथातत्त्वं कथयामरपूजित ॥ १३ ॥

राघवस्य वचः श्रुत्वा हेतुयुक्तमृषिस्तदा ।
 हनूमतः समक्षं तमिदं वचनमब्रवीत् ॥ १४ ॥
 सत्यमेतद्रघुश्रेष्ठ यद्वर्षाणि हनूमतः ।
 न बले विद्यते तुल्यो न गतौ न मत्तौ परः ॥ १५ ॥
 अमोघशपैः शापस्तु दत्तोऽस्य ऋषिभिः पुरा ।
 न वेत्ता हि बलं येन बली सन्नरिमर्दनः ॥ १६ ॥
 बाल्येऽप्येतेन यत्कर्म कृतं राम महाबल ।
 तन्न वर्णयितुं शक्यमिति बालतयाऽस्य ते ॥ १७ ॥
 यदि वाऽस्ति ह्यभिप्रायस्तच्छ्रोतुं तव राघव ।
 समाधाय मतिं राम निशामय वदाम्यहम् ॥ १८ ॥
 सूर्यदत्तवरस्वर्णः सुमेरुर्नाम पर्वतः ।
 यत्र राज्यं प्रशास्त्यस्य केसरी नाम वै पिता ॥ १९ ॥
 तस्य भार्या बभूवैषा ह्यञ्जनेति परिश्रुता ।
 जनयामास तस्यां वै वायुरात्मजमुत्तमम् ॥ २० ॥
 शालिशूकनिभाभासं प्रासूतामुं तदाऽञ्जना ।
 फलान्याहर्तुकामा वै निष्क्रान्ता गहनेचरा ॥ २१ ॥
 एष मातुर्वियोगाच्च क्षुधया च भृशार्दितः ।
 रुरोद शिशुरत्यर्थं शिशुः शरवणे यथा ॥ २२ ॥
 तदोद्यन्तं विवस्वन्तं जपापुष्पोत्करोपमम् ।
 ददर्श फललोभाच्च ह्युत्पपात रविं प्रति ॥ २३ ॥

- बालार्काभिमुखो बालो बालार्क इव मूर्तिमान् ।
 ग्रहीतुकामो बालार्कं प्लवतेऽम्बरमध्यगः ॥ २४ ॥
 एतस्मिन्प्लवमाने तु शिशुभावे हनूमति ।
 देवदानवयक्षाणां विस्मयः सुमहानभूत् ॥ २५ ॥
 नाप्येवं वेगवान्वायुर्गरुडो वा मनस्तथा ।
 यथाऽयं वायुपुत्रस्तु क्रमतेऽम्बरमुत्तमम् ॥ २६ ॥
 यदि तावच्छिशोरस्य त्वीदृशो गतिविक्रमः ।
 यौवनं बलमासाद्य कथं वेगो भविष्यति ॥ २७ ॥
 तमनुप्लवते वायुः प्लवन्तं पुत्रमात्मनः ।
 सूर्यदाहभयाद्रक्षंस्तुषारचयशीतलः ॥ २८ ॥
 बहुयोजनसाहस्रं क्रमत्येष गतोऽम्बरम् ।
 पितुर्बलाच्च बाल्याच्च भास्कराभ्याशमागतः ॥ २९ ॥
 शिशुरेष त्वदोषज्ञ इति मत्त्वा दिनेश्वरः ।
 कार्यं चात्र समायत्तमित्येवं न ददाह सः ॥ ३० ॥
 यमेव दिवसं ह्येष ग्रहीतुं भास्करं प्लुतः ।
 तमेव दिवसं राहुर्जिघृक्षति दिवाकरम् ॥ ३१ ॥
 अनेन स परामृष्टो राम सूर्यरथोपरि ।
 अपक्रान्तस्ततस्त्रस्तो राहुश्चन्द्रार्कमर्दनः ॥ ३२ ॥
 स इन्द्रभवनं गत्वा सरोषः सिंहिकासुतः ।
 अब्रवीद्भुकुटिं कृत्वा देवं देवगणैर्वृतम् ॥ ३३ ॥

बुभुक्षापनयं दत्त्वा चन्द्रार्कौ मम वासव ।
 किमिदं तत्त्वया दत्तमन्यस्य बलवृत्रहन् ॥ ३४ ॥
 अद्याहं पर्वकाले तु जिघृक्षुः सूर्यमागतः ।
 अथान्यो राहुरासाद्य जग्राह सहसा रविम् ॥ ३५ ॥
 स राहोर्वचनं श्रुत्वा वासवः संभ्रमान्वितः ।
 उत्पपातासनं हित्वा चोद्वहन्काञ्चनीं स्रजम् ॥ ३६ ॥
 ततः कैलासकूटाभं चतुर्दन्तं मदस्रवम् ।
 शृङ्गारधारिणं प्रांशुं स्वर्णघण्टाट्टहासिनम् ॥ ३७ ॥
 इन्द्रः करीन्द्रमारुह्य राहुं कृत्वा पुरःसरम् ।
 प्रायाद्यत्नाभवत्सूर्यः सहानेन हनूमता ॥ ३८ ॥
 अथातिरभसेनागाद्राहुरुत्सृज्य वासवम् ।
 अनेन च स वै दृष्टः प्रधावञ्छैलकूटवत् ॥ ३९ ॥
 ततः सूर्यं समुत्सृज्य राहुं फलमवेक्ष्य च ।
 उत्पपात पुनर्व्योमं ग्रहीतुं सिंहिकासुतम् ॥ ४० ॥
 उत्सृज्यार्कमिमं राम प्रधावन्तं प्लवङ्गमम् ।
 अवेक्ष्यैवं परावृत्य मुखशेषः पराङ्मुखः ॥ ४१ ॥
 इन्द्रमाशंसमानस्तु त्रातारं सिंहिकासुतः ।
 इन्द्र इन्द्रेति संत्रासान्मुहुर्मुहुर्भाषत ॥ ४२ ॥
 राहोर्विक्रोशमानस्य प्रागेवालक्षितं स्वरम् ।
 श्रुत्वेन्द्रोवाच मा भैषीरहमेनं निषूदये ॥ ४३ ॥

ऐरावतं ततो दृष्ट्वा महत्तदिदमित्यपि ।
 फलं मत्वा हस्तिराजमभिदुद्राव मारुतिः ॥ ४४ ॥
 तथास्य धावतो रूपमैरावतजिघृक्षया ।
 मुहूर्तमभवद्भोरमिन्द्राग्रयोरिव भास्वरम् ॥ ४५ ॥
 एवमाधावमानं तु नातिक्रुद्धः शचीपतिः ।
 हस्तान्तादतिमुक्तेन कुलिशेनाभ्यताडयत् ॥ ४६ ॥
 ततो गिरौ पपातैष इन्द्रवज्राभिताडितः ।
 पतमानस्य चैतस्य वामो हनुरभज्यत ॥ ४७ ॥
 तस्मिंस्तु पतिते बाले वज्रताडनविह्वले ।
 चुक्रोधेन्द्राय पवनः प्रजानामहिताय सः ॥ ४८ ॥
 प्रचारं स तु सङ्ग्रह्य प्रजास्वन्तर्गतः प्रभुः ।
 गुहां प्रविष्टः स्वसुतं शिशुमादाय मारुतः ॥ ४९ ॥
 विष्णुमूत्राशयमावृत्य प्रजानां परमार्तिकृत् ।
 रूरोध सर्वभूतानि यथा वर्षाणि वासवः ॥ ५० ॥
 वायुप्रकोपाद्भूतानि निरुच्छ्वासानि सर्वतः ।
 सन्धिभिर्भिद्यमानैश्च काष्ठभूतानि जज्ञिरे ॥ ५१ ॥
 निस्वाध्यायवषट्कारं निष्क्रियं धर्मवर्जितम् ।
 वायुप्रकोपाच्चैलोक्यं निरयस्थमिवाभवत् ॥ ५२ ॥
 ततः प्रजाः सगन्धर्वाः सदेवासुरमानुषाः ।
 प्रजापतिं समाधावन्दुःखिताश्च सुखेच्छया ॥ ५३ ॥

ऊचुः प्राञ्जलयो देवा महोदरनिभोदराः ।
 त्वया नु भगवन्सृष्टाः प्रजानाथ चतुर्विधाः ॥ ५४ ॥
 त्वया दत्तोऽयमस्माकमायुषः पवनः पतिः ।
 सोऽस्मान्प्राणेश्वरो भूत्वा कस्मादेषोऽद्य सत्तम ॥ ५५ ॥
 रुरोध दुःखं जनयन्नन्तःपुर इव स्त्रियः ।
 तस्मात्त्वां शरणं प्राप्ता वायुनोपहता वयम् ॥ ५६ ॥
 एतत्प्रजानां श्रुत्वा तु प्रजानाथः प्रजापतिः ।
 कारणादिति चोत्त्वाऽसौ प्रजाः पुनरभाषत ॥ ५७ ॥
 यस्मिंश्च कारणे वायुश्चुक्रोध च रुरोध च ।
 प्रजाः शृणुध्वं तत्सर्वं श्रोतव्यं चात्मनः क्षमम् ॥ ५८ ॥
 पुत्रस्तस्यामरेशेन इन्द्रेणाद्य निपातितः ।
 राहोर्वचनमास्थाय ततः स कुपितोऽनिलः ॥ ५९ ॥
 अशरीरः शरीरेषु वायुश्चरति पालयन् ।
 शरीरं हि विना वायुं समतां याति दारुभिः ॥ ६० ॥
 वायुः प्राणः सुखं वायुर्वायुः सर्वमिदं जगत् ।
 वायुना संपरित्यक्तं न सुखं विन्दते जगत् ॥ ६१ ॥
 अद्यैव च परित्यक्तं वायुना जगदायुषा ।
 अद्यैव ते निरुच्छ्वासाः काष्ठकुड्योपमाः स्थिताः ॥
 तद्यामस्तत्र यत्रास्ते मारुतो रुक्प्रदो हि नः ।
 मा विनाशं गमिष्याम अप्रसाद्यादितेः सुताः ॥ ६३ ॥

ततः प्रजाभिः सहितः प्रजापतिः सदेवगन्धर्वभुजङ्गगुह्यकैः ।
 जगाम तत्रास्यति यत्र मारुतः सुतं सुरेन्द्राभिहतं प्रगृह्य सः ॥
 ततोऽर्कवैश्वानरकाञ्चनप्रभं सुतं तदोत्सङ्गतं सदागतेः ।
 चतुर्मुखो वीक्ष्य कृपामथाकरोत्सदेवगन्धर्वर्षियक्षराक्षसैः ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे पञ्चत्रिंशः सर्गः ॥

आदितः श्लोकाः 22233

उत्तरकाण्डे आदितः श्लोकाः 1509



षट्त्रिंशः सर्गः ॥ ३६ ॥

हनुमद्वरप्रतिः ॥

ततः पितामहं दृष्ट्वा वायुः पुत्रवधादितः ।
 शिशुकं तं समादाय उत्तस्थौ धातुरग्रतः ॥ १ ॥
 चलत्कुण्डलमौलिस्तप्तपनीयविभूषणः ।
 पादयोर्न्यपतद्वायुर्निहतोऽपश्य वेधसे ॥ २ ॥
 तं तु वेदविदातेन लम्बाभरणशोभिना ।
 वायुमुत्थाप्य हस्तेन शिशुं तं परिमृष्टवान् ॥ ३ ॥
 स्पृष्टमात्रस्ततः सोऽथ सलीलं पद्मयोनिना ।
 जलसिक्तं यथा सस्यं पुनर्जीवितमाप्तवान् ॥ ४ ॥
 प्राणवन्तमिमं दृष्ट्वा प्राणो गन्धर्वहो मुदा ।
 चचार सर्वभूतेषु सन्निरुद्धं यथा पुरा ॥ ५ ॥

मरुद्रोधादिनिर्मुक्तास्ताः प्रजा मुदिताऽभवन् ।
 शीतवातविनिर्मुक्ताः पद्मिन्य इव साम्बुजाः ॥ ६ ॥
 ततस्त्रियुग्मस्त्रिककुत्तिधामा त्रिदशार्चितः ।
 उवाच देवता ब्रह्मा मारुतप्रियकाम्यया ॥ ७ ॥
 भो महेन्द्रेशवरुणप्रजेश्वरधनेश्वराः ।
 जानतामपि वः सर्वं वक्ष्यामि श्रूयतां हितम् ॥ ८ ॥
 अनेन शिशुना कार्यं कर्तव्यं वो भविष्यति ।
 तद्बद्धं वरान्सर्वे मारुतस्यास्य तुष्टये ॥ ९ ॥
 ततः सहस्रनयनः प्रीतियुक्तः शुभाननः ।
 कुशेशयमयीं मालामुत्क्षिप्येदं वचोऽब्रवीत् ॥ १० ॥
 मत्करोत्सृष्टवज्रेण हनुरस्य यथा हतः ।
 नाम्ना वै कपिशार्दूलो भविता हनुमानिति ॥ ११ ॥
 अहमस्य प्रदास्यामि परमं वरमद्भुतम् ।
 इतः प्रभृति वज्रस्य ममावध्यो भविष्यति ॥ १२ ॥
 मार्ताण्डस्त्वब्रवीत्तत्र भगवांस्तिमिरापहः ।
 तेजसोऽस्य मदीयस्य ददामि शतिकां कलाम् ॥ १३ ॥
 यदा तु शास्त्राण्यध्येतुं शक्तिरस्य भविष्यति ।
 तदास्य शास्त्रं दास्यामि येन वाग्मी भविष्यति ॥
 न चास्य भविता कश्चित्सदृशः शास्त्रदर्शने ॥ १४ ॥

वरुणश्च वरं प्रादान्नास्य मृत्युर्भविष्यति ।
 वर्षायुतशतेनापि मत्पाशादुदकादपि ॥
 यमो दण्डादवध्यत्वमरोगित्वं च नित्यशः ॥ १५ ॥

वरं ददामि सन्तुष्ट अविषादं च संयुगे ।
 गदेयं मामिका चैनं संयुगे न वधिष्यति ॥
 इत्येवं वरदः प्राह तदा हेकाक्षिपिङ्गलः ॥ १६ ॥

मत्तो मदायुधानां च न वध्योऽयं भविष्यति ।
 इत्येवं शङ्करेणापि दत्तोऽस्य परमो वरः ॥ १७ ॥

सर्वेषां ब्रह्मदण्डानामवध्योऽयं भविष्यति ।
 दीर्घायुश्च महात्मा च इति ब्रह्माऽब्रवीद्वचः ॥ १८ ॥

विश्वकर्मा च दृष्ट्वैनं बाल्यहोषणं शिशुम् ।
 शिल्पिनां प्रवरः प्रादाद्वरमस्य महात्मनः ॥ १९ ॥

मत्कृतानि च शस्त्राणि यानि दिव्यानि संयुगे ।
 तैरवध्यत्वमापन्नश्चिरञ्जीवी भविष्यति ॥ २० ॥

ततः सुराणां तु वरैर्दृष्ट्वा ह्येनमलंकृतम् ।
 चतुर्मुखस्तुष्टमना वायुमाह जगद्गुरुः ॥ २१ ॥

अमित्राणां भयकरो मित्राणामभयङ्करः ।
 अजेयो भविता पुत्रस्तव मारुत मारुतिः ॥ २२ ॥

कामरूपः कामचारी कामगः पुत्रतां वरः ।
 भवत्यव्याहतगतिः कीर्तिमांश्च भविष्यति ॥ २३ ॥

रावणोत्सादनार्थानि रामप्रियकराणि च ।
 रोमहर्षकराण्येष कर्ता कर्माणि संयुगे ॥ २४ ॥
 एवमुक्त्वा तमामन्त्र्य मारुतं त्वमरैः सह ।
 यथागतं ययुः सर्वे पितामहपुरोगमाः ॥ २५ ॥
 सोऽपि गन्धवहः पुत्रं प्रगृह्य गृहमानयत् ।
 अञ्जनायास्तमाचरुयौ वरदत्तं विनिर्गतः ॥ २६ ॥
 प्राप्य राम वरानेष वरदानसमन्वितः ।
 बलेनात्मनि संस्थेन सोऽपूर्यत यथार्णवः ॥ २७ ॥
 तरसा पूर्यमाणोऽपि तदा वानरपुङ्गवः ।
 आश्रमेषु महर्षीणामपराध्यति निर्भयः ॥ २८ ॥
 स्रुग्भाण्डान्यग्निहोत्रं च वल्कलाजिनसञ्चयान् ।
 भग्नविच्छिन्नविध्वस्तान्संशान्तानां करोत्ययम् ॥ २९ ॥
 एवंविधानि कर्माणि प्रावर्तत महाबलः ।
 सर्वेषां ब्रह्मदण्डानामवध्यः शंभुना कृतः ॥ ३० ॥
 जानन्त ऋषयस्तं वै क्षमन्ते तस्य शक्तितः ॥ ३१ ॥
 यथा केसरिणा त्वेष वायुना सोऽञ्जनासुतः ।
 प्रतिषिद्धोऽपि मर्यादां लङ्घयत्येव वानरः ॥ ३२ ॥
 ततो महर्षयः क्रुद्धा भृग्वङ्गिरसवंशजाः ।
 शेषपुरेणं रघुश्रेष्ठ नातिक्रुद्धातिमन्यवः ॥ ३३ ॥

बाधसे यत्समाश्रित्य बलमस्मान्प्लवङ्गम् ।
 तदीर्घकालं वेत्तासि नास्माकं शापमोहितः ॥
 यदा ते स्मर्यते कीर्तिस्तदा ते वर्धते बलम् ॥ ३४ ॥
 ततः स हृततेजौजा महर्षिवचनौजसा ।
 एषोऽऽश्रमाणि तान्येव मृदुभावं गतोऽचरत् ॥ ३५ ॥
 अथर्क्षरजसो राम वालिसुग्रीवयोः पिता ।
 सर्वानराजाऽऽसीत्तेजसा भास्करप्रभः ॥ ३६ ॥
 स च राज्यं चिरं कृत्वा वानराणां हरीश्वरः ।
 स च ऋक्षरजा नाम कालधर्मेण सङ्गतः ॥ ३७ ॥
 तस्मिन्नस्तमिते चाथ मन्त्रिभिर्मन्त्रकोविदैः ।
 पित्र्ये पदे कृतो वाली सुग्रीवो वालिनः पदे ॥ ३८ ॥
 सुग्रीवेण समं त्वस्य अद्वैधं छिद्रवर्जितम् ।
 आबाल्यं सख्यमभवदनिलस्याग्निना यथा ॥ ३९ ॥
 एष शापवशादेव न वेद बलमात्मनः ।
 वालिसुग्रीवयोर्वैरं यदा राम समुत्थितम् ॥ ४० ॥
 न ह्येष राम सुग्रीवो भ्राम्यमाणोऽपि वालिना ।
 देव जानाति न ह्येष बलमात्मनि मारुतिः ॥ ४१ ॥
 ऋषिशापाहृतबलस्तदैष कपिसत्तमः ।
 सिंहः कुञ्जररुद्रो वा आस्थितः सहितो रणे ॥ ४२ ॥

पराक्रमोत्साहमतिप्रतापसौशील्यमाधुर्यनयानयैश्च ।
 गाम्भीर्यचातुर्यसुवीर्यधैर्यैर्हनूमतः कोऽभ्यधिकोऽस्ति लोके ॥
 असौ पुनर्व्याकरणं ग्रहीष्यन्सूर्योन्मुखः प्रष्टुमनाः कपीन्द्रः ।
 उद्यद्गिरेरस्तगिरिं जगाम ग्रन्थं महद्धारयनप्रमेयः ॥ ४४ ॥
 समूत्रवृत्त्यर्थपदं महार्थं ससंग्रहं साध्यति वै कपीन्द्रः ।
 न ह्यस्य कश्चित्सदृशोऽस्ति शास्त्रे वैशारदे छन्दगतौ तथैव ॥
 सर्वासु विद्यासु तपोविधाने प्रस्पर्धते यो हि गुरुं सुराणाम् ।
 सोऽयं नवव्याकरणार्थवेत्ता ब्रह्मा भविष्यत्यपि ते प्रसादात् ॥
 प्रवीविविक्षोरिव सागरस्य लोकान्दिधक्षोरिव पावकस्य ।
 युगक्षये ह्येव यथाऽन्तकस्य हनूमतः स्थास्यति कः पुरस्तात् ॥
 एषेव चान्ये च महाकपीन्द्राः सुग्रीवमैन्दद्विविदाः सनीलाः ।
 सतारतारेयनलाः सरम्भास्त्वत्कारणाद्राम सुरैर्हि सृष्टाः ॥

तदेतत्कथितं सर्वं यन्मां त्वं परिपृच्छसि ।

हनूमतो बालभावे कर्मैतत्कथितं मया ॥ ४९ ॥

श्रुत्वाऽगस्त्यस्य कथितं रामः सौमित्रिरेव च ।

विस्मयं परमं जग्मुर्वानरा राक्षसैः सह ॥ ५० ॥

अगस्त्यस्त्वब्रवीद्रामं सर्वमेतच्छ्रुतं त्वया ।

दृष्टुः संभाषितश्चासि राम गच्छामहे वयम् ॥ ५१ ॥

श्रुत्वैतद्वाघवो वाक्यमगस्त्यस्योग्रतेजसः ।

प्राञ्जलिः प्रणतश्चापि महर्षिर्मिदमब्रवीत् ॥ ५२ ॥

अद्य मे देवता हृष्टाः पितरः प्रपितामहाः ।
 युष्माकं दर्शनादेव नित्यं तुष्टाः सबान्धवाः ॥ ५३ ॥
 विज्ञाप्यं तु ममैतद्धि तद्वदाम्यागतस्पृहः ।
 तद्भवद्भिर्मम कृते कर्तव्यमनुकम्पया ॥ ५४ ॥
 पौरजानपदान्स्थाप्य स्वकार्येष्वहमागतः ।
 क्रतूनेव करिष्यामि प्रभावान्भवतां सताम् ॥ ५५ ॥
 सदस्या मम यज्ञेषु भवन्तो नित्यमेव तत् ।
 भविष्यथ महावीर्या ममानुग्रहकाङ्क्षिणः ॥ ५६ ॥
 अहं युष्मान्समाश्रित्य तपोनिर्धूतकल्मषान् ।
 अनुग्रहीतः पितृभिर्भविष्यामि सुनिर्वृतः ॥
 तदागन्तव्यमनिशं भवद्भिरिह सङ्गतैः ॥ ५७ ॥
 अगस्त्याद्यास्तु तच्छ्रुत्वा ऋषयः संशितव्रताः ।
 एवमस्त्विति तं चोत्त्वा प्रयातुमुपचक्रमुः ॥ ५८ ॥
 एवमुत्त्वा गताः सर्वे ऋषयस्ते यथागतम् ।
 राघवश्च तमेवार्थं चिन्तयामास विस्मितः ॥ ५९ ॥
 ततोऽस्तं भास्करे याते विसृज्य नृपवानरान् ।
 संध्यामुपास्य विधिवत्तदा नरवरोत्तमः ॥
 प्रवृत्तायां रजन्यां तु सोऽन्तःपुरचरोऽभवत् ॥ ६० ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे षट्त्रिंशः सर्गः ॥



सप्तविंशः सर्गः ॥ ३७ ॥

पौरोपस्थानम् ॥

- अभिषिक्ते तु काकुत्स्थे धर्मेण विदितात्मनि ।
व्यतीता या निशा पूर्वा पौराणां हर्षवर्धिनी ॥ १ ॥
- तस्यां रजन्यां व्युष्टायां पुनरेवापरेऽहनि ।
वन्दिनः पर्युपातिष्ठन्सौम्या नृपतिवेश्मनि ॥ २ ॥
- ते रक्तकण्ठिनः सर्वे किन्नरा इव शिक्षिताः ।
तुष्टुवृत्पतिं सुप्तं यथाकालं प्रहर्षिताः ॥ ३ ॥
- वीर सौम्य प्रबुध्यस्व कौत्सल्यमभिनिर्वर्धन ॥ ४ ॥
- जगद्धि सर्वं स्वपिति त्वयि सुप्ते नराधिप ॥ ५ ॥
- विक्रमस्ते यथा विष्णो रूपं चैवाश्विनोरिव ।
बुद्ध्या बृहस्पतेस्तुल्यः प्रजापतिसमो ह्यसि ॥ ६ ॥
- क्षमा ते पृथिवीतुल्या तेजसा भास्करोपमः ।
वेगस्ते वायुना तुल्यो गाम्भीर्यमुदधेरिव ॥ ७ ॥
- अप्रकम्प्यो यथा स्थाणुश्चन्द्रे सौम्यत्वमीदृशम् ।
नेदृशाः पार्थिवाः पूर्वं भवितारो नराधिप ॥ ८ ॥
- यथा त्वमतिदुर्धर्षो धर्मनित्यः प्रजाहितः ।
न त्वां जहाति कीर्तिश्च लक्ष्मीश्च पुरुषर्षभ ॥ ९ ॥
- श्रीश्च धर्मश्च काकुत्स्थ त्वयि नित्यं प्रतिष्ठितौ ॥ १० ॥
- एताश्चान्याश्च मधुरा वन्दिभिः परिकीर्तिताः ॥ ११ ॥

सूताश्च संस्तवैर्दिव्यैर्बोधयन्ति स्म राघवम् ।
 स्तुतिभिः स्तूयमानाभिः प्रत्यबुध्यत राघवः ॥ १२ ॥
 स तद्विहाय शयनं पाण्डुराच्छादनास्तृतम् ।
 उत्तस्थौ नागशयनाद्धरिर्नारायणो यथा ॥ १३ ॥
 समुत्थितं महात्मानं प्रह्लाः प्राञ्जलयो नराः ।
 सलिलं भाजनैः शुभ्रैरुपतस्थुः सहस्रशः ॥ १४ ॥
 कृतोदकशुचिर्भूत्वा काले हुतहुताशनः ।
 देवागारं जगामाशु पुण्यमिक्ष्वाकुसेवितम् ॥ १५ ॥
 तत्र देवान्पितृन्विप्रानर्चयित्वा यथाविधि ।
 बाह्यकक्ष्यान्तरं रामो निर्जगाम जनैर्वृतः ॥ १६ ॥
 उपतस्थुर्महात्मानो मन्त्रिणः सपुरोहिताः ।
 वसिष्ठप्रमुखाः सर्वे दीप्यमाना इवाग्नयः ॥ १७ ॥
 क्षत्रियाश्च महात्मानो नानाजनपदेश्वराः ।
 रामस्योपाविशन्पार्श्वं शक्रस्येव यथामराः ॥ १८ ॥
 भरतो लक्ष्मणश्चात्र शत्रुघ्नश्च महायशः ।
 उपासांचक्रिरे हृष्टा वेदास्त्रय इवाध्वरम् ॥ १९ ॥
 याताः प्राञ्जलयो भूत्वा किङ्करा मुदिताननाः ।
 भृत्याश्च रामपार्श्वस्था बहवः समुपाविशन् ॥ २० ॥
 वानराश्च महावीर्या विशतिः कामरूपिणः ।
 सुग्रीवप्रमुखा राममुपासन्ते महौजसः ॥ २१ ॥

विभीषणश्च रक्षोभिश्चतुर्भिः परिवारितः ।
 उपासते महात्मानं धनेशमिव गुह्यकाः ॥ २२ ॥
 तथा निगमवृद्धाश्च कुर्लाना ये च मानवाः ।
 शिरसा बन्ध राजानमुपासन्ते विचक्षणाः ॥ २३ ॥
 तथा परिवृतो राजा श्रीमद्भिर्ऋषिसत्तमैः ।
 राजभिश्च महावीर्यैर्वानरैश्च सराक्षसैः ॥ २४ ॥
 यथा देवेश्वरो नित्यमृषिभिः समुपास्यते ।
 अधिकस्तेन रूपेण सहस्राक्षाद्विरोचते ॥ २५ ॥
 तेषां समुपविष्टानां तास्ताः सुमधुराः कथाः ।
 कथ्यन्ते धर्मसंयुक्ताः पुराणज्ञैर्महात्मभिः ॥ २६ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे सप्तत्रिंशः सर्गः ॥

आदितः श्लोकाः 22319

उत्तरकाण्डे आदितः श्लोकाः 1595



अष्टत्रिंशः सर्गः ॥ ३८ ॥

जनकादिप्रतिप्रयाणम् ॥

एवमास्ते महाबाहुरहन्यहनि राघवः ।
 प्रशासत्सर्वकार्याणि पौरजानपदेषु च ॥ १ ॥
 ततः कतिपयाहत्सु वैदेहं मिथिलाधिपम् ।
 राघवः प्राञ्जलिर्भूत्वा वाक्यमेतदुवाच ह ॥ २ ॥

भवान्हि गतिरव्यग्रा भवता पालिता वयम् ।
 भवतस्तेजसोग्रेण रावणो निहतो मया ॥ ३ ॥
 इक्ष्वाकूणां च सर्वेषां मैथिलानां च सर्वशः ।
 अतुलाः प्रीतयो राजन्संबन्धकपुरोगमाः ॥ ४ ॥
 तद्भवान्स्वपुरीं यातु रत्नान्यादाय पार्थिव ।
 भरतश्च सहायार्थं पृष्ठतस्तेऽनुयास्यति ॥ ५ ॥
 स तथेति नृपः कृत्वा राघवं वाक्यमब्रवीत् ।
 प्रीतोऽस्मि भवतो राजन्दर्शनेन नयेन च ॥ ६ ॥
 यान्येतानि तु रत्नानि मदर्थं संचितानि वै ।
 दुहित्रे तानि वै राजन्सर्वाण्येव ददामि च ॥ ७ ॥
 ततः प्रयाते जनके केकयं मातुलं प्रभुः ।
 राघवः प्राञ्जलिर्भूत्वा वाक्यमेतदुवाच ह ॥ ८ ॥
 इदं राज्यमहं चैव भरतश्च सलक्ष्मणः ।
 आयत्तं त्वयि नो नाथ गतिश्च पुरुषर्षभ ॥ ९ ॥
 राजापि वृद्धः सन्तापं त्वदर्थमुपयास्यति ।
 तस्माद्गमनमद्यैव रोचते तव पार्थिव ॥ १० ॥
 लक्ष्मणेनानुयात्रेण पृष्ठतोऽनुगमिष्यते ।
 धनमादाय विपुलं रत्नानि विविधानि च ॥ ११ ॥
 युधाजित्तु तथेत्याह गमनं प्रति राघवम् ।
 रत्नानि च धनं चैव त्वय्येवाक्षय्यमस्त्विति ॥ १२ ॥

प्रदक्षिणं स राजानं कृत्वा केकयवर्धनः ।
 रामेण हि कृतः पूर्वमभिवाद्य प्रदक्षिणम् ॥ १३ ॥
 लक्ष्मणेन सहायेन प्रयातः केकयेश्वरः ।
 हतेऽसुरे यथा वृत्रे विष्णुना सह वासवः ॥ १४ ॥
 तं विसृज्य ततो रामो वयस्यमकुतोभयम् ।
 प्रतर्दनं काशिपतिं परिष्वज्येदमब्रवीत् ॥ १५ ॥
 दर्शिता भवता प्रीतिर्दर्शितं सौहृदं परम् ।
 उद्योगश्च कृतो राजन्भरतेन त्वया सह ॥ १६ ॥
 तद्भवानद्य काशेय पुरीं वाराणसीं व्रज ।
 रमणीयां त्वया गुप्तां सुप्रकाशां सुतोरणाम् ॥ १७ ॥
 एतावदुक्त्या चोत्थाय काकुत्स्थः परमासनात् ।
 पर्यष्वजन धर्मात्मा निरन्तरमुरोगतम् ॥
 विसर्जयामास तदा कौसल्यानन्दवर्धनः ॥ १८ ॥
 राघवेणाभ्यनुज्ञातः काशीशोऽप्यकुतोभयः ।
 वाराणसीं ययौ तूर्णं राघवेण विसर्जितः ॥ १९ ॥
 विसृज्य तं काशिपतिं त्रिशतं पृथिवीपतीन् ।
 प्रहसन्राघवो वाक्यमुवाच मधुराक्षरम् ॥ २० ॥
 भवतां प्रीतिरव्यग्रा तेजसा परिरक्षिता ।
 धर्मश्च नियतो नित्यं सत्यं च भवतां सदा ॥ २१ ॥
 युष्माकं चानुभावेन तेजसा च महात्मनाम् ।
 हतो दुरात्मा दुर्बुद्धी रावणो राक्षसाधपः ॥ २२ ॥

हेतुमात्रमहं तत्र भवतां तेजसा हतः ।
 रावणः सगणो युद्धे सपुत्रामात्यबान्धवः ॥ २३ ॥
 भवन्तश्च समानीता भरतेन महात्मना ।
 श्रुत्वा जनकराजस्य काननात्तनयां हताम् ॥ २४ ॥
 उद्युक्तानां च सर्वेषां पार्थिवानां महात्मनाम् ।
 कालो व्यतीतः सुमहान्नामनं रोचयाम्यतः ॥ २५ ॥
 प्रत्यूचुस्तं च राजानो हर्षेण महताऽन्विताः ।
 दिष्ट्या त्वं विजयी राम स्वराज्येऽपि प्रतिष्ठितः ॥ २६ ॥
 दिष्ट्या प्रत्याहृता सीता दिष्ट्या शत्रुः पराजितः ।
 एष नः परमः काम एषा नः प्रीतिरुत्तमा ॥ २७ ॥
 यत्त्वां विजयिनं राम पश्यामो हतशात्रवम् ।
 एतत्त्वय्युपपन्नं च यदस्मांस्त्वं प्रशंससे ॥ २८ ॥
 प्रशंसाहं न जानीमः प्रशंसां वक्तुमीदृशीम् ।
 आपृच्छामो गमिष्यामो हृदिस्थो नः सदा भवान् ॥
 वर्तामहे महाबाहो प्रीत्याऽत्र महता वृताः ।
 भवेच्च ते महाराज प्रीतिरस्मासु नित्यदा ॥ ३० ॥
 बाढमित्येव राजानो हर्षेण परमन्विताः ।
 ऊचुः प्राञ्जलयः सर्वे राघवं गमनोत्सुकाः ॥
 पूजिताश्चैव रामेण जग्मुर्देशान्स्वकान्स्वकान् ॥ ३१ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे अष्टत्रिंशः सर्गः ॥



एकोनचत्वारिंशः सर्गः ॥ ३९ ॥

सुग्रीवादिसम्माननम् ॥

ते प्रयाता महात्मानः पार्थिवाः सर्वतो दिशः ।
कम्पयन्तो महीं वीराः स्वपुराणि प्रहृष्टवत् ॥ १ ॥

अक्षौहिणीसहस्रैस्ते समुद्युक्तास्त्वनेकशः ।
हृष्टाः प्रतिगताः सर्वे राघवार्थे समागताः ॥ २ ॥

ऊचुस्ते च महीपाला बलदर्पसमन्विताः ।
न रामरावणं युद्धे पश्यामः पुरतः स्थितम् ॥ ३ ॥

भरतेन वयं पश्चात्समानीता निरर्थकम् ।
हता हि राक्षसाः क्षिप्रं पार्थिवैः स्युर्न संशयः ॥ ४ ॥

रामस्य बाहुवीर्येण रक्षिता लक्ष्मणस्य च ।
सुखं पारे समुद्रस्य युद्धेयम विगतज्वराः ॥ ५ ॥

एताश्चान्याश्च राजानः कथास्तत्र सहस्रशः ।
कथयन्तः स्वराज्यानि जग्मुर्हर्षसमन्विताः ॥ ६ ॥

स्वानि राज्यानि मुख्यानि ऋद्धानि मुदितानि च ।
समृद्धधनधान्यानि पूर्णानि वसुमन्ति च ॥ ७ ॥

यथा पुराणि ते गत्वा रत्नानि विविधान्यथ ।
रामस्य प्रियकामार्थमुपहारान्नृपा ददुः ॥ ८ ॥

अश्वान्यानानि रत्नानि हस्तिनश्च मदोत्कटान् ।
चन्दनानि च मुख्यानि दिव्यान्याभरणानि च ॥ ९ ॥

मणिमुक्ताप्रवालांस्तु दास्यो रूपसपन्विताः ।
 अजाविकांश्च विविधान् रथांस्तु विविधान्ददुः ॥ १० ॥
 भरतो लक्ष्मणश्चैव शत्रुघ्नश्च महाबलाः ।
 आदाय तानि रत्नानि स्वां पुरीं पुनरागताः ॥ ११ ॥
 आगम्य च पुरीं रम्यामयोध्यां पुरुषर्षभाः ।
 ददुः सर्वाणि रत्नानि राघवाय महात्मने ॥ १२ ॥
 प्रतिगृह्य च तत्सर्वं रामः प्रीतिसमन्वितः ।
 सुग्रीवाय ददौ राज्ञे महात्मा कृतकर्मणे ॥ १३ ॥
 विभीषणाय च ददौ तथाऽन्येभ्योऽपि राघवः ।
 राक्षसेभ्यः कपिभ्यश्च यैर्वृतो जयमाप्तवान् ॥ १४ ॥
 ते सर्वे रामदत्तानि रत्नानि कपिराक्षसाः ।
 शिरोभिर्धारयामासुर्बाहुभिश्च महाबलाः ॥ १५ ॥
 ते पिबन्तः सुगन्धीनि मधूनि मधुपिङ्गलाः ।
 मांसानि च सुमृष्टानि मूलानि च फलानि च ॥ १६ ॥
 एवं तेषां निवसतां मासः साग्रो ययौ तदा ।
 मुहूर्तमिव ते सर्वे राजभक्त्या च मेनिरे ॥ १७ ॥
 रामोऽपि रेमे तैः सार्धं वानरैः कामरूपिभिः ।
 राक्षसैश्च महावीरैर्ऋक्षैश्चैव महाबलैः ॥ १८ ॥
 एवं तेषां ययौ मासो द्वितीयः शैशिरः सुखम् ।
 वानराणां प्रहृष्टानां राक्षसानां च सर्वशः ॥ १९ ॥

इक्ष्वाकुनगरे रम्ये परां प्रीतिमुपासताम् ।
रामस्य प्रीतिकरणैः कालस्तेषां सुखं ययौ ॥ २० ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोनचत्वारिंशः सर्गः ॥

आदितः श्लोकाः 22370

उत्तरकाण्डे आदितः श्लोकाः 1646



चत्वारिंशः सर्गः ॥ ४० ॥

सुग्रीवादिविसर्जनम् ॥

तथा स्म तेषां वसतामृक्षवानररक्षसाम् ।
राघवस्तु महातेजाः सुग्रीवमिदमब्रवीत् ॥ १ ॥
गम्यतां सौम्य किष्किन्धां दुराधर्षां सुरासुरैः ।
पालयस्व सहामात्यो राज्यं निहतकण्टकम् ॥ २ ॥
अङ्गदं च महाबाहो प्रीत्या परमया युतः ।
पश्य त्वं हनुमन्तं च नलं च सुमहाबलम् ॥ ३ ॥
सुषेणं श्वशुरं वीरं तारं च बलिनां वरम् ।
कुमुदं चैव दुर्धर्षं नीलं चैव महाबलम् ॥ ४ ॥
वीरं शतबलिं चैव मैन्दं द्विविदमेव च ।
पश्य प्रीतिसमायुक्तो गन्धमादनमेव च ॥ ५ ॥
गजं गवाक्षं गवयं शरभं च महाबलम् ।
ऋक्षराजं च दुर्धर्षं जाम्बवन्तं महाबलम् ॥ ६ ॥
ये चेमे सुमहात्मानो मदर्थे त्वत्तज्जीविताः ।
पश्य त्वं प्रीतिसंयुक्तो मा चैषां विप्रियं कृथाः ॥ ७ ॥

एवमुक्त्वा तु सुग्रीवमाश्लिष्य च पुनः पुनः ।
 विभीषणमुवाचाथ रामो मधुरया गिरा ॥ ८ ॥
 लङ्कां प्रशाधि धर्मेण धर्मज्ञस्त्वं मतो मम ।
 पुरस्य राक्षसानां च भ्रातुर्वैश्रवणस्य च ॥ ९ ॥
 मा च बुद्धिमधर्मे त्वं कुर्या राजन्कथञ्चन ।
 बुद्धिमन्तो हि राजानो ध्रुवमश्नन्ति मेदिनीम् ॥ १० ॥
 अहं च नित्यशो राजन्सुग्रीवसहितस्त्वया ।
 स्मर्तव्यः परया प्रीत्या गच्छ त्वं विगतज्वरः ॥ ११ ॥
 रामस्य भाषितं श्रुत्वा ऋक्षवानरराक्षसाः ।
 साधु साध्विति काकुत्स्थं प्रशशंसुः पुनः पुनः ॥ १२ ॥
 तव बुद्धिर्महाबाहो वीर्यमद्भुतमेव च ।
 माधुर्यं परमं राम स्वयंभोरिव नित्यदा ॥ १३ ॥
 तेषामेवं ब्रुवाणानां वानराणां च रक्षसाम् ।
 हनूमान्पवणो भूत्वा राघवं वाक्यमब्रवीत् ॥ १४ ॥
 स्नेहो मे परमो राजंस्त्वयि तिष्ठतु नित्यदा ।
 भक्तिश्च नियता वीर भावो नान्यत्र गच्छतु ॥ १५ ॥
 यावद्रामकथा वीर चरिष्यति महीतले ।
 तावच्छरीरे वत्स्यन्ति प्राणा मम न संशयः ॥ १६ ॥
 एवं ब्रुवाणं रामस्तु हनूमन्तं वरसनात् ।
 उत्थाय सस्वजे स्नेहाद्वाक्यमेतदुवाच ह ॥ १७ ॥

एवमेतत्कपिश्रेष्ठ भविता नात्र संशयः ।
 लोका हि यावत्स्थास्यन्ति तावत्स्थास्यति मे कथा ॥
 चरिष्मद्दि कथा यावदेषा लोके च मामिका ।
 तावत्ते भविता कीर्तिः शरीरेऽप्यसवस्तथा ॥ १९ ॥
 ततोऽस्य हारं चन्द्राभं मुच्य कण्ठात्स राघवः ।
 वैडूर्यतरलं कण्ठे बबन्ध च हनूमतः ॥ २० ॥
 तेनोरसि निबद्धेन हारेण महता कपिः ।
 रराज हेमशैलेन्द्रश्चन्द्रेणाक्रान्तमस्तकः ॥ २१ ॥
 श्रुत्वा तु राघवस्यैतदुत्थायोत्थाय वानराः ।
 प्रणम्य शिरसा पादौ निर्जग्मुस्ते महाबलाः ॥ २२ ॥
 सुग्रीवः स च रामेण परिष्वक्तो महाबलः ।
 विभीषणश्च धर्मात्मा सर्वे ते बाष्पविकृताः ॥ २३ ॥
 सर्वे च ते बाष्पकलाः साश्रुनेत्रा विचेतसः ।
 समूढा इव दुःखेन त्यजन्तो राघवं तदा ॥ २४ ॥
 कृतप्रसादास्तेनैवं राघवेण महात्मना ।
 जग्मुः स्वं स्वं गृहं सर्वे देही देहमिव त्यजन् ॥ २५ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे चत्वारिंशः सर्गः ॥

आदितः श्लोकाः 22395

उत्तरकाण्डे आदितः श्लोकाः 1671

इत्यार्षे श्रीमद्रामायणे सप्तविंशोऽह्नि वर्तमानकथाप्रसङ्गः ॥



[पुरा कुशलवाभ्यां श्रीरामसन्निधावश्वमेधयज्ञवाटे
 द्वात्रिंशति दिनेषु गीते श्रीमद्रामायणे अष्टाविंशोऽह्नि
 उत्तरकाण्डे एकचत्वारिंशसर्गमारभ्य षष्ठितमसर्गपर्यन्तं
 (22396—22854 श्लोकाः) गीतम् ।
 तस्मिन् दिने गीताः श्लोकाः 459]

एकचत्वारिंशः सर्गः ॥ ४१ ॥

पुष्पकविसर्जनम् ॥

विसृज्य च महाबाहुर्ऋक्षवानरराक्षसान् ।
 भ्रातृभिः सहितो रामः प्रमुमोद सुखं सुखी ॥ १ ॥
 अथापराहसमये भ्रातृभिः सह राघवः ।
 शुश्राव मधुरां वाणीमन्तरिक्षात्प्रभाषिताम् ॥ २ ॥
 सौम्य राम निरीक्षस्व सौम्येन वदनेन माम् ।
 कैलासशिखरात्प्राप्तं विद्धि मां पुष्पकं प्रभो ॥ ३ ॥
 तव शासनमाज्ञाय गतोऽस्मि धनदं प्रति ।
 उपस्थातुं नरश्रेष्ठ स च मां प्रत्यभाषत ॥ ४ ॥
 निर्जितस्त्वं नरेन्द्रेण राघवेण महात्मना ।
 निहत्य युधि दुर्धर्षं रावणं राक्षसेश्वरम् ॥ ५ ॥
 ममापि परमा प्रीतिर्हते तस्मिन्दुरात्मनि ।
 रावणे सगणे चैव सपुत्रे सहबान्धवे ॥ ६ ॥
 स त्वं रामेण लङ्कायां निर्जितः परमात्मना ।
 वह सौम्य तमेव त्वमहमाज्ञापयामि ते ॥ ७ ॥

परमो ह्येष मे कामो यत्त्वं राघवनन्दनम् ।
 बहेर्लोकस्य संयानं गच्छस्व विगतज्वरः ॥ ८ ॥
 सोऽहं शासनमाज्ञाय धनदस्य महात्मनः ।
 त्वत्सकाशमनुप्राप्तो निर्विशङ्कः प्रतीक्ष माम् ॥ ९ ॥
 बाढमित्येव काकुत्स्थः पुष्पकं समपूजयत् ।
 लाजैश्चैव तथा पुष्पैर्धूपैश्चैव सुगन्धिभिः ॥ १० ॥
 गम्यतामिति चोवाच आगच्छ त्वं स्मरे यदा ।
 सिद्धानां च गतौ सौम्य मा विषादेन योजय ॥ ११ ॥
 एवमस्त्विति रामेण पूजयित्वा विसर्जितम् ।
 अभिप्रेतां दिशं तस्मात्प्रायात्तत्पुष्पकं तदा ॥ १२ ॥
 एवमन्तर्हिते तस्मिन्पुष्पके सुकृतात्मनि ।
 भरतः प्राञ्जलिर्वाक्यमुवाच रघुनन्दनम् ॥ १३ ॥
 अत्यद्भुतानि दृश्यन्ते त्वयि वीर प्रशासति ।
 अमानुषाणि सत्त्वानि व्याहृतानि मुहुर्मुहुः ॥ १४ ॥
 अनामयश्च मर्त्यानां साग्रो मासो गतो ह्ययम् ।
 जीर्णानामपि सत्त्वानां मृत्युर्नायाति राघव ॥ १५ ॥
 पुत्रान्नार्यः प्रसूयन्ते वसुमन्तश्च मानवाः ।
 हर्षश्चाभ्यधिको राजञ्जनस्य पुरवासिनः ॥ १६ ॥
 काले वर्षति पर्जन्यः पातयन्नमृतं पयः ।
 वाताश्चापि प्रवान्त्येते स्पर्शयुक्ताः सुखाः शिवाः ॥ १७ ॥

ईन्द्रशोऽनश्वरो राजा भवेदिति नरेश्वरः ।
कथयन्ति पुरे राजन्यौरजानपदास्तथा ॥ १८ ॥

एता वाचः सुमधुरा भरतेन समीरिताः ।
श्रुत्वा रामो मुदा युक्तः प्रमुमोद सुखी सुखम् ॥ १९ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे एकचत्वारिंशः सर्गः ॥

आदितः श्लोकाः 22414

उत्तरकाण्डे आदितः श्लोकाः 1690



द्विचत्वारिंशः सर्गः ॥ ४२ ॥

सीतया पुनर्गङ्गातीरगमनप्रार्थनम् ॥

स विस्मृज्य ततो रामः पुष्पकं हेमभूषितम् ।
प्रविवेश महाबाहुरशोकवनितां तदा ॥ १ ॥

चन्दनागरुचूतैश्च तुङ्गकालेयकैरपि ।
देवदारुवनैश्चापि समन्तादुपशोभिताम् ॥ २ ॥

चम्पकाशोकपुन्नागमधूकपनसासनैः ।
शोभितां पारिजातैश्च विधूमज्ज्वलनप्रभैः ॥ ३ ॥

लोध्रनीपार्जुनैर्नागैः सप्तपर्णातिमुक्तकैः ।
मन्दारकदलीगुल्मलताजालसमावृताम् ॥ ४ ॥

प्रियङ्गुभिः कदम्बैश्च तथा च वकुलैरपि ।
जम्बुभिर्दाडिमैश्चैव कोविदारैश्च शोभिताम् ॥ ५ ॥

सर्वदा कुसुमै रम्यैः फलवद्भिर्मनोरमैः ।
 दिव्यगन्धरसोपेतैस्तरुणाङ्कुरपल्लवैः ॥ ६ ॥
 तथैव तरुभिर्दिव्यैः शिल्पिभिः परिकल्पितैः ।
 चारुपल्लवपुष्पाढ्यैर्मत्तभ्रमरसङ्कुलैः ॥ ७ ॥
 कोकिलैर्भृङ्गराजैश्च नानावर्णैश्च पक्षिभिः ।
 शोभितां शतशश्चित्रां चूतवृक्षावतंसकैः ॥ ८ ॥
 शातकुम्भनिभाः केचित्केचिदग्निशिखोपमाः ।
 नीलाञ्जननिभाश्चान्ये भान्ति तत्रत्यपादपाः ॥
 सुरभीणि च पुष्पाणि माल्यानि विविधानि च ॥ ९ ॥
 र्दार्धिका विविधाकाराः पूर्णाः परमवारिणा ।
 माणिक्यकृतसोपानाः स्फटिकान्तरकुट्टिमाः ॥ १० ॥
 फुल्लपद्मोत्पलवनाश्चक्रवाकोपशोभिताः ।
 दात्यूहशुकसंघुष्टा हंससारसनादिताः ॥ ११ ॥
 तरुभिः पुष्पवद्भिश्च तीरजैरुपशोभिताः ।
 प्राकारैर्विविधाकारैः शोभिताश्च शिलातलैः ॥ १२ ॥
 तत्रैव च वनोद्देशे वैडूर्यमणिसन्निभैः ।
 शाद्वलैः परमोपेतां पुष्पितद्रुमकाननाम् ॥ १३ ॥
 तत्र सङ्घर्षजातानां वृक्षाणां पुष्पशालिनाम् ।
 प्रस्तराः पुष्पशबला नभस्तारागणैरिव ॥ १४ ॥

नन्दनं हि यथेन्द्रस्य बाह्वं चैत्ररथं यथा ।
 तथाभूतं हि रामस्य काननं सन्निवेशनम् ॥ १५ ॥
 बह्वासनगृहोपेतां लतागृहसमावृताम् ।
 अशोकवनिकां स्फीतां प्रविश्य रघुनन्दनः ॥ १६ ॥
 आसने च शुभाकारे पुष्पप्रकरभूषिते ।
 कुथास्तरणसंवीते रामः सन्निषसाद् ह ॥ १७ ॥
 सीतामादाय हस्तेन मधु मैरेयकं शुचि ।
 पाययामास काकुत्स्थः शचीमिव पुरन्दरः ॥ १८ ॥
 मांसानि च सुमृष्टानि फलानि विविधानि च ।
 रामस्याभ्यवहारार्थं किङ्करास्तूर्णमाहरन् ॥ १९ ॥
 उपानृत्यंश्च राजानं नृत्तगीतविशारदाः ।
 बालाश्च रूपवत्यश्च स्त्रियः पानवशानुगाः ॥ २० ॥
 एवं रामो मुदा युक्तः सीतां सुरसुतोपमाम् ।
 रमयामास वैदेहीमहन्यहनि देववत् ॥ २१ ॥
 तथा तु रममाणस्य तस्यैवं शैशिरः शुभः ।
 अत्यक्रामन्नेन्द्रस्य राघवस्य महात्मनः ॥ २२ ॥
 पूर्वाह्णे पौरकृत्यानि कृत्वा धर्मेण धर्मवित् ।
 शेषं दिवसभागार्धमन्तःपुरगतोऽभवत् ॥ २३ ॥
 सीताऽपि देवकार्याणि कृत्वा पौर्वाह्निकानि वै ।
 श्वश्रूणामकरोत्पूजां सर्वासामविशेषतः ॥ २४ ॥

अभ्यगच्छत्ततो रामं विचित्राभरणाम्बरा ।
त्रिविष्टपे सहस्राक्षमुपविष्टं यथा शची ॥ २५ ॥

दृष्ट्वा तु राघवः पत्नीं कल्याणेन समन्विताम् ।
प्रहर्षमतुलं लेभे साधु साध्विति चाब्रवीत् ॥ २६ ॥

अपत्यलाभो वैदेहि ममायं समुपस्थितः ।
किमिच्छसि वरारोहे कामः किं क्रियतां तव ॥ २७ ॥

स्मितं कृत्वा तु वैदेही रामं वाक्यमथाब्रवीत् ।
तपोवनानि पुण्यानि द्रष्टुमिच्छामि राघव ॥ २८ ॥

गङ्गातीरोपविष्टानामृषीणामुग्रतेजसाम् ।
फलमूलाशिनां देव पादमूलेषु वर्तितुम् ॥ २९ ॥

एष मे परमः कामो यन्मूलफलभोजिनाम् ।
अप्येकरात्रं काकुत्स्थ निवसेयं तपोवने ॥ ३० ॥

तथेति च प्रतिज्ञातं रामेणाक्लिष्टकर्मणा ।
विस्रब्धा भव वैदेहि श्वो गमिष्यस्यसंशयम् ॥ ३१ ॥

एवमुक्त्वा तु काकुत्स्थो मैथिलीं जनकात्मजाम् ।
मध्यक्ष्यान्तरं रामो निर्जगाम सुहृद्गतः ॥ ३२ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे द्विचत्वारिंशः सर्गः ॥



त्रिचत्वारिंशः सर्गः ॥ ४३ ॥

पौरजनकुलसन्निवेदनम् ॥

तत्रोपविष्टं राजानमुपासन्ते विचक्षणाः ।
कथानां बहुरूपाणां हास्यकाराः समन्ततः ॥ १ ॥
विजयो मधुमत्तश्च काश्यपः पिङ्गलः कुटः ।
सुराजः कालियो भद्रो दन्तवक्त्रः सुमागधः ॥ २ ॥
एते कथा बहुविधाः परिहाससमन्विताः ।
कथयन्ति स्म संहृष्टा राधवस्य महात्मनः ॥ ३ ॥
ततः कथायां कस्याश्चिद्राघवः समभाषत ।
काः कथा नगरे भद्रं वर्तन्ते विषयेषु च ॥ ४ ॥
मामाश्रितानि कान्याहुः पौरजानपदा जनाः ।
किं च सीतां समाश्रित्य भरतं किं च लक्ष्मणम् ॥ ५ ॥
किं नु शत्रुघ्नमुद्दिश्य कैकेयीं किं नु मातरम् ।
वक्तव्यतां च राजानो वरे राज्ये व्रजन्ति च ॥ ६ ॥
एवमुक्ते तु रामेण भद्रः प्राञ्जलिरब्रवीत् ।
स्थिताः कथाः शुभा राजन्वर्तन्ते पुरवासिनाम् ॥ ७ ॥
अमुं तु विजयं सौम्य दशग्रीववधार्जितम् ।
भूयिष्ठं स्वपुरे पौरैः कथ्यन्ते पुरुषर्षभ ॥ ८ ॥
एवमुक्तस्तु भद्रेण राघवो वाक्यमब्रवीत् ।
कथयस्व यथातत्त्वं सर्वं निरवशेषतः ॥ ९ ॥

शुभाशुभानि वाक्यानि यान्याहुः पुरवासिनः ।
 श्रुत्वेदानीं शुभं कुर्यां न कुर्यामशुभानि च ॥ १० ॥
 कथयस्व च विस्त्रब्धो निर्भयं विगतज्वरः ।
 कथयन्ति यथा पौराः पापा जनपदेषु च ॥ ११ ॥
 राघवेणेवमुक्तस्तु भद्रः सुरुचिरं वचः ।
 प्रत्युवाच महाबाहुं प्राञ्जलिः सुसमाहितः ॥ १२ ॥
 शृणु राजन्यथा पौराः कथयन्ति शुभाशुभम् ।
 चत्तरापणरथ्यासु वनेषूपवनेषु च ॥ १३ ॥
 दुष्करं कृतवान्नामः समुद्रे सेतुबन्धनम् ।
 अश्रुतं पूर्वकैः कैश्चिदेवैरपि सदानवैः ॥ १४ ॥
 रावणश्च दुराधर्षो हतः सबलवाहनः ।
 वानराश्च वशं नीता ऋक्षाश्च सह राक्षसैः ॥ १५ ॥
 हत्वा च रावणं संख्ये सीतामाहृत्य राघवः ।
 अमर्षं पृष्ठतः कृत्वा स्ववेश्म पुनरानयत् ॥ १६ ॥
 कीदृशं हृदये तस्य सीतासम्भोगजं सुखम् ।
 अङ्गमारोप्य तु पुनः रावणेन बलाद्धृताम् ॥ १७ ॥
 लङ्कामपि पुरा नीतामशोकवनिकां गताम् ।
 रक्षसां वशमापन्नां कथं रामो न कुत्सते ॥ १८ ॥
 अस्माकमपि दारेषु सहनीयं भविष्यति ।
 यथा हि कुरुते राजा प्रजा तमनुवर्तते ॥ १९ ॥

एवं बहुविधा वाचो वदन्ति पुरवासिनः ।
 नगरेषु च सर्वेषु राजञ्जनपदेषु च ॥ २० ॥
 तस्यैवं भाषितं श्रुत्वा राघवः परमार्तवत् ।
 उवाच सुहृदः सर्वान्कथमेतन्निवेद्यताम् ॥ २१ ॥
 सर्वे तु शिरसा भूमावभिवाद्य प्रणम्य च ।
 प्रत्यूचू राघवं दीनमेवमेतन्न संशयः ॥ २२ ॥
 श्रुत्वा तु वाक्यं काकुत्स्थः सर्वेषां समुदीरितम् ।
 विसर्जयामास तदा वयस्याञ्छत्रुसूदनः ॥ २३ ॥

इत्यार्षे श्रीमद्रामायणे वाल्मीकिये आदिकाव्ये

उत्तरकाण्डे त्रिचत्वारिंशः सर्गः ॥

आदितः श्लोकाः 22469

उत्तरकाण्डे आदितः श्लोकाः 1745



चतुश्चत्वारिंशः सर्गः ॥ ४४ ॥

लक्ष्मणाद्यानयनम् ॥

विसृज्य तु सुहृद्वर्गं बुद्ध्या निश्चित्य राघवः ।
 समीपे द्वाःस्थमासीनमिदं वचनमब्रवीत् ॥ १ ॥
 शीघ्रमानय सौमित्रिं लक्ष्मणं शुभलक्षणम् ।
 भरतं च महाभागं शत्रुघ्नमपराजितम् ॥ २ ॥
 रामस्य वचनं श्रुत्वा द्वाःस्थो मूर्ध्नि कृताञ्जलिः ।
 लक्ष्मणस्य गृहं गत्वा प्रविवेशानिवारितः ॥ ३ ॥

उवाच सुमहात्मानं वर्धयित्वा कृताञ्जलिः ।
 द्रष्टुमिच्छति राजा त्वां गम्यतां तत्र मा चिरम् ॥ ४ ॥
 बाढमित्येव सौमित्रिः श्रुत्वा राघवशासनम् ।
 प्राद्रवद्रथमारुह्य राघवस्य निवेशनम् ॥ ५ ॥
 प्रयान्तं लक्ष्मणं दृष्ट्वा द्वाःस्थो भरतमन्तिकात् ।
 उवाच भरतं तत्र वर्धयित्वा कृताञ्जलिः ॥ ६ ॥
 विनयावनतो भूत्वा राजा त्वां द्रष्टुमिच्छति ।
 भरतस्तु वचः श्रुत्वा द्वाःस्थाद्रामसमीरिणम् ॥ ७ ॥
 उत्पपातासनात्तूर्णं पद्भ्यामेव ययौ बली ।
 दृष्ट्वा प्रयान्तं भरतं त्वरमाणः कृताञ्जलिः ॥ ८ ॥
 शत्रुघ्नभवनं गत्वा ततो वाक्यमुवाच ह ।
 एह्यागच्छ रघुश्रेष्ठ राजा त्वां द्रष्टुमिच्छति ॥ ९ ॥
 गतो हि लक्ष्मणः पूर्वं भरतश्च महायशाः ।
 श्रुत्वा तु वचनं तस्य शत्रुघ्नः परमासनात् ॥
 शिरसा धरणीं प्राप्य प्रययो यत्र राघवः ॥ १० ॥
 कुमारानागताञ्छुत्वा चिन्ताव्याकुलितेन्द्रियः ।
 अवाङ्मुखो दीनमना द्वाःस्थं वचनमब्रवीत् ॥ ११ ॥
 प्रवेशय कुमारांस्त्वं मत्समीपं त्वरान्वितः ।
 एतेषु जीवितं मह्यमेते प्राणाः प्रिया मम ॥ १२ ॥

आज्ञप्तास्तु नरेन्द्रेण कुमाराः शुक्लवाससः ।
 प्रह्वाः प्राञ्जलयो भूत्वा विविशुस्ते समाहिताः ॥ १३ ॥
 ते तु द्रष्टुं मुखं तस्य सग्रहं शशिनं यथा ।
 सन्ध्यागतमिवादित्यं प्रभया परिवर्जितम् ॥ १४ ॥
 बाष्पपूर्णे च नयने द्रष्टुं रामस्य धीमतः ।
 हतशोभं यथा पद्मं मुखं वीक्ष्य च तस्य ते ॥ १५ ॥
 ततोऽभिवाद्य त्वरिताः पादौ रामस्य मूर्धभिः ।
 तस्थुः समाहिताः सर्वे रामस्त्वश्रूण्यवर्तयत् ॥ १६ ॥
 तान्परिष्वज्य बाहुभ्यामुत्थाय च महाबलः ।
 आसनेष्वासतेत्युक्त्वा ततो वाक्यं जगाद ह ॥ १७ ॥
 भवन्तो मम सर्वस्वं भवन्तो जीवितं मम ।
 भवद्भिश्च कृतं राज्यं पालयामि नरेश्वराः ॥ १८ ॥
 भवन्तः कृतशस्त्रार्था बुद्ध्या च परिनिष्ठिताः ।
 संभूय च मदर्थोऽयमन्वेष्टव्यो नरेश्वराः ॥ १९ ॥
 तथा वदति काकुत्स्थे ह्यवधानपरायणाः ।
 उद्विग्नमनसः सर्वे किं नु राजाऽभिधास्यति ॥ २० ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे चतुश्चत्वारिंशः सर्गः ॥



पञ्चचत्वारिंशः सर्गः ॥ ४५ ॥

सीतापरित्यागनियोगः ॥

तेषां समुपविष्टानां सर्वेषां दीनचेतसाम् ।
उवाच वाक्यं काकुत्स्थो मुखेन परिशुष्यता ॥ १ ॥
सर्वे शृणुत भद्रं वो मा कुरुध्वं मनोऽन्यथा ।
पौराणां मम सीतायां यादृशी वर्तते कथा ॥ २ ॥
पौरापवादः सुमहांस्तथा जनपदस्य च ।
वर्तते मयि बीभत्सा सा मे मर्माणि कृन्तति ॥ ३ ॥
अहं किल कुले जात इक्ष्वाकूणां महात्मनाम् ।
सीताऽपि सत्कुले जाता जनकानां महात्मनाम् ॥ ४ ॥
जानासि त्वं यथा सौम्य दण्डके विजने वने ।
रावणेन हृता सीता स च विध्वंसितो मया ॥ ५ ॥
तत्र मे बुद्धिरुत्पन्ना जनरस्य सुतां प्रति ।
अत्रोषितामिमां सीतामानयेयं कथं पुरीम् ॥ ६ ॥
प्रत्ययार्थं ततः सीता विवेश ज्वलनं तदा ।
प्रत्यक्षं तव सौमित्रे देवानां हव्यवाहनः ॥
अपापां मैथिलीमाह वायुश्चाकाशगोचरः ॥ ७ ॥
चन्द्रादित्यौ च शंसेते सुराणां सन्निधौ पुरा ।
ऋषीणां चैव सर्वेषामपापां जनकात्मजाम् ॥ ८ ॥
एवं शुद्धसमाचारा देवगन्धर्वसन्निधौ ।
लङ्काद्वीपे महेन्द्रेण मम हस्ते निवेशिता ॥ ९ ॥

अन्तरात्मा च मे वेत्ति सीतां शुद्धां यशस्विनीम् ।
 ततो गृहीत्वा वैदेहीमयोध्यामहमागतः ॥ १० ॥
 अयं तु मे महान्वादः शोकश्च हृति वर्तते ।
 पौरापवादः सुमहांस्तथा जनपदस्य च ॥ ११ ॥
 अकीर्तिर्यस्य गीयेत लोके भूतस्य कस्यचित् ।
 पतत्येवाधमाल्लोकान्यावच्छब्दः प्रकीर्त्यते ॥ १२ ॥
 अकीर्तिर्निन्द्यते देवैः कीर्तिलोकेषु पूज्यते ।
 कीर्त्यर्थं तु समारम्भः सर्वेषां सुमहात्मनाम् ॥ १३ ॥
 अप्यहं जीवितं जह्यां युष्मान्वा पुरुषर्षभाः ।
 अपशदभयाद्भीतः किं पुनर्जनकात्मजाम् ॥ १४ ॥
 तस्मान्द्रवन्तः पश्यन्तु पतितं शोकसागरे ।
 न हि पश्याम्यहं भूतं किञ्चिद्दुःखमतोऽधिकम् ॥ १५ ॥
 श्वस्त्वं प्रभाते सौमित्रे सुमन्त्राभिष्टितं रथम् ।
 आरुह्य सीतामारोप्य विषयान्ते समुत्सृज ॥ १६ ॥
 गङ्गायास्तु परे पारे वाल्मीकेस्तु महात्मनः ।
 आश्रमो दिव्यसङ्काशस्तमसातीरमाश्रितः ॥ १७ ॥
 तत्रैनां विजने देशे विसृज्य रघुनन्दन ।
 शीघ्रमागच्छ सौमित्रे कुरुष्व वचनं मम ॥ १८ ॥
 न चास्मि प्रतिवक्तव्यः सीतां प्रति कथञ्चन ।
 तस्मात्त्वं गच्छ सौमित्रे नात्र कार्या विचारणा ॥ १९ ॥

अप्रीतिर्हि परा महं त्वयैतत्प्रतिवारिते ।
 शापिता हि मया यूयं भुजाभ्यां जीवितेन च ॥ २० ॥
 ये मां वाक्यान्तरे ब्रूयुरनुनेतुं कथञ्चन ।
 अहिता नाम ते नित्यं मदभीष्टविघातनात् ॥ २१ ॥
 मानयन्तु भवन्तो मां यदि मच्छासने स्थिताः ।
 इतोऽद्य नीयतां सीता कुरुष्व वचनं मम ॥ २२ ॥
 पूर्वमुक्तोऽहमनया गङ्गातीरेऽहमाश्रमान् ।
 पश्येयमिति तस्याश्च कामः संवर्त्यतामयम् ॥ २३ ॥
 एवमुक्त्वा तु काकुत्स्थो बाष्पेण पिहिताननः ।
 प्रविवेश स धर्मात्मा भ्रातृभिः परिवारितः ॥ २४ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे षट्चत्वारिंशः सर्गः ॥

आदितः श्लोकाः 22513

उत्तरकाण्डे आदितः श्लोकाः 1789



षट्चत्वारिंशः सर्गः ॥ ४६ ॥

सीताया गङ्गातीरनयनम् ॥

ततो रजन्यां व्युष्टायां लक्ष्मणो दीनचेतनः ।
 सुमन्त्रमब्रवीद्वाक्यं मुखेन परिशुष्यता ॥ १ ॥
 सारथे तुरगाञ्छीघ्रं योजयस्व रथोत्तमे ।
 स्वास्तीर्णं राजभवनात्सीतायाश्चासनं कुरु ॥ २ ॥

सीता हि राजवचनादाश्रमं पुण्यकर्मणाम् ।
मया नेया महर्षीणां शीघ्रमानीयतां रथः ॥ ३ ॥

सुमन्त्रस्तु तथेत्युक्त्वा युक्तं परमवाजिभिः ।
रथं सुरचिरप्रख्यं स्वास्तीर्णं सुखशय्यया ॥ ४ ॥

आनीयोवाच सौमित्रि मित्राणां मानवर्धनम् ।
रथोऽयं समनुप्राप्तो यत्कार्यं क्रियतां प्रभो ॥ ५ ॥

एवमुक्तः सुमन्त्रेण राजवेश्मनि लक्ष्मणः ।
प्रविश्य सीतामासाद्य व्याजहार नरर्षभः ॥ ६ ॥

त्वया किलैष नृपतिर्वरं वै याचितः प्रभुः ।
नृपेण च प्रतिज्ञातमाज्ञप्तश्चाश्रमं प्रति ॥ ७ ॥

गङ्गातीरे मया देवी ऋषीणामाश्रमाञ्छुभान् ।
शीघ्रं गत्वा तु वैदेहि शासनात्पार्थिवस्य नः ॥
अरण्ये मुनिभिर्जुष्टे अवनेया भविष्यसि ॥ ८ ॥

एवमुक्ता तु वैदेही लक्ष्मणेन महात्मना ।
प्रहर्षमतुलं लेभे गमनं चाप्यरोचयत् ॥ ९ ॥

वासांसि च महार्हाणि रत्नानि विविधानि च ।
गृहीत्वा तानि वैदेही गमनायोपचक्रमे ॥ १० ॥

इमानि मुनिपत्नीनां दास्याम्याभरणान्यहम् ।
वस्त्राणि च महार्हाणि धनानि विविधानि च ॥ ११ ॥

सौमित्रिस्तु तथेत्युत्त्वा रथमारोप्य मैथिलीम् ।
 प्रययौ शीघ्रतुरगै रामस्याज्ञामनुस्मरन् ॥ १२ ॥
 अब्रवीच्च तदा सीता लक्ष्मणं लक्ष्मिवर्धनम् ।
 अशुभानि बहून्येव पश्यामि रघुनन्दन ॥ १३ ॥
 नयनं मे स्फुरत्यद्य गात्रोत्कम्पश्च जायते ।
 हृदयं चैव सौमित्रे अस्वस्थमिव लक्षये ॥ १४ ॥
 औत्सुक्यं परमं चापि अधृतिश्च परा मम ।
 शून्यामेव च पश्यामि पृथिवीं पृथुलोचन ॥ १५ ॥
 अपि स्वस्ति भवेत्तस्य भ्रातुस्ते भ्रातृवत्सल ।
 श्वश्रूणां चैव मे वीर सर्वासामविशेषतः ॥ १६ ॥
 पुरे जनपदे चैव कुशलं प्राणिनामपि ।
 इत्यञ्जलिकृता सीता देवता अभ्ययाचत ॥ १७ ॥
 लक्ष्मणोऽर्थं तु तं श्रुत्वा शिरसाऽऽबन्ध मैथिलीम् ।
 शिवमित्यब्रवीद्धृष्टो हृदयेन विशुष्यता ॥ १८ ॥
 ततो वासमुपागम्य गोमतीतीर आश्रमे ।
 प्रभाते पुनरुत्थाय सौमित्रिः सूतमब्रवीत् ॥ १९ ॥
 योजयस्व रथं शीघ्रमद्य भागीरथीजलम् ।
 शिरसा धारयिष्यामि त्र्यम्बकः पर्वते यथा ॥ २० ॥
 सोऽश्वान्नज्ज्वाऽथ चतुरो रथे युङ्क्त्वा मनोजवान् ।
 आरोहस्वेति वैदेहीं सूतः प्राञ्जलिरब्रवीत् ॥ २१ ॥

सा तु सूतस्य वचनादारूरोह रथोत्तमम् ।
 सीता सौमित्रिणा सार्धं सुमन्त्रेण च धीमता ॥ २२ ॥
 आससाद विशालाक्षी गङ्गां पापविनाशिनीम् ।
 अथार्धदिवसं गत्वा भागीरथ्या जलाशयम् ॥ २३ ॥
 निरीक्ष्य लक्ष्मणो दीनः प्ररूरोद महास्वनः ॥ २४ ॥
 सीता तु परमायत्ता दृष्ट्वा लक्ष्मणमातुरम् ।
 उवाच वाक्यं धर्मज्ञा किमिदं रुद्यते त्वया ॥ २५ ॥
 जाह्नवीतीरमासाद्य चिराभिलषितं मम ।
 हर्षकाले किमर्थं मां विषादयसि लक्ष्मण ॥ २६ ॥
 नित्यं त्वं रामपार्श्वेषु वर्तसे पुरुषर्षभ ।
 कच्चिद्विनाकृतस्तेन द्विरात्रं शोकमागतः ॥ २७ ॥
 ममापि दयितो रामो जीवितादपि लक्ष्मण ।
 न चाहमेवं शोचामि मैवं त्वं बालिशो भव ॥ २८ ॥
 तारयस्व च मां गङ्गां दर्शयस्व च तापसान् ।
 ततो मुनिभ्यो दास्यामि वासांस्याभरणानि च ॥ २९ ॥
 ततः कृत्वा महर्षीणां यथावदभिवादनम् ।
 तत्र चैकां निशामुष्य यास्यामस्तां पुरीं पुनः ॥ ३० ॥
 तस्यास्तद्वचनं श्रुत्वा प्रमृज्य नयने शुभे ।
 नाविकानाह्वयामास लक्ष्मणः परवीरहा ॥
 इयं च सज्जा नौश्चेति दाशाः प्राञ्जलयोऽब्रुवन् ॥ ३१ ॥

तितीर्षुर्लक्ष्मणो गङ्गां शुभां नावमुपारुहत् ।
गङ्गां सन्तरायामास लक्ष्मणस्तां समाहितः ॥ ३२ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे षट्चत्वारिंशः सर्गः ॥

आदितः श्लोकाः 22545

उत्तरकाण्डे आदितः श्लोकाः 1821



सप्तचत्वारिंशः सर्गः ॥ ४७ ॥

श्रीरामनियोगनिवेदनम् ॥

अथ नावं सुविस्तीर्णां नैषादीं राघवानुजः ।
आरुरोह समायुक्तां पूर्वमारोप्य मैथिलीम् ॥ १ ॥
सुमन्त्रं चैव सरथं स्थापयतामिति लक्ष्मणः ।
उवाच शोकसंतप्तः प्रयाहीति च नाविकम् ॥ २ ॥
ततस्तीरमुपागम्य भागीरथ्याः स लक्ष्मणः ।
उवाच मैथिलीं वाक्यं प्राञ्जलिर्बाष्पसंप्लुतः ॥ ३ ॥
हृद्रतं मे महच्छल्यं यस्मादार्येण धीमता ।
अस्मिन्निमित्ते वेदेहि लोकस्य वचनीकृतः ॥ ४ ॥
श्रेयो हि मरणं मेऽद्य मृत्युर्वा यत्परं भवेत् ।
न चास्मिन्नीदृशे कार्ये नियोज्यो लोकनिन्दिते ॥ ५ ॥
प्रसीद च न मे पापं कर्तुमर्हसि शोभने ।
इत्यञ्जलिकृतो भूमौ निपपात स लक्ष्मणः ॥ ६ ॥

रुदन्तं प्राञ्जलिं दृष्ट्वा काङ्क्षन्तं मृत्युमात्मनः ।
 मैथिली भृशसंदिग्धा लक्ष्मणं वाक्यमब्रवीत् ॥ ७ ॥
 किमिदं नावगच्छामि ब्रूहि तत्त्वेन लक्ष्मण ।
 पश्यामि त्वां न च स्वस्थमपि क्षेमं महीपतेः ॥ ८ ॥
 शापितोऽसि नरेन्द्रेण यत्त्वं सन्तापमागतः ।
 तद्भूयाः सन्निधौ मह्यमहमाज्ञापयामि ते ॥ ९ ॥
 वैदेह्या चोद्यमानस्तु लक्ष्मणो दीनचेतनः ।
 अवाङ्मुखो बाष्पकलं वाक्यमेतदुवाच ह ॥ १० ॥
 श्रुत्वा परिषदो मध्ये ह्यपवादं सुदारुणम् ।
 पुरे जनपदे चैव त्वत्कृते जनकात्मजे ॥
 रामः सन्तप्तहृदयो मां निवेद्य गृहं गतः ॥ ११ ॥
 न तानि वचनीयानि मया देवि तवाग्रतः ।
 यानि राज्ञा हृदि न्यस्तान्यमर्षात्पृष्ठतः कृतः ॥ १२ ॥
 मा त्वं त्यक्त्वा नृपतिना निर्दोषा मम सन्निधौ ।
 पौरापवादभीतेन ग्राह्यं देवि न तेऽन्यथा ॥ १३ ॥
 आश्रमान्तेषु च मया त्यक्तव्या त्वं भविष्यसि ।
 राज्ञः शासनमाज्ञाय तवेदं किल दौर्हृदम् ॥ १४ ॥
 तदेतज्जाह्नवीतीरे ब्रह्मर्षीणां तपोवनम् ।
 पुण्यं च रमणीयं च मा विषादं कृथाः शुभे ॥ १५ ॥

राज्ञो दशरथस्येष्टः पितुर्मे मुनिपुङ्गवः ।
 सखा परमको विप्रो वाल्मीकिः सुमहायशाः ॥ १६ ॥
 पादच्छायाधुपागम्य सुखमस्य महात्मनः ।
 उपवासपरैकाग्रा वस त्वं जनकात्मजे ॥ १७ ॥
 पतिव्रतात्वमास्थाय रामं कृत्वा सदा हृदि ।
 श्रेयस्ते परमं देवि तथा कृत्वा भविष्यति ॥ १८ ॥

इत्यार्षे श्रीमद्रामायणे वाल्मीकिये आदिकाव्ये
 उत्तरकाण्डे सप्तचत्वारिंशः सर्गः ॥

आदितः श्लोकाः 22563

उत्तरकाण्डे आदितः श्लोकाः 1839



अष्टचत्वारिंशः सर्गः ॥ ४८ ॥

सीतापरित्यागः ॥

लक्ष्मणस्य वचः श्रुत्वा दारुणं जनकात्मजा ।
 परं विषादमागम्य वैदेही निपपात ह ॥ १ ॥
 सा मुहूर्तमिवासंज्ञा बाष्पपर्याकुलेक्षणा ।
 लक्ष्मणं दीनया वाचा उवाच जनकात्मजा ॥ २ ॥
 मामिकेयं तनुर्नूनं सृष्टा दुःखाय लक्ष्मण ।
 धात्रा यस्यास्तथा मेऽद्य दुःखमूर्तिः प्रदृश्यते ॥ ३ ॥
 किं नु पापं कृतं पूर्वं को वा दारैर्वियोजितः ।
 याऽहं शुद्धसमाचारा त्यक्ता नृपतिना सती ॥ ४ ॥

पुराहमाश्रमे वासं रामपादानुवर्तिनी ।
अनुरुध्यापि सौमित्रे दुःखे च परिवर्तिनी ॥ ५ ॥

सा कथं ह्याश्रमे सौम्य वत्स्यामि विजनीकृता ।
आख्यास्यामि च कस्याहं दुःखं दुःखपरायणा ॥ ६ ॥

किं नु वक्ष्यामि मुनिषु कर्म वा सत्कृतं च किम् ।
कस्मिंश्चित्कारणे त्यक्ता राघवेण महात्मना ॥ ७ ॥

न खल्वद्यैव सौमित्रे जीवितं जाह्नवीतले ।
त्यजेयं राजवंशस्तु भर्तुर्मे परिहास्यते ॥ ८ ॥

यथाज्ञं कुरु सौमित्रे त्यज मां दुःखभागिनीम् ।
निदेशे स्थायीतां राज्ञः शृणु चेदं वचो मम ॥ ९ ॥

श्वश्रूणामविशेषेण प्राञ्जलिप्रग्रहेण च ।
शिरसाऽऽवन्द्य चरणौ कुशलं ब्रूहि पार्थिवम् ॥ १० ॥

जानासि च यथा शुद्धा सीता तत्त्वेन राघव ।
भक्त्या च परया युक्ता हिता च तव नित्यशः ॥ ११ ॥

अहं त्यक्ता त्वया वीर अयशोभीरुणा जने ।
यच्च ते वचनीयं स्यादपवादसमुत्थितम् ॥
मया हि परिहर्तव्यं त्वं हि मे परमा गतिः ॥ १२ ॥

वक्तव्यश्चेति नृपतिर्धर्मेण सुसमाहितः ।
यथा भ्रातृषु वर्तेथास्तथा पौरेषु नित्यदा ॥ १३ ॥

परमो ह्येष धर्मस्ते तस्मात्कीर्तिरनुत्तमा ।
 यत्तु पौरजनो राजन्धर्मेण समवाप्नुयात् ॥ १४ ॥
 अहं तु नानुशोचामि स्वशरीरं नरर्षभ ।
 यथाऽपवादं पौराणां तथैव रघुनन्दन ॥ १५ ॥
 पतिर्हि देवता नार्याः पतिर्वन्धुः पतिर्गुरुः ।
 प्राणैरपि प्रियं तस्माद्भर्तुः कार्यं विशेषतः ॥ १६ ॥
 इति मद्रचनाद्रामो वक्तव्यो मम संग्रहः ॥ १७ ॥
 निरीक्ष्य माऽद्य गच्छ त्वमृतुकालातिवर्तिनीम् ॥ १८ ॥
 एवं ब्रुवन्त्यां सीतायां लक्ष्मणो दीनचेतनः ।
 शिरसाऽऽवन्ध्य धरणीं व्याहर्तुं न शशाक ह ॥ १९ ॥
 प्रदक्षिणं च तां कृत्वा रुदन्नेव महास्वनः ।
 ध्यात्वा मुहूर्तं तामाह किं मां वदसि शोभने ॥ २० ॥
 दृष्टपूर्वं न ते रूपं पादौ दृष्टौ तवानघे ।
 कथमत्र हि पश्यामि रामेण रहितां वने ॥ २१ ॥
 इत्युक्त्वा तां नमस्कृत्य पुनर्नाविमुपारुहत् ।
 आरुह्य च पुनर्नावं नाविकं चाभ्यचोदयत् ॥ २२ ॥
 स गत्वा चोत्तरं तीरं शोकभारसमन्वितः ।
 संमूढ इव दुःखेन रथमध्यारुहद्रुतम् ॥ २३ ॥
 मुहुर्मुहुः परावृत्य दृष्ट्वा सांतामनाथवत् ।
 चेष्टतीं परतीरस्थां लक्ष्मणः प्रययावथ ॥ २४ ॥

दूरस्थं रथमालोक्य लक्ष्मणं च मुहुर्मुहुः ।
निरीक्षमाणां तूद्विग्नां सीतां शोकः समाविशत् ॥ २५ ॥

सा दुःखभारावनता यशस्विना
यशोधना नाथमपश्यती सती ॥
रुरोद सा बर्हिणनादिते वने
महास्वनं दुःखपरायणा सती ॥ २६ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे अष्टचत्वारिंशः सर्गः ॥

आदितः श्लोकाः 22589

उत्तरकाण्डे आदितः श्लोकाः 1865



एकोनपञ्चाशः सर्गः ॥ ४९ ॥

सीतायाः वाल्मीक्याश्रमप्रवेशः ॥

सीतां रुदन्तीं दृष्ट्वा तां तत्र वै मुनिदारकाः ।
प्राद्वन्यत्र भगवानास्ते वाल्मीकिरुग्रधीः ॥ १ ॥
अभिवाद्य मुनेः पादौ मुनिपुत्रा महर्षये ।
सर्वं निवेदयामासुस्तस्यास्तु रुदितस्वनम् ॥ २ ॥
अदृष्टपूर्वा भगवन्कस्याप्येषा महात्मनः ।
पत्नी श्रीरिव संमोहाद्विरौति विकृतानना ॥ ३ ॥
भगवन्साधु पश्य त्वं देवतामिव स्वाच्च्युताम् ।
नद्यास्तु तीरे भगवन्वरस्त्री काऽपि दुःखिता ॥ ४ ॥
दृष्टाऽस्माभिः प्ररुदिता दृढं शोकपरायणा ।
अनर्हा दुःखशोकाभ्यामेका दीना ह्यनाथवत् ॥ ५ ॥

न हेनां मानुषीं विद्मः सत्क्रियाऽस्याः प्रयुज्यताम् ।
 आश्रमस्याविदूरे च त्वामियं शरणं गता ॥
 त्रातारमिच्छते साध्वी भगवंस्त्रातुमर्हसि ॥ ६ ॥
 तेषां तु वचनं श्रुत्वा बुद्ध्या निश्चित्य धर्मवित् ।
 तपसा लब्धचक्षुष्मान्प्राद्रवद्यत्र मैथिली ॥ ७ ॥
 तं तु देशमभिप्रेत्य किञ्चित्पद्भ्यां महामतिः ।
 अर्घ्यमादाय रुचिरं जाह्नवीतीरमागमत् ॥
 ददर्श राघवस्येष्टां सीतां पत्नीमनाथवत् ॥ ८ ॥
 विलपन्तीं सुशोकार्तां वाल्मीकिर्मुनिपुङ्गवः ।
 उवाच मधुरां वाणीं ह्लादयन्निव तेजसा ॥ ९ ॥
 स्तुषा दशरथस्य त्वं रामस्य महषी प्रिया ।
 जनकस्य सुता राज्ञः स्वागतं ते पतिव्रते ॥ १० ॥
 आयान्ती चासि विज्ञाता मया धर्मसमाधिना ।
 कारणं चैव सर्वं मे हृदयेनोपलक्षितम् ॥ ११ ॥
 तव चैव महाभागे विदितं मम तत्त्वतः ।
 सर्वं च विदितं महां त्रैलोक्ये यद्धि वर्तते ॥ १२ ॥
 अपापां वेद्मि सीते त्वां तपोलब्धेन चक्षुषा ।
 विस्रब्धा भव वैदेहि सांप्रतं मयि वर्तसे ॥ १३ ॥
 आश्रमस्याविदूरे मे तापस्यस्तपसि स्थिताः ।
 तास्त्वां वत्से यथा वत्सं पालयिष्यन्ति नित्यशः ॥ १४ ॥

इदमर्घ्यं प्रतीच्छ त्वं विस्रब्धा विगतज्वरा ।
 यथा स्वगृहमभ्येत्य विषादं चैव मा कृथाः ॥ १५ ॥
 श्रुत्वा तु भाषितं सीता मुनेः परममद्भुतम् ।
 शिरसा वन्द्य चरणौ तथेत्याह कृताञ्जलिः ॥ १६ ॥
 तं प्रयान्तं मुनिं सीता प्राञ्जलिः पृष्ठतोऽन्वगात् ॥ १७ ॥
 तं दृष्ट्वा मुनिमायान्तं वैदेह्या मुनिपत्नयः ।
 उपाजग्मुर्मुदा युक्ता वचनं चेदमब्रुवन् ॥ १८ ॥
 स्वागतं ते मुनिश्रेष्ठ चिरस्यागमनं च ते ।
 अभिवादयामस्त्वां सर्वा उच्यतां किं च कुर्महे ॥ १९ ॥
 तासां तद्वचनं श्रुत्वा वाल्मीकिरिदमब्रवीत् ।
 सीतेयं समनुप्राप्ता पत्नी रामस्य धीमतः ॥ २० ॥
 स्तुषा दशरथस्यैषा जनकस्य सुता सती ।
 अपापा पतिना त्यक्ता परिपालया मया सदा ॥ २१ ॥
 इमां भवन्त्यः पश्यन्तु स्नेहेन परमेण हि ।
 गौरवान्मम वाक्याच्च पूज्या वोऽस्तु विशेषतः ॥ २२ ॥
 मुहुर्मुहुश्च वैदेहीं प्रणिधाय महायशाः ।
 स्वमाश्रमं शिष्यवृतः पुनरायान्महातपाः ॥ २३ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोनपञ्चाशः सर्गः ॥



पञ्चाशः सर्गः ॥ ५० ॥

दुर्वालोवचनानुवादचोदना ॥

दृष्ट्वा तु मैथिलीं सीतामाश्रमे संप्रवेशिताम् ।
सन्तापमगमद्वोरं लक्ष्मणो दीनचेतनः ॥ १ ॥

अब्रवीच्च महातेजाः सुमन्त्रं मन्त्रसारथिम् ।
सीतासन्तापजं दुःखं पश्य रामस्य सारथे ॥ २ ॥

ततो दुःखतरं किं नु राघवस्य भविष्यति ।
पत्नीं शुद्धसभाचारां विमृज्य जनकात्मजाम् ॥ ३ ॥

व्यक्तं दैवादहं मन्ये राघवस्य विनाभवम् ।
वैदेह्या सारथे नित्यं दैवं हि दुरतिक्रमम् ॥ ४ ॥

यो हि देवान्सगन्धर्वानसुरान्सह राक्षसैः ।
निहन्याद्राघवः क्रुद्धः स दैवं पर्युपासते ॥ ५ ॥

पुरा रामः पितुर्वाक्याद्दण्डके विजने वने ।
उषित्वा नव वर्षाणि पञ्च चैव महावने ॥ ६ ॥

ततो दुःखतरं भूयः सीताया विप्रवासनम् ।
पौराणां वचनं श्रुत्वा नृशंसं प्रतिभाति मे ॥ ७ ॥

को नु धर्माश्रयः सूत कर्मण्यस्मिन्यशोहरे ।
मैथिलीं प्रति संप्राप्तः पौरैर्हीनार्थवादिभिः ॥ ८ ॥

एता वाचो बहुविधाः श्रुत्वा लक्ष्मणभाषिताः ।
सुमन्त्रः श्रद्धया प्राज्ञो वाक्यमेतदुवाच ह ॥ ९ ॥

न सन्तापस्त्वया कार्यः सौमित्रे मैथिलीं प्रति ।
दृष्टमेतत्पुरा विप्रैः पितुस्ते लक्ष्मणाग्रतः ॥ १० ॥

भविष्यति द्रढं रामो दुःखप्रायोऽल्पभाग्यवान् ।
प्राप्स्यते च महाबाहुर्विप्रयोगं प्रियैर्ध्रुवम् ॥ ११ ॥

त्वां चैव मैथिलीं चैव शत्रुघ्नभरताबुभौ ।
सन्त्यजिष्यति धर्मात्मा कालेन महता महान् ॥ १२ ॥

इदं त्वयि न वक्तव्यं सौमित्रे भरतेऽपि वा ।
राज्ञा वो व्याहृतं वाक्यं दुर्वासा यदुवाच ह ॥ १३ ॥

महाजनसर्मापे च मम चैव नरर्षभ ।
ऋषिणा व्याहृतं वाक्यं वसिष्ठस्य च सन्निधौ ॥ १४ ॥

ऋषेस्तु वचनं श्रुत्वा मामाह पुरुषर्षभः ।
सूत न कचिदेवं ते वक्तव्यं जनसन्निधौ ॥ १५ ॥

तस्याहं लोकपालस्य वाक्यं तत्सुसमाहितम् ।
नैव जात्वन्तुतं कार्यमिति मे सौम्य दर्शनम् ॥ १६ ॥

सर्वथैव न वक्तव्यं मया सौम्य तवाग्रतः ।
यदि ते श्रवणे श्रद्धा श्रूयतां रघुनन्दन ॥ १७ ॥

यद्यप्यहं नरेन्द्रेण रहस्यं श्रावितः पुरा ।
तथाऽप्युदाहरिष्यामि दैवं हि दुरतिक्रमम् ॥ १८ ॥

येनेदमीदृशं प्राप्तं दुःखं शोकसमन्वितम् ।
तच्छ्रुत्वा भाषितं तस्य गम्भीरार्थपदं महत् ॥
तथ्यं ब्रूहीति सौमित्रिः सूतं वाक्यमथाऽब्रवीत् ॥ १९ ॥

इत्यार्षे श्रीमद्रामायणे वाल्मीकिये आदिकाव्ये
उत्तरकाण्डे पञ्चाशः सर्गः ॥

आदितः श्लोकाः 2263 ।

उत्तरकाण्डे आ देतः श्लोकाः 1907



एकपञ्चाशः सर्गः ॥ ५१ ॥

भृगुशापः ॥

तथा सञ्चोदितः सूतो लक्ष्मणेन महात्मना ।
तद्वाक्यमृषिणा प्रोक्तं व्याहर्तुमुपचक्रमे ॥ १ ॥
पुरा नाम्ना हि दुर्वासा अत्रेः पुत्रो महामुनिः ।
वसिष्ठस्याश्रमे पुण्ये वार्षिक्यं समुवास ह ॥ २ ॥
तमाश्रमं महातेजाः पिता ते सुमहायशाः ।
पुरोहितं महात्मानं दिदृक्षुरगमत्स्वयम् ॥ ३ ॥
स दृष्ट्वा सूर्यसङ्काशं ज्वलन्तमिव तेजसा ।
उपविष्टं वसिष्ठस्य सव्यपार्श्वे महामुनिम् ॥ ४ ॥
तौ मुनी तापसश्रेष्ठौ विनीतो ह्यभिवादयत् ।
स ताभ्यां पूजितो राजा स्वागतेनासनेन च ॥
पाद्येन फलमूलैश्च उवास मुनिभिः सह ॥ ५ ॥

तेषां तत्रोपविष्टानां तास्ताः सुमधुराः कथाः ।
 बभूवुः परमर्षीणां मध्यादित्यगतेऽहनि ॥ ६ ॥
 ततः कथायां कस्याश्चित्प्राञ्जलिः प्रग्रहो नृपः ।
 उवाच तं महात्मानमत्रेः पुत्रं तपोधनम् ॥ ७ ॥
 भगवन्किप्रमाणेन मम वंशो भविष्यति ।
 किमायुश्च हि मे रामः पुत्राश्चान्ये किमायुषः ॥ ८ ॥
 रामस्य च सुता ये स्युस्तेषामायुः कियद्भवेत् ।
 काम्यया भगवन्ब्रूहि वंशस्यास्य गतिं मम ॥ ९ ॥
 तच्छ्रुत्वा व्याहृतं वाक्यं राज्ञो दशरथस्य च ।
 दुर्वासाः सुमहातेजा व्याहर्तुमुपचक्रमे ॥ १० ॥
 शृणु राजन्पुरावृत्तं तदा दैवासुरे युधि ।
 दैत्याः सुरैर्भर्त्स्यमाना भृगुपत्नीं समाश्रिताः ॥ ११ ॥
 तया दत्ताभयास्तत्र न्यवसन्नभयास्तदा ॥ १२ ॥
 तया परिगृहीतांस्तान्द्रष्ट्वा क्रुद्धः सुरेश्वरः ।
 चक्रेण शितधारेण भृगुपत्न्याः शिरोऽहरत् ॥ १३ ॥
 ततस्तां निहतां दृष्ट्वा पत्नीं भृगुकुलोद्वहः ।
 शशाप सहसा क्रुद्धो विष्णुं रिपुकुलार्दनम् ॥ १४ ॥
 यस्मादवध्यां मे पत्नीमवधीः क्रोधमूर्च्छितः ।
 तस्मात्त्वं मानुषे लोके जनिष्यसि जनार्दन ॥
 तत्र पत्नीवियोगं त्वं प्राप्स्यसे बहुवार्षिकम् ॥ १५ ॥

एवं शापं भृगुर्दत्त्वा विष्णोः स्मृत्वा च वैभवम् ।
 शापाभिहतचेताः स स्वात्मना भावितोऽभवत् ॥ १६ ॥
 पुनरेव ययौ तापमृषिर्दुर्मददुर्मदः ।
 विष्णुशक्तिमविद्वान्स प्रपेदे शापमूढताम् ॥ १७ ॥
 चिरकालमसंज्ञोऽभूच्छापान्धतमसा वृतः ।
 दृष्ट्वा सप्तर्षयश्चैवं कृपां चक्रुश्च भक्तितः ॥ १८ ॥
 त्यक्तशापः पुरस्तस्थौ मन्दं भृगुरथाब्रवीत् ।
 रक्षध्वं मां मुनिश्रेष्ठाः शापान्मत्पुरतः स्थिताः ॥ १९ ॥
 श्रुत्वा तु भृगुवाक्यं तमाहुश्च परमर्षयः ॥ २० ॥
 स्तुत्यैर्ब्रह्मेशशक्राद्यैः स्तूयमानमहर्निशम् ।
 नारायणं प्रपद्यस्व स्तोत्रैरेव च सुव्रत ॥ २१ ॥
 एवमुक्तस्तु ऋषिभिर्विष्णुपूजां चकार सः ॥ २२ ॥
 भृगुणाऽऽराधितो विष्णुरागतः प्राह तं भृगुम् ।
 मा भैर्भृगोऽनृतं वाक्यं न भविष्यति ते द्विज ॥
 संमोचयसि पापान्मामहमेनं गृहीतवान् ॥ २३ ॥
 अर्चयामास तं देवं भृगुः शापेन पीडितः ॥ २४ ॥
 तपसाऽऽराधितो देवो ह्यब्रवीद्भक्तवत्सलः ।
 लोकानां स हितार्थं तु तं शापं ग्राह्यमुक्तवान् ॥ २५ ॥
 इति शप्तो महातेजा भृगुणा पूर्वजन्मनि ।
 इहागतो हि पुत्रत्वं तव पार्थिवसत्तम ॥ २६ ॥

राम इत्यभिविख्यातस्त्रिषु लोकेषु मानद ।
तत्फलं प्राप्स्यते चापि भृगुशपकृतं महत् ॥ २७ ॥

अयोध्यायाः पती रामो दीर्घकालं भविष्यति ।
सुखिनश्च समृद्धाश्च भविष्यन्त्यस्य येऽनुगाः ॥ २८ ॥

दश वर्षसहस्राणि दश वर्षशतानि च ।
रामो राज्यमुपासित्वा ब्रह्मलोकं गमिष्यति ॥ २९ ॥

समृद्धैश्चाश्वमेधैश्च इष्ट्वा परमदुर्जयः ।
राजवंशांश्च बहुशो बहून्संस्थापयिष्यति ॥ ३० ॥

द्वौ पुत्रौ तु भविष्येते सीतायां राघवस्य तु ।
अन्यत्र न त्वयोध्यायां सत्यमेतन्न संशयः ॥ ३१ ॥

सीतायाश्च ततः पुत्रावभिषेक्ष्यति राघवः ॥ ३२ ॥

स सर्वमखिलं राज्ञो वंशस्याह गतागतम् ।
आख्याय सुमहातेजास्तूष्णीमासीन्महामुनिः ॥ ३३ ॥

तूष्णींभूते तदा तस्मिन् राजा दशरथो मुनौ ।
अभिवाद्य महात्मानौ पुनरायात्पुरोत्तमम् ॥ ३४ ॥

एतद्वचो मया तत्र मुनिना व्याहृतं पुरा ।
श्रुतं हृदि च निक्षिप्तं नान्यथा तद्भविष्यति ॥ ३५ ॥

एवं गते न सन्तापं कर्तुमर्हसि राघव ।
सीतार्थे राघवार्थे वा दृढो भव नरोत्तम ॥ ३६ ॥

श्रुत्वा तु व्याहृतं वाक्यं सूतस्य परमाद्भुतम् ।
 प्रहर्षमतुलं लेभे साधु साध्विति चाब्रवीत् ॥ ३७ ॥
 ततः संवदतोरेवं सूतलक्ष्मणयोः पथि ।
 अस्तमर्के गते वासं गोमत्यां तावथोषतुः ॥ ३८ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे एकपञ्चाशः सर्गः ॥

आदितः श्लोकाः 22669

उत्तरकाण्डे आदितः श्लोकाः 1945



द्विपञ्चाशः सर्गः ॥ ५२ ॥

श्रीरामसमाधानम् ॥

तत्र तां रजनीमुष्य गोमत्यां रघुनन्दनः ।
 प्रभाते पुनरुत्थाय लक्ष्मणः प्रययौ तदा ॥ १ ॥
 ततोऽर्धदिवसे प्राप्ते प्रविवेश महारथः ।
 अयोध्यां रत्नसम्पूर्णां हृष्टपुष्टजनावृताम् ॥ २ ॥
 सौमित्रिस्तु परं दैन्यं जगाम सुमहामतिः ।
 रामपादौ समासाद्य वक्ष्यामि किमहं गतः ॥ ३ ॥
 तस्यैवं चिन्तयानस्य भवनं शशिसन्निभम् ।
 रामस्य परमोदारं पुरस्तात्समदृश्यत ॥ ४ ॥
 राज्ञस्तु भवनद्वारि सोऽवतीर्य रथोत्तमात् ।
 अवाङ्मुखो दीनमनाः प्रविवेशानिवारितः ॥ ५ ॥

स दृष्ट्वा राघवं दीनमासीनं परमासने ।
नेत्राभ्यामश्रुपूर्णाभ्यां ददर्शाग्रजमग्रतः ॥ ६ ॥

जग्राह चरणौ तस्य लक्ष्मणो दीनचेतनः ।
उवाच दीनया वाचा प्राञ्जलिः सुसमाहितः ॥ ७ ॥

आर्यस्याज्ञां पुरस्कृत्य विसृज्य जनकात्मजाम् ।
गङ्गातीरे यथोद्दिष्टे वाल्मीकेराश्रमे शुचौ ॥
पुनरप्यागतो वीर पादमूलमुपासितुम् ॥ ८ ॥

मा शुचः पुरुषव्याघ्र कालस्य गतिरीदृशी ।
त्वद्विधा न हि शोचन्ति बुद्धिमन्ता मनस्विनः ॥ ९ ॥

सर्वे क्षयान्ता निचयाः पतनान्ताः समुच्छ्रयाः ।
संयोगा विप्रयोगान्ता मरणान्तं च जीवितम् ॥ १० ॥

तस्मात्पुत्रेषु दारेषु मित्रेषु च धनेषु च ।
नातिप्रसङ्गः कर्तव्यो विप्रयोगो हि तैर्ध्रुवम् ॥ ११ ॥

शक्तस्त्वमात्मनाऽऽत्मानं विनेतुं मनसैव हि ।
लोकान्सर्वाश्च काकुत्स्थ किं पुनः शोकमात्मनः ॥ १२ ॥

नेद्रशेषु विमुह्यन्ति त्वद्विधाः पुरुषर्षभाः ।
अपवादः स किल ते पुनरेष्यति राघव ॥ १३ ॥

यदर्थं मैथिली त्यक्त्वा अपवादभयान्नृप ।
सोऽपवादः पुरे राजन्भविष्यति न संशयः ॥ १४ ॥

स त्वं पुरुषशार्दूल धैर्येण सुसमाहितः ।
 त्यजेनां दुर्बलां बुद्धिं सन्तापं मा कुरुष्व ह ॥ १५ ॥
 एवमुक्तः स काकुत्स्थो लक्ष्मणेन महात्मना ।
 उवाच परया प्रीत्या सौमित्रि मित्रवत्सलः ॥ १६ ॥
 एवमेतन्नरश्रेष्ठ यथा वदसि लक्ष्मण ।
 परितोषश्च मे वीर मम कार्यानुशासने ॥ १७ ॥
 निर्दृतिश्चागता सौम्य सन्तापश्च निराकृतः ।
 भवद्वाक्यैः सुहृच्चिरैरनुनीतोऽसि लक्ष्मण ॥ १८ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे द्विपञ्चाशः सर्गः ॥

आदितः श्लोकाः 22687

उत्तरकाण्डे आदितः श्लोकाः 1963



त्रिपञ्चाशः सर्गः ॥ ५३ ॥

नृगशापः ॥

लक्ष्मणस्य तु तद्वाक्यं निशम्य परमाद्भुतम् ।
 सुप्रीतश्चाभवद्रामो वाक्यमेतदुवाच ह ॥ १ ॥
 चत्वारो दिवसाः सौम्य कार्यं पौरजनस्य वै ।
 अकुर्वाणस्य सौमित्रे तन्मे मर्माणि कृन्तति ॥ २ ॥
 आहूयन्तां प्रकृतयः पुरोधो मन्त्रिणस्तथा ।
 कार्यार्थिनश्च पुरुषाः स्त्रियश्च पुरुषर्षभ ॥ ३ ॥
 पौरकार्याणि यो राजा न करोति दिने दिने ।
 संवृते नरके घोरे पतितो नात्र संशयः ॥ ४ ॥

श्रूयते हि पुरा राजा नृगो नाम महायशाः ।
 बभूव पृथिवीपालो ब्रह्मण्यः सत्यवाक् शुचिः ॥ ५ ॥
 स कदाचिद्गवां कोटीः सवत्साः स्वर्णभूषिताः ।
 नृदेवो भूमिदेवेभ्यः पुष्करेषु ददौ नृपः ॥ ६ ॥
 ततः सङ्गाद्गता धेनुः सवत्सा स्पर्शिताऽनघ ।
 ब्राह्मणस्याहिताग्नेश्च दरिद्रस्योञ्छवर्तिनः ॥ ७ ॥
 स नष्टां गां क्षुधार्तो वा अन्विष्यंस्तत्र तत्र च ।
 नापश्यत्सर्वराज्येषु संवत्सरगणान्बहून् ॥ ८ ॥
 ततः कनखलं गत्वा जीर्णवत्सां निरामयाम् ।
 ददर्श गां स्वकां धेनुं ब्राह्मणस्य निवेशने ॥ ९ ॥
 अथ तां नामधेयेन स्वकेनोवाच स द्विजः ।
 आगच्छ शबलेत्येवं सा तु शुश्राव गौः स्वरम् ॥ १० ॥
 तस्य तु स्वरमाज्ञाय क्षुधार्तस्य द्विजस्य वै ।
 अन्वगात्पृष्ठतः सा गौर्गच्छन्तं पावकोपमम् ॥ ११ ॥
 योऽपि पालयते विप्रः सोऽपि गामन्वगाद्भुतम् ।
 गत्वा तमृषिमाचष्ट मम गौरिति सत्वरम् ॥ १२ ॥
 स्पर्शिता राजसिंहेन मम दत्ता नृगेण ह ।
 तयोर्ब्राह्मणयोर्वादो महानासीद्विपश्चितोः ॥ १३ ॥
 विवदन्तौ ततोऽन्योन्यं दातारमभिजग्मतुः ।
 तौ राजभवनद्वारि न प्राप्तौ नृगशासनम् ॥ १४ ॥

अहोरात्राण्यनेकानि वसन्तौ क्रोधमीयतुः ।
 ऊचतुश्च महात्मानौ तावुभौ द्विजसत्तमौ ॥
 क्रुद्धौ परमसन्तप्तौ वाक्यं घोराभिसंहितम् ॥ १५ ॥
 अर्थिनां कार्यसिद्धयर्थं यस्मात्त्वं नैषि दर्शनम् ।
 अदृश्यः सर्वभूतानां कृकलासो भविष्यसि ॥ १६ ॥
 बहुवर्षसहस्राणि बहुवर्षशतानि च ।
 श्वभ्रेऽस्मिन्कृकलासो वै दीर्घकालं वसिष्यसि ॥ १७ ॥
 उत्पत्स्यते हि लोकेऽस्मिन्यदूनां कीर्तिवर्धनः ।
 वासुदेव इति ख्यातो लोके पुरुषविग्रहः ॥ १८ ॥
 स ते मोक्षयिता राजंस्तस्माच्छापाद्भविष्यति ।
 कृता च तेन कालेन निष्कृतिस्ते भविष्यति ॥ १९ ॥
 एवं तौ शापमुत्सृज्य ब्राह्मणौ विगतज्वरौ ।
 तां गां हि दुर्बलां वृद्धां ददतुर्ब्राह्मणाय वै ॥
 एवं स राजा तं शापमुपभुङ्क्ते सुदारुणम् ॥ २० ॥
 कार्यार्थिनां विमर्दो हि राज्ञां दोषाय कल्पते ।
 तच्छीघ्रं दर्शनं मह्यमभिवर्तन्तु कार्यिणः ॥ २१ ॥
 सुकृतस्य हि कार्यस्य फलं नापैति पार्थिवः ।
 तस्माद्गच्छ प्रतीक्षस्व सौमित्रे कार्यवाञ्छनः ॥ २२ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे त्रिपञ्चाशः सर्गः ॥



चतुःपञ्चाशः सर्गः ॥ ५४ ॥

नृगस्य कृकालस्यवप्राप्तिः ॥

- रामस्य भाषितं श्रुत्वा लक्ष्मणः परमार्थवित् ।
उवाच प्राञ्जलिर्वाक्यं राघवं दीप्ततेजसम् ॥ १ ॥
- अल्पापराधे काकुत्स्थ द्विजाभ्यां शाप ईदृशः ।
महान्नृगस्य राजर्षेयमदण्ड इवापरः ॥ २ ॥
- श्रुत्वा तु पापसंयुक्तमात्मानं पुरुषर्षभ ।
किमुवाच नृगो राजा द्विजौ क्रोधसमन्वितौ ॥ ३ ॥
- लक्ष्मणेनैवमुक्तस्तु राघवः पुनरब्रवीत् ।
शृणु सौम्य यथापूर्वं स राजा शापविक्षतः ॥ ४ ॥
- अथाध्वनि गतौ विप्रौ विज्ञाय स नृगस्तदा ।
आहूय मन्त्रिणः सर्वान्निगमान्सपुरोधसः ॥ ५ ॥
- तानुवाच नृगो राजा सर्वाश्च प्रकृतीस्तथा ।
दुःखेन सुसमाविष्टः श्रूयतां मे समाहितैः ॥ ६ ॥
- नारदः पर्वतश्चैव मम दत्त्वा महद्भयम् ।
गतौ त्रिभुवनं भद्रौ वायुभूतावनिन्दितौ ॥ ७ ॥
- कुमारोऽयं वसुर्नाम स देवोऽद्याभिषिच्यताम् ।
श्वभ्रं च यत्सुखस्पर्शं क्रियतां शिल्पिभिर्मम ॥ ८ ॥
- यत्राहं संक्षयिष्यामि शापं ब्राह्मणानिःसृतम् ॥ ८ ॥
- वर्षघ्नमेकं श्वभ्रं तु हिमघ्नमपरं तथा ।
ग्रीष्मघ्नं तु सुखस्पर्शमेकं कुर्वन्तु शिल्पिनः ॥ ९ ॥

फलवन्तश्च ये वृक्षाः पुष्पवत्यश्च या लताः ।
 विरोप्यन्तां बहुविधाश्लयावन्तश्च गुल्मिनः ॥ १० ॥
 क्रियतां रमणीयं च श्वभ्राणां सर्वतो दिशम् ।
 सुखमत्र वसिष्यामि यावत्कालस्य पर्ययः ॥ ११ ॥
 पुष्पाणि च सुगन्धीनि क्रियन्तां तेषु नित्यशः ।
 परिवार्य यथा मे स्युरध्यर्धं योजनं तथा ॥ १२ ॥
 एवं कृत्वा विधानं स सन्दिदेश वसुं तदा ।
 धर्मनित्यः प्रजाः पुत्र क्षत्रधर्मेण पालय ॥ १३ ॥
 प्रत्यक्षं ते यथा शापो द्विजाभ्यां मयि पातितः ।
 नरश्रेष्ठ सरोषाभ्यामपराधेऽपि तादृशे ॥ १४ ॥
 मा कृथास्तनुसन्तापं मत्कृतेऽपि नरर्षभ ।
 कृतान्तः कुशलः पुत्र येनास्मि व्यसनीकृतः ॥ १५ ॥
 प्राप्तव्यान्येव प्राप्नोति गन्तव्यान्येव गच्छति ।
 लब्धव्यान्येव लभते दुःखानि च सुखानि च ॥
 पूर्वं जात्यन्तरे वत्स मा विषादं कुरुष्व ह ॥ १६ ॥
 एवमुत्त्वा नृपस्तत्र सुतं राजा महायशः ।
 श्वभ्रं जगाम सुकृतं वासाय पुरुषर्षभ ॥ १७ ॥
 एवं प्रविश्यैव नृपस्तदानीं श्वभ्रं महारत्नविभूषितं तत् ।
 सम्पादयामास तदा महात्मा शापं द्विजाभ्यां हि रुषाविमुक्तम् ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे चतुःपञ्चाशः सर्गः ॥



पञ्चपञ्चाशः सर्गः ॥ ५५ ॥

निमिवसिष्ठयोः परस्परं शापः ॥

एष ते नृगशापस्य विस्तरोऽभिहितो मया ।
यद्यस्ति श्रवणे श्रद्धा शृणुष्वेहापरां कथाम् ॥ १ ॥

एवमुक्तस्तु रामेण सौमित्रिः पुनरब्रवीत् ।
तृप्तिराश्चर्यभूतानां कथानां नास्ति मे नृप ॥ २ ॥

लक्ष्मणेनैवमुक्तस्तु राम इक्ष्वाकुनन्दनः ।
कथां परमधर्मिष्ठां व्याहर्तुमुपचक्रमे ॥ ३ ॥

आसीद्राजा निमिर्नाम इक्ष्वाकूणां महात्मनाम् ।
पुत्रो द्वादशमो वीर्ये धर्मे च परिनिष्ठितः ॥ ४ ॥

स राजा वीर्यसम्पन्नः पुरं देवपुरोपमम् ।
निवेशयामास तदा अभ्याशे गौतमस्य तु ॥ ५ ॥

पुरस्य सुकृतं नाम धैजयन्तमिति श्रुतम् ।
निवेशं यत्र राजर्षिर्निमिश्रक्रे महायशाः ॥ ६ ॥

तस्य बुद्धिः समुत्पन्ना निवेश्य सुमहापुरम् ।
यजेयं दीर्घसत्रेण पितुः प्रह्लादयन्मनः ॥ ७ ॥

ततः पितरमामन्त्र्य इक्ष्वाकुं हि मनोः सुतम् ।
वसिष्ठं वरयामास पूर्वं ब्रह्मर्षिसत्तमम् ॥ ८ ॥

अनन्तरं स राजर्षिर्निमिरिक्ष्वाकुनन्दनः ।
अत्रिमङ्गिरसं चैव भृगुं चैव तपोधनम् ॥ ९ ॥

तमुवाच वसिष्ठस्तु निर्मि राजर्षिसत्तमम् ।
 वृतोऽहं पूर्वमिन्द्रेणानन्तरं प्रतिपादय ॥ १० ॥
 अनन्तरं महाविप्रो गौतमः प्रत्यपूरयत् ।
 वसिष्ठोऽपि महार्तैजा इन्द्रयज्ञमथाकरोत् ॥ ११ ॥
 निमिस्तु राजा विप्रांस्तान्समानीय नराधिपः ।
 अयजद्धिमवत्पार्श्वे स्वपुरस्य समीपतः ॥
 पञ्च वर्षसहस्राणि राजा दीक्षामुपागमत् ॥ १२ ॥
 इन्द्रयज्ञावसाने तु वसिष्ठो भगवानृषिः ।
 सकाशमागतो राज्ञो हौत्रं कर्तुमनिन्दितः ॥ १३ ॥
 तदन्तरमथापश्यद्रौतमेनाभिपूरितम् ।
 कोपेन महताऽऽविष्टो वसिष्ठो ब्रह्मणः सुतः ॥ १४ ॥
 स राज्ञो दर्शनाकाङ्क्षी मुहूर्तं समुपाविशत् ।
 तस्मिन्नहनि राजर्षिर्निद्रयाऽपहतो भृशम् ॥ १५ ॥
 ततो मन्युर्वसिष्ठस्य प्रादुरासीन्महात्मनः ।
 अदर्शनेन राजर्षेर्व्याहर्तुमुपचक्रमे ॥ १६ ॥
 यस्मात्त्वमन्यं वृतवान्मामवज्ञाय पार्थिव ।
 चेतनेन विनाभूतो देहस्तव भविष्यति ॥ १७ ॥
 ततः प्रबुद्धो राजर्षिः श्रुत्वा शापमुदाहृतम् ।
 ब्रह्मयोनिमथोवाच संरम्भात्क्रोधमूर्च्छितः ॥ १८ ॥

अजानतः शयानस्य क्रोधेन कलुषीकृतः ।
 मुक्तवान्मयि शापार्थि यमदण्डमिवापरम् ॥ १९ ॥
 तस्मात्तवापि ब्रह्मर्षे चेतनेन विनाकृतः ।
 देहः सुरुचिरप्रख्यो भविष्यति न संशयः ॥ २० ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे पञ्चपञ्चाशः सर्गः ॥

आदितः श्लोकाः 22747

उत्तरकाण्डे आदितः श्लोकाः 2023



षट्पञ्चाशः सर्गः ॥ ५६ ॥

उर्वशीशापः ॥

रामस्य भाषितं श्रुत्वा लक्ष्मणः परवीरहा ।
 उवाच प्राञ्जलिर्वाक्यं राघवं दीप्ततेजसम् ॥ १ ॥
 निक्षिप्तदेहौ काकुत्स्थ कथं तौ द्विजपार्थिवौ ।
 पुनर्देहेन संयोगं जग्मतुर्देवसंमतौ ॥ २ ॥
 लक्ष्मणेनैवमुक्तस्तु रामश्चेक्ष्वाकुनन्दनः ।
 प्रत्युवाच महातेजा लक्ष्मणं पुरुषर्षभः ॥ ३ ॥
 तौ परस्परशापेन देहावुत्सृज्य धार्मिकौ ।
 अभूतां नृपविप्रर्षीं वायुभूतौ तपोधनौ ॥ ४ ॥
 अशरीरः शरीरस्य कृतेऽन्यस्य महामुनिः ।
 वसिष्ठः सुमहातेजा जगाम पितुरन्तिकम् ॥ ५ ॥

सोऽभिवाद्य ततः पादौ देवदेवस्य धर्मवित् ।
 पितामहमथोवाच वायुभूत इदं वचः ॥ ६ ॥
 भगवन्निमिशापेन विदेहोऽस्मि कृतः प्रभो ।
 देहस्यान्यस्य सद्भावे प्रसादं कर्तुमर्हसि ॥ ७ ॥
 तमुवाच ततो ब्रह्मा स्वयम्भूरमितप्रभः ।
 मित्रावरुणजं तेजः प्रविश त्वं महायशः ॥ ८ ॥
 अयोनिजस्त्वं भविता तत्रापि द्विजसत्तम ।
 धर्मेण महता युक्तः पुनरेष्यसि मे वशम् ॥ ९ ॥
 एवमुक्तस्तु देवेन चाभिवाद्य प्रदक्षिणम् ।
 कृत्वा पितामहं तूर्णं प्रययौ वरुणालयम् ॥ १० ॥
 तमेव कालं मित्रोऽपि वरुणत्वमकारयत् ।
 क्षीरोदेन सहोपेतः पूज्यमानः सुरोत्तमैः ॥ ११ ॥
 एतस्मिन्नेव काले तु उर्वशी परमाप्सराः ।
 यदृच्छया समुद्रेणाययौ सखिभिर्वृता ॥ १२ ॥
 तां दृष्ट्वा रूपसम्पन्नां क्रीडन्तीं वरुणालये ।
 आविशत्परमो हर्षो वरुणं चोर्वशीकृते ॥ १३ ॥
 स तां पद्मपलाशाक्षीं पूर्णचन्द्रनिभाननाम् ।
 वरुणो वरयामास मैथुनायाप्सरोवराम् ॥ १४ ॥
 प्रत्युवाच ततः सा तु वरुणं प्राञ्जलिः स्थिता ।
 मित्रेणाहं वृता साक्षात्पूर्वमेव सुरेश्वर ॥ १५ ॥

वरुणस्त्वब्रवीद्वाक्यं कन्दर्पशरपीडितः ।
 इदं तेजः समुत्स्रक्ष्ये कुम्भेऽस्मिन्देवनिर्मिते ॥ १६ ॥
 एवमुत्सृज्य सुश्रोणि त्वय्यहं वरवर्णिनि ।
 कृतकामो भविष्यामि यदि नेच्छसि सङ्गमम् ॥ १७ ॥
 तस्य तल्लोकपालस्य वरुणस्य सुभाषितम् ।
 उर्वशी परमप्रीता श्रुत्वा वाक्यमुवाच ह ॥ १८ ॥
 काममेतद्भवत्वेवं हृदयं मे त्वयि स्थितम् ।
 भावश्चाभ्यधिकस्तुभ्यं देहो मित्रस्य तु प्रभो ॥ १९ ॥
 उर्वश्या एवमुक्तस्तु रेतस्तन्महदद्भुतम् ।
 ज्वलदग्निशिखाप्रख्यं तस्मिन्कुम्भे ह्यपासृजत् ॥ २० ॥
 उर्वशी त्वगमत्तत्र मित्रो वै यत्र देवता ।
 तां तु मित्रः सुसंक्रम्य उर्वशीमिदमब्रवीत् ॥ २१ ॥
 मया निमन्त्रिता पूर्वं कस्माच्चमवसर्जिता ।
 पतिमन्यं वृतवती तस्माच्चं दुष्टचारिणी ॥ २२ ॥
 अनेन दुष्कृतेन त्वं मत्क्रोधकलुषीकृता ।
 मनुष्यलोकमास्थाय कश्चित्कालं निवत्स्यसि ॥ २३ ॥
 बुधस्य पुत्रो राजर्षिः काशिराजः पुरुरवाः ।
 तमद्य गच्छ दुर्बुद्धे स ते भर्ता भविष्यति ॥ २४ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे षट्पञ्चाशः सर्गः ॥



सप्तपञ्चाशः सर्गः ॥ ५७ ॥

वसिष्ठस्य मैत्रावरुणिज्वेनोत्पत्तिः ॥

तां श्रुत्वा दिव्यसङ्काशां कथामद्भुतदर्शनाम् ।
लक्ष्मणः परमप्रीतो राघवं वाक्यमब्रवीत् ॥ १ ॥

निक्षिप्तदेहौ काकुत्स्थ कथं तौ द्विजपार्थिवौ ।
पुनर्देहेन संयोगं जग्मतुर्देवसंमतौ ॥ २ ॥

तस्य तद्भाषितं श्रुत्वा रामः सत्यपराक्रमः ।
तां कथां कथयामास वसिष्ठस्य महात्मनः ॥ ३ ॥

यस्तु कुम्भो रघुश्रेष्ठ तेजःपूर्णो महात्मनोः ।
तस्मिंस्तेजोमयौ विप्रौ सम्भूतावृषिसत्तमौ ॥ ४ ॥

पूर्वं समभवत्तत्र ह्यगस्त्यो भगवानृषिः ।
नाहं सुतस्तवेत्युक्त्वा मित्रं तस्मादपाक्रमत् ॥ ५ ॥

तद्धि तेजस्तु मित्रस्य उर्वश्याः पूर्वमाहितम् ।
तस्मिन्समभवत्कुम्भे तत्तेजो यत्र वारुणम् ॥ ६ ॥

कस्यचित्त्वथ कालस्य मित्रावरुणसम्भवः ।
वसिष्ठस्तेजसा युक्तो जज्ञे चेक्ष्वाकुदैवतम् ॥ ७ ॥

तमिक्ष्वाकुर्महातेजा जातमात्रमनिन्दितम् ।
वत्रे पुरोहितं सौम्य वंशस्यास्य भवाय नः ॥ ८ ॥

एवं त्वपूर्वदेहस्य वसिष्ठस्य महात्मनः ।
कथितो निर्गमः सौम्य निमेः शृणु यथाऽभवत् ॥ ९ ॥

दृष्ट्वा विदेहं राजानमृषयः सर्व एव ते ।
तं ततो योजयामासुर्यागदीक्षां मनीषिणः ॥ १० ॥

तं च देहं नरेन्द्रस्य रक्षन्ति स्म द्विजोत्तमाः ।
गन्धैर्माल्यैश्च वस्त्रैश्च पौरभृत्यसमन्विताः ॥ ११ ॥

ततो यज्ञे समाप्ते तु भृगुस्तत्तेदमब्रवीत् ।
आनयिष्यामि ते चेतस्तुष्टोऽस्मि तव पार्थिव ॥ १२ ॥

सुग्रीताश्च सुराः सर्वे निमेश्वेतस्तथाऽब्रुवन् ।
वरं वरय राजर्षे क ते चेतो निरूप्यताम् ॥ १३ ॥

एवमुक्तः सुरैः सर्वैर्निमेश्वेतस्तदाऽब्रवीत् ।
नेत्रेषु सर्वभूतानां वंसेयं सुरसत्तमाः ॥ १४ ॥

बाढमित्येव विबुधा निमेश्वेतस्तदाऽब्रुवन् ।
नेत्रेषु सर्वभूतानां वायुभूतश्चरिष्यसि ॥ १५ ॥

त्वत्कृते च निमिष्यन्ति चक्षूंषि पृथिवीपते ।
वायुभूतेन चरता विश्रमार्थं मुहुर्मुहुः ॥ १६ ॥

एवमुक्त्वा तु विबुधाः सर्वे जग्मुर्यथागतम् ।
ऋषयोऽपि महात्मानो निमेर्देहं समाहरन् ॥ १७ ॥

अरणिं तत्र निक्षिप्य मथनं चक्रुरोजसा ।
मन्त्रहोमैर्महात्मानः पुत्रहेतोर्निमेस्तदा ॥ १८ ॥

अरण्यां मध्यमानायां प्रादुर्भूतो महातपाः ।
 मयनान्मिथिरित्याहुर्जननाज्जनकोऽभवत् ॥
 यस्माद्विदेहात्सम्भूतो वैदेहस्तु ततः स्मृतः ॥ १९ ॥
 एवं विदेहराजश्च जनकः पूर्वकोऽभवत् ।
 मिथिर्नाम महातेजास्तेनायं मैथिलोऽभवत् ॥ २० ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे सप्तपञ्चाशः सर्गः ॥

अदितः श्लोकाः 22791

उत्तरकाण्डे आदितः श्लोकाः 2067



अष्टपञ्चाशः सर्गः ॥ ५८ ॥

ययातिचरितम् ॥

एवं ब्रुवति रामे तु लक्ष्मणः परवीरहा ।
 प्रत्युवाच महात्मानं ज्वलन्तमिव तेजसा ॥ १ ॥
 महद्भुतमाश्चर्यं विदेहस्य पुरातनम् ।
 निवृत्तं राजशार्दूल वसिष्ठस्य निमेषः सह ॥ २ ॥
 निमिस्तु क्षत्रियः शूरो विशेषेण च दीक्षितः ।
 न क्षमां कृतवान्राजा वसिष्ठस्य महात्मनः ॥ ३ ॥
 एवमुक्तस्तु तेनायं श्रीमान्क्षत्रियपुङ्गवः ।
 उवाच लक्ष्मणं वाक्यं सर्वशास्त्रविशारदम् ॥
 रामो रमयतां श्रेष्ठो भ्रातरं दीप्ततेजसम् ॥ ४ ॥

सौमित्रे दुःसहो रोषो यथा क्षान्तो ययातिना ।
 सत्त्वं गुणं पुरस्कृत्य तं निबोध समाहितः ॥ ५ ॥
 नहुषस्य सुतो राजा ययातिः पौरवर्धनः ।
 तस्य भार्याद्वयं सौम्य रूपेणाप्रतिमं भुवि ॥ ६ ॥
 एका तु तस्य राजर्षेर्नाहुषस्य पुरस्कृता ।
 शर्मिष्ठा नाम दैतेयी दुहिता वृषपर्वणः ॥ ७ ॥
 सुता तूशनसः पत्नी ययातेः पुरुषर्षभ ।
 न तु सा दयिता राज्ञो देवयानी सुमध्यमा ॥ ८ ॥
 तयोः पुत्रौ तु सम्भूतौ रूपवन्तौ समाहितौ ।
 शर्मिष्ठाऽजनयत्पूरुं देवयानी यदुं तदा ॥ ९ ॥
 पूरुस्तु दयितो राज्ञो गुणैर्मातृकृतेन च ।
 ततो दुःखसमाविष्टो यदुर्मातरमब्रवीत् ॥ १० ॥
 भार्गवस्य कुले जाता देवस्याक्लिष्टकर्मणः ।
 सहसे हृद्रतं दुःखमवमानं च दुःसहम् ॥ ११ ॥
 आवां च सहितौ देवि प्रविशाव हुताशनम् ।
 राजा तु रमतां सार्धं दैत्यपुत्र्या बहुक्षपाः ॥ १२ ॥
 यदि वा सहनीयं ते मामनुज्ञातुमर्हसि ।
 क्षम त्वं न क्षमिष्येऽहं मरिष्यामि न संशयः ॥ १३ ॥
 पुत्रस्य भाषितं श्रुत्वा परमार्तस्य रोदतः ।
 देवयानी तु संक्रुद्धा सस्मार पितरं तदा ॥ १४ ॥

इङ्गितं तदभिज्ञाय दुहितुर्भार्गवस्तदा ।
 आगतस्त्वरितं तत्र देवयानी तु यत्र सा ॥ १५ ॥
 दृष्ट्वा चाप्रकृतिस्थां तामप्रहृष्टामचेतनाम् ।
 पिता दुहितरं वाक्यं किमेतदिति चाब्रवीत् ॥ १६ ॥
 पृच्छन्तमसकृत्तं वै भार्गवं दीप्ततेजसम् ।
 देवयानी तु संक्रुद्धा पितरं वाक्यमब्रवीत् ॥ १७ ॥
 अहमग्निं विषं तीक्ष्णमपो वा मुनिसत्तम ।
 भक्षयिष्ये प्रवेक्ष्यामि न तु शक्ष्यामि जीवितुम् ॥ १८ ॥
 न मां त्वमवजानीषे दुःखितामवमानिताम् ।
 वृक्षस्यावज्ञया ब्रह्मं ऋच्छन्ते वृक्षजीविनः ॥ १९ ॥
 अवज्ञया च राजर्षिः परिभूय च भार्गव ।
 मय्यवज्ञां प्रयुङ्क्ते हि न च मां बहु मन्यते ॥ २० ॥
 तस्यास्तद्वचनं श्रुत्वा कोपेनाभिपरिप्लुतः ।
 व्याहर्तुमुपचक्राम भार्गवो नहुषात्मजम् ॥ २१ ॥
 यस्मान्मामवजानीषे नाहुष त्वं दुरात्मवान् ।
 जरया परया जीर्णः शैथिल्यमुपयास्यसि ॥ २२ ॥
 एवमुक्त्वा दुहितरं समाश्वास्य च भार्गवः ।
 पुनर्जगाम ब्रह्मर्षिर्भवनं स्वं महायशाः ॥ २३ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे अष्टपञ्चाशः सर्गः ॥



एकोनषष्टितमः सर्गः ॥ ५९ ॥

पूरो राज्याभिषेकः ॥

श्रुत्वा तूशनसं क्रुद्धं तदार्यो नहुषात्मजः ।
जरां परमिकां प्राप्य यदुं वचनमब्रवीत् ॥ १ ॥

यतस्त्वमसि धर्मज्ञो मदर्थं प्रतिगृह्यताम् ।
जरां परमिकां पुत्र भोगै रंस्ये महायशाः ॥ २ ॥

न तावत्कृतकृत्योऽस्मि विषयेषु नरर्षभ ।
अनुभूय तथा कामं ततः प्राप्स्याम्यहं जराम् ॥ ३ ॥

यदुस्तद्वचनं श्रुत्वा प्रत्युवाच नरर्षभम् ।
पुत्रस्ते दयितः पूरुः प्रतिगृह्णातु वै जराम् ॥ ४ ॥

बहिष्कृतोऽहमर्थेषु सन्निकर्षाच्च पार्थिव ।
प्रतिगृह्णातु वै राजन्कः सहाश्राति भोजनम् ॥ ५ ॥

तस्य तद्वचनं श्रुत्वा राजा पूरुमथाब्रवीत् ।
इयं जरा महाबाहो मदर्थं प्रतिगृह्यताम् ॥ ६ ॥

नाहुषेणैवमुक्तस्तु पूरुः प्राञ्जलिरब्रवीत् ।
धन्योऽस्म्यनुगृहीतोऽस्मि शासनेऽस्मि तव स्थितः ॥

पूरोर्वचनमाज्ञाय नाहुषः परया मुदा ।
प्रहर्षमतुलं लेभे जरां संक्रामयच्च ताम् ॥ ८ ॥

ततः स राजा तरुणः प्राप्य यज्ञान्सहस्रशः ।
बहुवर्षसहस्राणि पालयामास मेदिनीम् ॥ ९ ॥

अथ दीर्घस्य कालस्य राजा पूरुमथाब्रवीत् ।
आनयस्व जरां पुत्र न्यासं निर्यातयस्व मे ॥ १० ॥

न्यासभूता मया पुत्र त्वयि संक्रामिता जरा ।
तस्मात्प्रतिगृहीष्यामि तां जरां मा व्यथां कृथाः ॥ ११ ॥

प्रीतश्चास्मि महाबाहो शासनस्य प्रतिग्रहात् ।
त्वां चाहमभिषेक्ष्यामि प्रीतियुक्तो नराधिपम् ॥ १२ ॥

एवमुक्त्वा सुतं पूरुं ययातिर्नहुषात्मजः ।
देवयानीसुतं क्रुद्धो राजा वाक्यमुवाच ह ॥ १३ ॥

राक्षसस्त्वं मया जातः क्षत्ररूपो दुरासदः ।
प्रतिहंसि ममाज्ञां यत्प्रजार्थे विफलो भव ॥ १४ ॥

पितरं गुरुभूतं मां यस्माच्चमत्रमन्यसे ।
राक्षसान्यातुधानांस्त्वं जनयिष्यसि दारुणान् ॥ १५ ॥

न तु सोमकुलोत्पन्ने वंशे स्थास्यति दुर्मतेः ।
वंशोऽपि भवतस्तुल्यो दुर्विनीतो भविष्यति ॥ १६ ॥

तमेवमुक्त्वा राजर्षिः पूरुं राज्यविवर्धनम् ।
अभिषेकेण सम्पूज्य आश्रमं प्रविवेश ह ॥ १७ ॥

ततः कालेन महता दिष्टान्तमुपजग्मिवान् ।
त्रिदिवं सङ्गतो राजा ययातिर्नहुषात्मजः ॥ १८ ॥

पूरुश्चकार तद्राज्यं धर्मेण महता वृतः ।
 प्रतिष्ठाने पुरवरे काशिराज्ये महायशः ॥ १९ ॥
 यदुस्तु जनयामास यातुधानान्सहस्रशः ।
 पुरे क्रौञ्चवने दुर्गे राजवंशबहिष्कृतः ॥ २० ॥
 एष तूशनसा मुक्तः शापोत्सर्गो ययातिना ।
 धारितः क्षत्रधर्मेण यं निमिश्च न चक्षमे ॥ २१ ॥
 एतत्ते सर्वमाख्यातं दर्शनं सर्वकारिणाम् ।
 अनुवर्तामहे सौम्य दोषो न स्याद्यथा नृगे ॥ २२ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोनषष्टितमः सर्गः ॥

आदितः श्लोकाः 22836

उत्तरकाण्डे आदितः श्लोकाः 2112



षष्टितमः सर्गः ॥ ६० ॥

महर्षिसमागमः ॥

तयोः संवदतोरेवं रामलक्ष्मणयोस्तदा ।
 वासन्तिकी निशा प्राप्ता न शीता न च धर्मदा ॥ १ ॥
 ततः प्रभाते विमले कृत्वा पौर्वाह्निकीं क्रियाम् ।
 अभिचक्राम काकुत्स्थो दर्शनं पौरकार्यवित् ॥ २ ॥
 ततः सुमन्त्रस्त्वागम्य राघवं वाक्यमब्रवीत् ।
 एते निवारिता राजन्द्वारि तिष्ठन्ति तापसाः ॥ ३ ॥

भार्गवच्यवनं चैव पुरस्कृत्य महर्षयः ।
 दर्शनं ते महाराज्ञश्चोदयन्ति कृतत्वराः ॥
 प्रीयमाणा नरव्याघ्र यमुनातीरवासिनः ॥ ४ ॥
 तस्य तद्वचनं श्रुत्वा रामः प्रोवाच धर्मवित् ।
 प्रवेश्यन्तां महाभागा भार्गवप्रमुखा द्विजाः ॥ ५ ॥
 राज्ञस्त्वाज्ञां पुरस्कृत्य द्वाःस्थो मूर्ध्नि कृताञ्जलिः ।
 प्रवेशयामास तदा तापसान्सुदुरासदान् ॥ ६ ॥
 शतं समधिकं तत्र दीप्यमानं स्वतेजसा ।
 प्रविष्टं राजभवनं तापसानां महात्मनाम् ॥ ७ ॥
 ते द्विजाः पूर्णकलशैः सर्वतीर्थाम्बुसत्कृतैः ।
 गृहीत्वा फलमूलं च रामस्याभ्याहरन्बहु ॥ ८ ॥
 प्रतिगृह्य तु तत्सर्वं रामः प्रीतिपुरस्कृतः ।
 तीर्थोदकानि सर्वाणि फलानि विविधानि च ॥ ९ ॥
 उवाच च महाबाहुः सर्वानेव महामुनीन् ।
 इमान्यासनमुख्यानि यथार्हमुपविश्यताम् ॥ १० ॥
 रामस्य भाषितं श्रुत्वा सर्व एव महर्षयः ।
 वृसीषु रुचिराख्यासु निषेदुः काञ्चनीषु ते ॥ ११ ॥
 उपविष्टानृषींस्तत्र दृष्ट्वा परपुरञ्जयः ।
 प्रयतः प्राञ्जलिभूत्वा राघवो वाक्यमब्रवीत् ॥ १२ ॥

किमागमनकार्यं वः किं करोमि समाहितः ।
 आज्ञाप्योऽहं महर्षीणां सर्वकामकरः सुखम् ॥ १३ ॥
 इदं राज्यं च सकलं जीवितं च हृदि स्थितम् ।
 सर्वमेतद्विजार्थं मे सत्यमेतद्वीमि वः ॥ १४ ॥
 तस्य तद्वचनं श्रुत्वा साधुकारो महानभूत् ।
 ऋषीणामुग्रतपसां यमुनातीरवासिनाम् ॥ १५ ॥
 ऊचुश्च ते महात्मानो हर्षेण महताऽऽवृताः ।
 उपपन्नं नरश्रेष्ठ तवैव भुवि नान्यतः ॥ १६ ॥
 बहवः पार्थिवा राजन्नतिक्रान्ता महाबलाः ।
 कार्यस्य गौरवं मत्वा प्रतिज्ञां नाभ्यरोचयन् ॥ १७ ॥

त्वया पुनर्ब्राह्मणगौरवादियं
 कृता प्रतिज्ञा ह्यनवेक्ष्य कारणम् ।
 ततश्च कर्ता ह्यसि नात्र संशयो
 महाभयात्तुमृषींस्त्वमर्हसि ॥ १८ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे षष्ठितमः सर्गः ॥

आदितः श्लोकाः 22854

उत्तरकाण्डे आदितः श्लोकाः 2130

इत्यार्षे श्रीमद्रामायणे अष्टाविंशेऽह्नि वर्तमानकथाप्रसङ्गः ॥



[पुरा कुशलवाभ्यां श्रीरामसन्निधावश्वमेधयज्ञवाटे
 द्वात्रिंशति दिनेषु गीते श्रीमद्रामायणे एकोनत्रिंशेऽङ्के
 उत्तरकाण्डे एकषष्टितमसर्गमारभ्य अशीतितमसर्गपर्यन्तं
 (22855—23334 श्लोकाः) गीतम् ।
 तस्मिन् दिने गीताः श्लोकाः 480]

एकषष्टितमः सर्गः ॥ ६१ ॥

लवणपीडानिवेदनम् ॥

एवं ब्रुवद्भिर्ऋषिभिः काकुत्स्थो वाक्यमब्रवीत् ।
 किं कार्यं ब्रूत मुनयो भयं तावदपैतु वः ॥ १ ॥

तथा ब्रुवति काकुत्स्थे भार्गवो वाक्यमब्रवीत् ।
 भयानां शृणु यन्मूलं देशस्य च नरेश्वर ॥ २ ॥

पूर्वं कृतयुगे राजन्दैतेयः सुमहाबलः ।
 लोलापुत्रोऽभवज्ज्येष्ठो मधुर्नाम महासुरः ॥ ३ ॥

ब्रह्मण्यश्च शरण्यश्च बुद्ध्या च परिनिष्ठितः ।
 सुरैश्च परमोदारैः प्रीतिस्तस्यातुलाऽभवत् ॥ ४ ॥

स मधुर्वीर्यसम्पन्नो धर्मे च सुसमाहितः ।
 बहुमानाच्च रुद्रेण दत्तस्तस्याद्भुतो वरः ॥ ५ ॥

शूलं शूलाद्विनिष्कृष्य महावीर्यं महाप्रभम् ।
 ददौ महात्मा सुप्रीतो वाक्यं चैतदुवाच ह ॥ ६ ॥

- त्वयाऽयमतुलो धर्मो गत्यज्ञात्तुल्यः शुभः ।
 प्रीत्या परमया युक्तो ददाम्यायुधमुत्तमम् ॥ ७ ॥
- यावत्सुरैश्च विप्रैश्च न विरुध्येर्महासुर ।
 तावच्छूलं तवेदं स्यादन्यथा नाशमेष्यति ॥ ८ ॥
- यश्च त्वामभियुञ्जीत युद्धाय विगतज्वरः ।
 तं शूलो भस्मसात्कृत्वा पुनरेष्यति ते करम् ॥ ९ ॥
- एवं रुद्राद्वरं लब्ध्वा भूय एव महासुरः ।
 प्रणिपत्य महादेवं वाक्यमेतदुवाच ह ॥ १० ॥
- भगवन्मम वंशस्य शूलमेतदनुत्तमम् ।
 भवेत्तु सततं देव सुराणामीश्वरो ह्यसि ॥ ११ ॥
- तं ब्रुवाणं मधुं देवः सर्वभूतपतिः शिवः ।
 प्रत्युवाच महातेजा नैतदेवं भविष्यति ॥ १२ ॥
- मा भूत्ते विफला वाणी मत्प्रसादकृता शुभा ।
 भवतः पुत्रमेकं तु शूलमेतद्भजिष्यते ॥ १३ ॥
- यावत्करस्थः शूलोऽयं भविष्यति सुतस्य ते ।
 अवध्यः सर्वभूतानां शूलहस्तो भविष्यति ॥ १४ ॥
- एवं मधुर्वरं लब्ध्वा देवात्सुमहदद्भुतम् ।
 भवनं सोऽसुरश्रेष्ठः कारयामास सुप्रभम् ॥ १५ ॥

तस्य पत्नी महाभागा प्रिया कुम्भीनसीति या ।
 तस्याः पुत्रो महावीर्यो लवणो नाम दारुणः ॥
 बाल्यात्मगुति दुष्टात्मा पापान्येव समाचरत् ॥ १६ ॥
 तं पुत्रं दुर्विनीतं तु दृष्ट्वा दुःखसमन्वितः ।
 मधुः स शोकमापेदे न चैनं किञ्चिदब्रवीत् ॥ १७ ॥
 स विहाय त्विमं लोकं प्रविष्टो वरुणालयम् ।
 शूलं निवेद्य लवणे वरं तस्मै न्यवेदयत् ॥ १८ ॥
 स प्रभावेन शूलस्य दौरात्म्येनात्मनस्तथा ।
 सन्तापयति लोकांस्त्रीन्विशेषेण च तापसान् ॥ १९ ॥
 एवंप्रभावो लवणः शूलं चैव तथाविधम् ।
 श्रुत्वा प्रमाणं काकुत्स्थ त्वं हि नः परमा गतिः ॥ २० ॥
 बहवः पार्थिवा राम भयार्तैर्ऋषिभिः पुरा ।
 अभयं याचिता वीर त्रातारं न च विद्महे ॥ २१ ॥
 ते वयं रावणं श्रुत्वा हतं सबलवाहनम् ।
 त्रातारं विद्महे तात नान्यं भुवि नराधिपम् ॥ २२ ॥
 तत्परित्रातुमिच्छामो लवणाद्भयपीडितान् ॥ २३ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकषष्टितमः सर्गः ॥



द्विषष्टितमः सर्गः ॥ ६२ ॥

लवणवधार्थं शत्रुघ्नप्रेषणम् ॥

- तथोक्ते तानृषीन्नामः प्रत्युवाच कृताञ्जलिः ।
किमाहारः किमाचारो लवणः क्व च वर्तते ॥ १ ॥
- राघवस्य वचः श्रुत्वा ऋषयः सर्वे एव ते ।
ततो निवेदयामासुर्लवणो वट्टधे यथा ॥ २ ॥
- आहारः सर्वसत्त्वानि विशेषेण च तापसाः ।
आचारो रौद्रता नित्यं वासो मधुवने तथा ॥ ३ ॥
- हत्वा बहुसहस्राणि सिंहव्याघ्रमृगद्विपान् ।
मानुषांश्चैव कुरुते नित्यमाहारमादिकम् ॥ ४ ॥
- ततोऽन्तराणि सत्त्वानि खादते स महाबलः ।
संहारे समनुप्राप्ते व्यादितास्य इवान्तकः ॥ ५ ॥
- शूलहस्तो रिपून्सर्वाभिर्दहत्येष दुर्मतिः ॥ ६ ॥
- तच्छ्रुत्वा राघवो वाक्यमुवाच स महासुनीन् ।
घातयिष्यामि तद्रक्षो ह्यपगच्छतु वो भयम् ॥ ७ ॥
- प्रतिज्ञाय तथा तेषां सुनीनामुग्रतेजसाम् ।
स भ्रातृन्सहितान्सर्वानुवाच रघुनन्दनः ॥ ८ ॥
- को हन्ता लवणं वीरः कस्यांशः स विधीयताम् ।
भरतस्य महाबाहोः शत्रुघ्नस्य च धीमतः ॥ ९ ॥

राघवेणैवमुक्तस्तु भरतो वाक्यमब्रवीत् ।
अहमेनं वधिष्यामि ममांशः स विधीयताम् ॥ १० ॥

भरतस्य वचः श्रुत्वा धैर्यशौर्यसमन्वितम् ।
लक्ष्मणावरजस्तस्थौ हित्वा सौवर्णमासनम् ॥ ११ ॥

शत्रुघ्नस्त्वब्रवीद्वाक्यं प्रणिपत्य नराधिपम् ।
कृतकर्मा महाबाहुर्मध्यमो रघुनन्दनः ॥ १२ ॥

आर्येण हि पुरा शून्या त्वयोध्या रक्षिता पुरी ।
सन्तापं हृदये कृत्वा आर्यस्यागमनं प्रति ॥ १३ ॥

दुःखानि च बहूनीह ह्यनुभूतानि पार्थिव ।
शयानो दुःखशय्यासु नन्दिग्रामे महामनाः ॥ १४ ॥

फलमूलाशनो भूत्वा जटी चीरधरस्तथा ।
अनुभूयेदृशं दुःखमेष राघवनन्दनः ॥
प्रेष्ये मयि स्थिते राजन् भूयः क्लेशमाप्नुयात् ॥ १५ ॥

तथा ब्रुवति शत्रुघ्ने राघवः पुनरब्रवीत् ।
एवं भवतु काकुत्स्थ क्रियतां मम शासनम् ॥ १६ ॥

राज्ये त्वामभिषेक्ष्यामि मधोस्तु नगरे शुभे ।
निवेशय महाबाहो भरतं यद्यवेक्षसे ॥ १७ ॥

शूरस्त्वं कृतविद्यश्च समर्थश्च निवेशने ।
नगरं यमुनाजुष्टं तथा जनपदाञ्छुभान् ॥ १८ ॥

यो हि वंशं समुत्पाद्य पार्थिवस्य पुनः क्षये ।
 न विधत्ते नृपं तत्र नरकं स हि गच्छति ॥ १९ ॥
 स त्वं हत्वा मधुसुतं लवणं पापनिश्चयम् ।
 राज्यं प्रशाधि धर्मेण वाक्यं मे यद्यवेक्षसे ॥ २० ॥
 उत्तरं च न वक्तव्यं शूर वाक्यान्तरे मम ।
 बालेन पूर्वजस्याज्ञा कर्तव्या नात्र संशयः ॥ २१ ॥
 अभिषेकं च काकुत्स्थ प्रतीच्छस्व मयोद्यतम् ।
 वसिष्ठप्रमुखैर्विप्रैर्विधिमन्त्रपुरस्कृतम् ॥ २२ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे द्विषष्टितमः सर्गः ॥

आदितः श्लोकाः 22899

उत्तरकाण्डे आदितः श्लोकाः 2175



त्रिषष्टितमः सर्गः ॥ ६३ ॥

शत्रुघ्नाभिषेकः दिव्याश्रदानं च ॥

एवमुक्तस्तु रामेण परां व्रीडामुपागमत् ।
 शत्रुघ्नो वीर्यसम्पन्नो मन्दं मन्दमुवाच ह ॥ १ ॥
 अधर्मं विद्म काकुत्स्थ ह्यस्मिन्नर्थे नरेश्वर ।
 कथं तिष्ठत्सु ज्येष्ठेषु कनीयानभिषिच्यते ॥ २ ॥
 अवश्यं करणीयं च शासनं पुरुषर्षभ ।
 तव चैव महाभाग शासनं दुरतिक्रमम् ॥ ३ ॥

त्वत्तो मया श्रुतं वीर श्रुतिभ्यश्च मया श्रुतम् ।
नोत्तरं हि मया वाच्यं मध्यमे प्रतिजानति ॥ ४ ॥

व्याहृतं दुर्वचो घोरं हन्तास्मि लवणं मृधे ।
तस्येयं मे दुरुक्तस्य दुर्गतिः पुरुषर्षभ ॥ ५ ॥

उत्तरं हि न वक्तव्यं ज्येष्ठेनाभिहिते पुनः ।
अधर्मसहितं चैव परलोकविवर्जितम् ॥ ६ ॥

सोऽहं द्वितीयं काकुत्स्थ न वक्ष्यामि तवोत्तरम् ।
मा द्वितीयेन दण्डो वै निपतेन्मयि मानद ॥ ७ ॥

कामकारो ह्यहं राजंस्तवास्मि पुरुषर्षभ ।
अधर्मं जहि काकुत्स्थ मत्कृते रघुनन्दन ॥ ८ ॥

एवमुक्तस्तु शूरेण शत्रुघ्नेन महात्मना ।
उवाच रामः संहृष्टो भरतं लक्ष्मणं तथा ॥ ९ ॥

सम्भारानभिषेकस्य आनयध्वं समाहिताः ।
अद्यैव पुरुषव्याघ्रमभिषेक्ष्यामि राघवम् ॥ १० ॥

पुरोहितं च काकुत्स्थं नैगमानृत्विजस्तथा ।
मन्त्रिणश्चैव तान्सर्वानानयध्वं ममाज्ञया ॥ ११ ॥

राज्ञः शासनमाज्ञाय तथाऽकुर्वन्महारथाः ॥ १२ ॥

अभिषेकसमारम्भं पुरस्कृत्य पुरोधसम् ।
प्रविष्टा राजभवनं राजानो ब्राह्मणास्तथा ॥ १३ ॥

तथाऽभिषेको ववृधे शत्रुघ्नस्य महात्मनः ।
 सम्प्रहर्षकरः श्रीमान्राघवस्य पुरस्य च ॥ १४ ॥
 अभिषिक्तस्तु शत्रुघ्नो बभौ चादित्यसन्निभः ।
 अभिषिक्तः पुरा स्कन्दः सेन्द्रैरिव मरुद्गणैः ॥ १५ ॥
 अभिषिक्ते तु शत्रुघ्ने रामेणाक्लिष्टकर्मणा ।
 पौराः प्रमुदिताश्चासन्ब्राह्मणाश्च बहुश्रुताः ॥ १६ ॥
 कौसल्या च सुमित्रा च मङ्गलं कैकयी तथा ।
 चक्रुस्ता राजभवने याश्चान्या राजयोषितः ॥ १७ ॥
 ऋषयश्च महात्मानो यमुनातीरवासिनः ।
 हतं लवणमाशंसुः शत्रुघ्नस्याभिषेचनात् ॥ १८ ॥
 ततोऽभिषिक्तं शत्रुघ्नमङ्गमारोप्य राघवः ।
 उवाच मधुरां वाणीं तेजस्तस्याभिपूरयन् ॥ १९ ॥
 अयं शरस्त्वमोघस्ते दिव्यः परपुरञ्जयः ॥ २० ॥
 अनेन लवणं सौम्य हन्तासि रघुनन्दन ॥ २१ ॥
 सृष्टः शरोऽयं काकुत्स्थ यदा शेते महार्णवे ।
 स्वयम्भूरजितो देवो यं नापश्यन्सुरासुराः ॥
 अदृश्यः सर्वभूतानां तेनायं तु शरोत्तमः ॥ २२ ॥
 सृष्टः क्रोधाभिभूतेन विनाशार्थं दुरात्मनोः ।
 मधुकैटभयोर्वीर विघाते वर्तमानयोः ॥
 स्रष्टुकामेन लोकांस्त्रीस्तौ चानेन हतौ युधि ॥ २३ ॥

तौ हत्वा जनभोगार्थं कैटभं तु मधुं तथा ।
 अनेन शरमुख्येन ततो लोकांश्चकार सः ॥ २४ ॥
 नायं मया शरः पूर्वं रावणस्य वधार्थिना ।
 मुक्तः शत्रुघ्न भूतानां महान्नासो भवेदिति ॥ २५ ॥
 यच्च तस्य महच्छूलं त्र्यम्बकेन महात्मना ।
 दत्तं शत्रुविनाशाय मधोरायुधमुत्तमम् ॥ २६ ॥
 स तं निक्षिप्य भवने पूज्यमानं पुनः पुनः ।
 दिशः सर्वाः समासाद्य प्राप्नोत्याहारमुत्तमम् ॥ २७ ॥
 यदा तु युद्धमाकाङ्क्षन्कश्चिदेनं समाह्वयेत् ।
 तदा शूलं गृहीत्वा तं भस्म कुर्यात्स राक्षसः ॥ २८ ॥
 स त्वं पुरुषशार्दूल तमायुधविनाकृतम् ।
 अप्रविष्टं पुरं पूर्वं द्वारि तिष्ठ धृतायुधः ॥ २९ ॥
 अप्रविष्टं च भवनं युद्धाय पुरुषर्षभ ।
 आह्वयेथा महाबाहो ततो हन्तासि राक्षसम् ॥ ३० ॥
 अन्यथा क्रियमाणे तु अवध्यः स भविष्यति ।
 यदि त्वेवं कृते वीर विनाशमुपयास्यति ॥ ३१ ॥
 एतच्चे सर्वमाख्यातं शूलस्य च विपर्ययः ।
 श्रीमतः शितिकण्ठस्य कृत्यं हि दुरतिक्रमम् ॥ ३२ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे त्रिषष्टितमः सर्गः ॥



चतुःषष्टितमः सर्गः ॥ ६४ ॥

शत्रुघ्नप्रस्थानम् ॥

एवमुत्त्वा च काकुत्स्थं प्रशस्य च पुनः पुनः ।
पुनरेवापरं वाक्यमुवाच रघुनन्दनः ॥ १ ॥

इमान्यश्वसहस्राणि चत्वारि पुरुषर्षभ ।
स्थानां द्वे सहस्रे च गजानां शतमुत्तमम् ॥ २ ॥

अन्तरे पण्यवीथ्यश्च नानापण्योपशोभिताः ।
अनुगच्छन्तु काकुत्स्थं तथैव नटनर्तकाः ॥ ३ ॥

हिरण्यस्य सुवर्णस्य नियुतं पुरुषर्षभ ।
आदाय गच्छ शत्रुघ्न पर्याप्तधनवाहनः ॥ ४ ॥

बलं च सुभृतं वीर हृष्टपुष्टमनुदतम् ।
सम्भाषासम्प्रदानेन रञ्जयस्व नरोत्तम ॥ ५ ॥

न ह्यर्थास्तत्र तिष्ठन्ति न दारा न च बान्धवाः ।
सुप्रीतो भृत्यवर्गश्च यत्र तिष्ठति राघव ॥ ६ ॥

ततो हृष्टजनाकीर्णो प्रस्थाप्य महर्तुं चमूम् ।
एक एव धनुष्पाणिर्गच्छ त्वं मधुनो वनम् ॥ ७ ॥

यथा त्वां न प्रजानाति गच्छन्तं युद्धकाङ्क्षिणम् ।
लवणस्तु मधोः पुत्रस्तथा गच्छेरशङ्कितम् ॥ ८ ॥

न तस्य मृत्युरन्योऽस्ति कश्चिद्धि पुरुषर्षभ ।
दर्शनं योऽभिगच्छेत स वध्यो लवणेन हि ॥ ९ ॥

स हि ग्रीष्मेऽपयाते तु वर्षारात्र उपागते ।
 हन्यास्त्वं लवणं सौम्य स हि कालोऽस्य दुर्मतेः ॥ १० ॥
 महर्षीस्तु पुरस्कृत्य प्रयान्तु तव सैनिकाः ।
 यथा ग्रीष्मावशेषेण तरेयुर्जाह्नवीजलम् ॥ ११ ॥
 तत्र स्थाप्य बलं सर्वं नदीतीरे समाहितः ।
 अग्रतो धनुषा सार्धं गच्छ त्वं लघुविक्रमः ॥ १२ ॥
 एवमुक्तस्तु रामेण शत्रुघ्नस्तान्महाबलान् ।
 सेनाख्यान्समानीय ततो वाक्यमुवाच ह ॥ १३ ॥
 एते वो गणिता वासा यत्र तत्र निवत्स्यथ ।
 स्थातव्यं चाविरोधेन यथा बाधा न कस्यचित् ॥ १४ ॥
 तथा तांस्तु समाज्ञाय प्रस्थाप्य च महद्बलम् ।
 कौसल्यां च सुमित्रां च कैकेयीं चाभ्यवादयत् ॥ १५ ॥
 रामं प्रदक्षिणीकृत्य शिरसाऽभिप्रणम्य च ।
 रामेण चाभ्यनुज्ञातः शत्रुघ्नः शत्रुतापनः ॥ १६ ॥
 लक्ष्मणं भरतं चैव प्रणिपत्य कृताञ्जलिः ।
 पुरोहितं वसिष्ठं च शत्रुघ्नः प्रयतात्मवान् ॥
 प्रदक्षिणमथो कृत्वा निर्जगाम महाबलः ॥ १७ ॥
 इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे चतुःषष्टितमः सर्गः ॥



पञ्चषष्टितमः सर्गः ॥ ६५ ॥

लौदासचरितम् ॥

- प्रस्थाप्य तु बलं सर्वं मासमत्रोषितः पथि ।
एक एवाशु शत्रुघ्नो जगाम त्वरितं तदा ॥ १ ॥
- द्विरात्रमन्तरे शूर उष्य राघवनन्दनः ।
वाल्मीकेराश्रमं पुण्यमगच्छद्वासमुत्तमम् ॥ २ ॥
- सोऽभिवाद्य महात्मानं वाल्मीकिं मुनिसत्तमम् ।
कृताञ्जलिरथो भूत्वा वाक्यमेतदुवाच ह ॥ ३ ॥
- भगवन्वस्तुमिच्छामि गुरोः कृत्यादिहागतः ।
श्वः प्रभाते गमिष्यामि प्रतीचीं वारुणीं दिशम् ॥ ४ ॥
- शत्रुघ्नस्य वचः श्रुत्वा प्रहस्य मुनिपुङ्गवः ।
प्रत्युवाच महात्मानं स्वागतं ते महायशः ॥ ५ ॥
- स्वमाश्रममिदं सौम्य राघवाणां कुलस्य हि ।
आसनं पाद्यमर्घ्यं च निर्विशङ्कं प्रतीच्छ मे ॥ ६ ॥
- प्रतिगृह्य तदा पूजां फलमूलं च भोजनम् ।
भक्षयामास काकुत्स्थस्तृप्तिं च परमां गतः ॥ ७ ॥
- स भुत्वा फलमूलं च महर्षिं तमुवाच ह ।
इयं यज्ञविभूतिस्ते कस्याश्रमसमीपतः ॥ ८ ॥
- तत्तस्य भाषितं श्रुत्वा वाल्मीकिर्वाक्यमब्रवीत् ।
शत्रुघ्न शृणु यस्येदं बभूवायतनं पुरा ॥ ९ ॥

युष्माकं पूर्वको राजा सुदासस्तस्य भूपतेः ।
 पुत्रो वीरसहो नाम वीर्यवानतिधार्मिकः ॥ १० ॥
 स बाल एव सौदासो मृगयामुपचक्रमे ।
 चञ्चूर्यमाणं ददृशे स शूरो राक्षसद्वयम् ॥ ११ ॥
 शार्दूलरूपिणौ घोरौ मृगान्वहुसहस्रशः ।
 भक्षमाणावसन्तुष्टौ पर्याप्तिं नैव जग्मतुः ॥ १२ ॥
 स तु तौ राक्षसौ दृष्ट्वा निर्मृगं च वनं कृतम् ।
 क्रोधेन महताऽऽविष्टो जघानैकं महेषुणा ॥ १३ ॥
 विनिपात्य तमेकं तु सौदासः पुरुषर्षभ ।
 विज्वरो विगतामर्षो हतं रक्षो हृदैक्षत ॥ १४ ॥
 निरीक्षमाणं तं दृष्ट्वा सहाये तस्य रक्षसः ।
 सन्तापमकरोद्धोरं सौदासं चेदमब्रवीत् ॥ १५ ॥
 यस्मादनपराधं त्वं सहायं मम जग्निवान् ।
 तस्मात्तवापि पापिष्ठ प्रदास्यामि प्रतिक्रियाम् ॥ १६ ॥
 एवमुक्त्वा तु तद्रक्षस्तत्रैवान्तरधीयत ।
 कालपर्याययोगेन राजा मित्रसहोऽभवत् ॥ १७ ॥
 राजा तु यजते यज्ञमस्याश्रमसमीपतः ।
 अश्वमेधं महायज्ञं तं वसिष्ठोऽभ्यपालयत् ॥ १८ ॥
 तत्र यज्ञो महानासीद्बहुवर्षगणायुतः ।
 समृद्धः परया लक्ष्म्या देवयज्ञसमोऽभवत् ॥ १९ ॥

अथावसाने यज्ञस्य पूर्ववैरमनुस्मरन् ।
वसिष्ठरूपी राजानमिति होवाच राक्षसः ॥ २० ॥

अस्य यज्ञस्य जातोऽन्तो सामिषं भोजनं मम ।
दीयतामिह शीघ्रं वै नात्र कार्या विचारणा ॥ २१ ॥

तच्छ्रुत्वा व्याहृतं वाक्यं रक्षसा ब्रह्मरूपिणा ।
भक्ष्यसंस्कारकुशलमुवाच पृथिवीपतिः ॥ २२ ॥

हविष्यं सामिषं स्वादु यथा भवति भोजनम् ।
तथा कुरुष्व शीघ्रं वै परितुष्येद्यथा गुरुः ॥ २३ ॥

शासनात्पार्थिवेन्द्रस्य सूदः संभ्रान्तमानसः ।
स राक्षसः पुनस्तत्र सूदवेषमथाकरोत् ॥ २४ ॥

स मानुषमथो मांसं पार्थिवाय न्यवेदयत् ।
इदं स्वादु हविष्यं च सामिषं चान्नमाहृतम् ॥ २५ ॥

स भोजनं वसिष्ठाय पत्न्या सार्धमुपाहरत् ।
मदयन्त्या नरव्याघ्र सामिषं रक्षसा हृतम् ॥ २६ ॥

ज्ञात्वा तदामिषं विप्रो मानुषं भोजनागतम् ।
क्रोधेन महताऽऽविष्टो व्याहर्तुमुपचक्रमे ॥ २७ ॥

यस्मात्त्वं भोजनं राजन्ममैतदातुमिच्छसि ।
तस्माद्भोऽज्जलेऽज्जले भविष्यति न संशयः ॥ २८ ॥

स राजा सह पत्न्या वै प्रणिपत्य मुहुर्मुहुः ।
पुनर्वसिष्ठं प्रोवाच यदुक्तं ब्रह्मरूपिणा ॥ २९ ॥

तच्छ्रुत्वा पार्थिवेन्द्रस्य रक्षसा विकृतं च तद् ।
पुनः प्रोवाच राजानं वसिष्ठः पुरुषर्षभम् ॥ ३० ॥

मया रोषपरीतेन यदिदं व्याहृतं वचः ।
नैतच्छक्यं वृथा कर्तुं प्रदास्यामि च ते वरम् ॥ ३१ ॥

कालो द्वादश वर्षाणि शापस्यान्तो भविष्यति ।
मत्प्रसादाच्च राजेन्द्र व्यतीतं न स्मरिष्यसि ॥ ३२ ॥

एवं स राजा तं शापमुपभुज्यारिसूदनः ।
प्रतिलेभे पुना राज्यं प्रजाश्चैवान्वपालयत् ॥ ३३ ॥

तस्य कल्माषपादस्य यज्ञस्यायतनं शुभम् ।
आश्रमस्य समीपेऽस्य यन्मां पृच्छसि राघव ॥ ३४ ॥

तस्य तां पार्थिवेन्द्रस्य कथां श्रुत्वा सुदारुणाम् ।
विवेश पर्णशालायां महर्षिमभिवाद्य च ॥ ३५ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे पञ्चषष्ठितमः सर्गः ॥



षट्षष्टितमः सर्गः ॥ ६६ ॥

कुशलवोऽपत्तिः ॥

यामेव रात्रिं शत्रुघ्नः पर्णशालामुपाविशत् ।
तामेव रात्रिं सीताऽपि प्रसूता दारकद्वयम् ॥ १ ॥

ततोऽर्धरात्रसमये बालका मुनिदारकाः ।
वाल्मीकेः प्रियमाचख्युः सीतायाः प्रसवं शुभम् ॥ २ ॥

भगवन्नामपत्नी सा प्रसूता दारकद्वयम् ।
ततो रक्षां महातेजः कुरु भूतविनाशिनीम् ॥ ३ ॥

तेषां तद्वचनं श्रुत्वा महर्षिः समुपागमत् ।
जगाम तत्र हृष्टात्मा ददर्श च कुमारकौ ॥
भूतघ्नीं चाकरोत्ताभ्यां रक्षां रक्षोविनाशिनीम् ॥ ४ ॥

कुशमुष्टिमुपादाय लवं चैव तु स द्विजः ।
वाल्मीकिः प्रददौ ताभ्यां रक्षां भूतविनाशिनीम् ॥ ५ ॥

यस्तयोः पूर्वजो जातः स कुशैर्मन्त्रसत्कृतैः ।
निर्मार्जनीयस्तु तदा कुश इत्यस्य नाम तत् ॥ ६ ॥

यश्चावरो भवेत्ताभ्यां लवेन स समाहितः ।
निर्मार्जनीयो वृद्धाभिर्लव इत्येव नामतः ॥ ७ ॥

एवं कुशलवौ नाम्ना तावुभौ यमजातकौ ।
मत्कृताभ्यां च नामभ्यां ख्यातियुक्तौ भविष्यतः ॥ ८ ॥

तां रक्षां जगृहुस्ताश्च मुनिहस्तात्समाहिताः ।
अकुर्वन्श्च ततो रक्षां तयोर्विगतकल्मषाः ॥ ९ ॥

तथा तां क्रियमाणां च रक्षां गोत्रं च नाम च ।
सङ्कीर्तनं च रामस्य सीतायाः प्रसवौ शुभौ ॥ १० ॥

अर्धरात्रे तु शत्रुघ्नः शुश्राव सुमहत्प्रियम् ।
पर्णशालां ततो गत्वा मातर्दिष्टयेति चाब्रवीत् ॥ ११ ॥

तथा तस्य प्रहृष्टस्य शत्रुघ्नस्य महात्मनः ।
व्यतीता वार्षिकी रात्रिः श्रावणी लघुविक्रमा ॥ १२ ॥

प्रभाते सुमहावीर्यः कृत्वा पौर्वाह्निकीं क्रियाम् ।
मुनिं प्राञ्जलिरामन्त्य ययौ पश्चान्मुखः पुनः ॥ १३ ॥

स गत्वा यमुनातीरं सप्तरात्रोषितः पथि ।
ऋषीणां पुण्यकीर्तीनामाश्रमे वासमभ्ययात् ॥ १४ ॥

स तत्र मुनिभिः सार्धं भार्गवप्रमुखैर्नृपः ।
कथाभिरभिरूपाभिर्वासं चक्रे महायशाः ॥ १५ ॥

इत्यार्षे श्रीमद्रामायणे वाल्मीकिये आदिकाव्ये
उत्तरकाण्डे षट्षष्टितमः सर्गः ॥



सप्तषष्ठितमः सर्गः ॥ ६७ ॥

मान्धातृवधः ॥

- अथ राज्यां प्रवृत्तायां शत्रुघ्नो भृगुनन्दनम् ।
पप्रच्छ च्यवनं विप्रं लवणस्य यथा बलम् ॥ १ ॥
- शूलस्य च बलं ब्रह्मन्के च पूर्वं विनाशिताः ।
अनेन शूलमुख्येन द्वन्द्वयुद्धमुपागताः ॥ २ ॥
- तस्य तद्वचनं श्रुत्वा शत्रुघ्नस्य महात्मनः ।
प्रत्युवाच महातेजाश्च्यवनो रघुनन्दनम् ॥ ३ ॥
- असङ्ख्येयानि कर्माणि यान्यस्य रघुनन्दन ।
इक्ष्वाकुवंशप्रभवे यद्वृत्तं तच्छृणुष्व मे ॥ ४ ॥
- अयोध्यायां पुरा राजा युवनाश्वसुतो बली ।
मान्धातेति स विख्यातस्त्रिषु लोकेषु वीर्यवान् ॥ ५ ॥
- स कृत्वा पृथिवीं कृत्स्नां शासने पृथिवीपतिः ।
सुरलोकमितो जेतुमुद्योगमकरोन्नृपः ॥ ६ ॥
- इन्द्रस्य च भयं तीव्रं सुराणां च महात्मनाम् ।
मान्धातरि कृतोद्योगे देवलोकजिगीषया ॥ ७ ॥
- अर्धासनेन शक्रस्य राज्यार्थेन च पार्थिवः ।
बन्धमानः सुरगणैः प्रतिज्ञामधिरोहत ॥ ८ ॥
- तस्य पापमभिप्रायं विदित्वा पाकशासनः ।
सान्त्वपूर्वमिदं वाक्यमुवाच युवनाश्वजम् ॥ ९ ॥

राजा त्वं मानुषे लोके न तावत्पुरुषर्षभ ।
 अकृत्वा पृथिवीं वश्यां देवराज्यमिहेच्छसि ॥ १० ॥
 यदि वीर समग्रा ते मेदिनी निखिला वशे ।
 देवराज्यं कुरुष्वेह सभृत्यबलवाहनः ॥ ११ ॥
 इन्द्रमेवं ब्रुवाणं तं मान्धाता वावयमब्रवीत् ।
 क मे शक्र प्रतिहतं शासनं पृथिवीतले ॥ १२ ॥
 तमुवाच सहस्राक्षो लवणो नाम राक्षसः ।
 मधुपुत्रो मधुवने न चाज्ञां कुरुतेऽनघ ॥ १३ ॥
 तच्छ्रुत्वा विप्रियं घोरं सहस्राक्षेण भाषितम् ।
 व्रीडितोऽवाङ्मुखो राजा व्याहर्तुं न शशाक ह ॥ १४ ॥
 आमन्त्र्य तु सहस्राक्षं हिया किञ्चिदवाङ्मुखः ।
 पुनरेवागमच्छ्रीमानिमं लोकं नरेश्वरः ॥ १५ ॥
 स कृत्वा हृदयेऽमर्षं सभृत्यबलवाहनः ।
 आजगाम मधोः पुत्रं वशे कर्तुमरिन्दमः ॥ १६ ॥
 स काङ्क्षमाणो लवणं युद्धाय पुरुषर्षभः ।
 दूतं सम्प्रेषयामास सकाशं लवणस्य हि ॥ १७ ॥
 स गत्वा विप्रियाण्याह बहूनि मधुनः सुतम् ।
 वदन्तमेवं तं दूतं भक्षयामास राक्षसः ॥ १८ ॥
 चिरायमाणे दूते तु राजा क्रोधसमन्वितः ।
 अर्दयामास तद्रक्षः शरवृष्ट्या समन्ततः ॥ १९ ॥

ततः प्रहस्य तद्रक्षः शूलं जग्राह पाणिना ।
 वधाय सानुबन्धस्य मुमोचायुधमुत्तमम् ॥ २० ॥
 तच्छूलं दीप्यमानं तु सभृत्यबलवाहनम् ।
 भस्मीकृत्वा नृपं भूयो लवणस्यागमत्करम् ॥ २१ ॥
 एवं स राजा सुमहान्हतः सबलवाहनः ।
 शूलस्य तु बलं सौम्य अप्रमेयमनुत्तमम् ॥ २२ ॥
 श्वः प्रभाते तु लवणं वधिष्यसि न संशयः ।
 अगृहीतायुधं क्षिप्रं ध्रुवो हि विजयस्तव ॥
 लोकानां स्वस्ति चैव स्यात्कृते कर्मणि च त्वया ॥ २३ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे सप्तषष्ठितमः सर्गः ॥

आदितः श्लोकाः 23021

उत्तरकाण्डे आदितः श्लोकाः 2297



अष्टषष्ठितमः सर्गः ॥ ६८ ॥

लवणशत्रुघ्नविवादः ॥

कथां कथयतां तेषां जयं चाकाङ्क्षतां शुभम् ।
 व्यतीता रजनी शीघ्रं शत्रुघ्नस्य महात्मनः ॥ १ ॥
 ततः प्रभाते विमले क्रूरकर्मा स राक्षसः ।
 निर्गतस्तु पुराद्धीरो भक्ष्याहारप्रचोदितः ॥ २ ॥
 एतस्मिन्नन्तरे वीरः शत्रुघ्नो यमुनां नदीम् ।
 तीर्त्वा मधुपुरद्वारि धनुष्पाणिरतिष्ठत ॥ ३ ॥

ततोऽर्धदिवसे प्राप्ते कृतकर्मा स राक्षसः ।
आगच्छद्बहुसाहसं प्राणिनां भारमुद्वहन ॥ ४ ॥

ततो ददर्श शत्रुघ्नं स्थितं द्वारि धृतायुधम् ।
तमुवाच ततो रक्षः किमनेन करिष्यसि ॥ ५ ॥

ईदृशानां सहस्राणि सायुधानां नराधम ।
भक्षितानि मया रोषात्कालमाकाङ्क्षसे नु किम् ॥ ६ ॥

आहारश्चाप्यसम्पूर्णो ममायं पुरुषाधम ।
स्वयं प्रविष्टोऽद्य मुखं कथं यास्यसि दुर्मते ॥ ७ ॥

तस्यैवं भाषमाणस्य हसतश्च मुहुर्मुहुः ।
शत्रुघ्नो वीर्यसम्पन्नो रोषादश्रूण्यवासृजत् ॥ ८ ॥

तस्य रोषाभिभूतस्य शत्रुघ्नस्य महात्मनः ।
तेजोमया मरीच्यस्तु सर्वगात्रैर्विनिष्पतन् ॥ ९ ॥

उवाच च सुसंकुदः शत्रुघ्नस्तं निशाचरम् ।
योद्धुमिच्छामि दुर्बुद्धे द्वन्द्वयुद्धं त्वया सह ॥ १० ॥

पुत्रो दशरथस्याहं भ्राता रामस्य धीमतः ।
शत्रुघ्नो नित्यशत्रुघ्नो वधाकाङ्क्षी तवागतः ॥ ११ ॥

तस्य मे युद्धकामस्य द्वन्द्वयुद्धं प्रदीयताम् ।
शत्रुस्त्वं सर्वभूतानां न मे जीवन्गमिष्यसि ॥ १२ ॥

तस्मिंस्तथा ब्रुवाणे तु राक्षसः प्रहसन्निव ।
प्रत्युवाच नरश्रेष्ठं दिष्ट्या प्राप्तोऽसि दुर्मते ॥ १३ ॥

मम मातृष्वसुभ्राता रावणो राक्षसाधिपः ।
हतो रामेण दुर्बुद्धे स्त्रीहेतोः पुरुषाधम ॥ १४ ॥

तच्च सर्वं मया क्षान्तं रावणस्य कुलक्षयम् ।
अवज्ञां पुरतः कृत्वा मया यूयं विशेषतः ॥ १५ ॥

निहताश्च हि मे सर्वे परिभूतास्तृणं यथा ।
भूताश्चैव भत्रिष्याश्च यूयं च पुरुषाधमाः ॥ १६ ॥

तस्य ते युद्धकामस्य युद्धं दास्यामि दुर्मते ।
तिष्ठ त्वं च मुहूर्तं तु यावदायुधमानये ॥
ईप्सितं यादृशं तुभ्यं सज्जये यावदायुधम् ॥ १७ ॥

तमुवाचाथ शत्रुघ्नः क्व मे जीवन्गमिष्यसि ।
शत्रुर्यदृच्छया दृष्टो न मोक्तव्यः कृतात्मना ॥ १८ ॥

यो हि विह्वलया बुद्ध्या प्रसरं शत्रवे ददौ ।
स हतो मन्दबुद्धित्वाद्यथा कापुरुषस्तथा ॥ १९ ॥

इत्यार्षे श्रीमद्रामायणे वाल्मीकिये आदिकाव्ये
उत्तरकाण्डे अष्टषष्ठितमः सर्गः ॥



एकोनसप्ततितमः सर्गः ॥ ६९ ॥

लवणवधः ॥

तच्छ्रुत्वा भाषितं तस्य शत्रुघ्नस्य महात्मनः ।
क्रोधमाहारयत्तीव्रं तिष्ठ तिष्ठेति चाब्रवीत् ॥ १ ॥
पाणौ पाणिं विनिष्पिष्य दन्तान्कटकटाप्य च ।
लवणो रघुशर्व्वल्ल्याह्व्याप्तस चासकृत् ॥ २ ॥
तमाह्वयन्तं सौमित्रिर्लवणं घोरदर्शनम् ।
शत्रुघ्नो देवशत्रुघ्न इदं वचनमब्रवीत् ॥ ३ ॥
न शत्रुघ्नस्तथा जातो यथाऽन्ये निर्जितास्त्वया ।
तदद्य बाणाभिहतो ब्रज त्वं यमसादनम् ॥ ४ ॥
ऋषयोऽप्यद्य पापात्मन्मया त्वां निहतं रणे ।
पश्यन्तु विप्रा विद्वांसस्त्रिदशा इव रावणम् ॥ ५ ॥
त्वयि मद्बाणनिर्दग्धे पतितेऽद्य निशाचर ।
पुरे जनपदे चापि क्षेममेव भविष्यति ॥ ६ ॥
अद्य मद्बाहुनिष्क्रान्तः शरो वज्रनिभाननः ।
प्रवेक्ष्यते ते हृदयं पद्ममंशुरिवार्कजः ॥ ७ ॥
एवमुक्तो महावृक्षं लवणः क्रोधमूर्च्छितः ।
शत्रुघ्नोरसि चिक्षेप स च तं शतधाऽच्छिनत् ॥ ८ ॥
तद्दृष्ट्वा विफलं कर्म राक्षसः पुनरेव तु ।
पादपान्सुबहून्गृह्य शत्रुघ्नायासृजद्वली ॥ ९ ॥

शत्रुघ्नश्चापि तेजस्वी वृक्षानापततो बहून् ।
 त्रिभिश्चतुर्भिरेकैकं चिच्छेद नतपर्वभिः ॥ १० ॥
 ततो बाणमयं वर्षं व्यसृजद्राक्षसोरसि ।
 शत्रुघ्नो वीर्यसम्पन्नो दिव्यथे न स राक्षसः ॥ ११ ॥
 ततः प्रहस्य लवणो वृक्षमुत्पाट्य वीर्यवान् ।
 शिरस्यभ्यहनच्छूरं स्रस्ताङ्गः स मुमोह वै ॥ १२ ॥
 तस्मिन्निपतिते वीरे हाहाकारो महानभूत् ।
 ऋषीणां देवसङ्घानां गन्धर्वाप्सरसां तथा ॥ १३ ॥
 तमवज्ञाय तु हतं शत्रुघ्नं भुवि पातितम् ।
 रक्षो लब्धान्तरमपि न विवेश स्वमालयम् ॥ १४ ॥
 नापि शूलं प्रजग्राह तं दृष्ट्वा भुवि पातितम् ।
 ततो हत इति ज्ञात्वा तान्भक्षान्समुदावहत् ॥ १५ ॥
 मुहूर्ताल्लब्धसंज्ञस्तु पुनस्तस्थौ धृतायुधः ।
 शत्रुघ्नो वै पुरद्वारि ऋषिभिः सम्प्रपूजितः ॥ १६ ॥
 ततो दिव्यममोघं तं जग्राह शरमुत्तमम् ।
 ज्वलन्तं तेजसा घोरं पूरयन्तं दिशो दश ॥ १७ ॥
 वज्राननं वज्रवेगं मेरुमन्दरसन्निभम् ।
 नतं पर्वसु सर्वेषु संयुगेष्वपराजितम् ॥ १८ ॥
 असृक्चन्दनदिग्धाङ्गं चारुपत्रं पतत्रिणम् ।
 दानवेन्द्राचलेन्द्राणामसुराणां च दारणम् ॥ १९ ॥

तं दीप्तमिव कालाग्निं युगान्ते समुपस्थिते ।
 दृष्ट्वा सर्वाणि भूतानि परित्रासमुपागमन् ॥ २० ॥
 सदेवासुरगन्धर्वे मुनिभिः साप्सरोगणम् ।
 जगद्धि सर्वमस्वस्थं पितामहमुपस्थितम् ॥ २१ ॥
 उवाच देवदेवेशं वरदं प्रपितामहम् ।
 काञ्चल्लोकक्षयो देव सम्प्राप्तो वा युगक्षयः ॥ २२ ॥
 नेदृशं दृष्टपूर्वं च न श्रुतं प्रपितामह ।
 देवानां भयसम्मोहो लोकानां संक्षयं प्रति ॥ २३ ॥
 तेषां तद्वचनं श्रुत्वा ब्रह्मा लोकपितामहः ।
 भयकारणमाचष्ट देवानामभयङ्करः ॥
 उवाच मधुरां वार्णीं शृणुध्वं सर्वदेवताः ॥ २४ ॥
 वधाय लवणस्याजौ शरः शत्रुघ्नधारितः ।
 तेजसा तस्य सम्मूढाः सर्वे स्म सुरसत्तमाः ॥ २५ ॥
 एष पूर्वस्य देवस्य लोककर्तुः सनातनः ।
 शरस्तेजोमयो वत्स येन वै भयमागतम् ॥ २६ ॥
 एष वै कैटभस्यार्थे मधुनश्च महाशरः ।
 सृष्टो महात्मना तेन वधार्थे दैत्ययोस्तयोः ॥ २७ ॥
 एक एव प्रजानाति विष्णुस्तेजोमयं शरम् ।
 एषा एव तनुः पूर्वा विष्णोस्तस्य महात्मनः ॥ २८ ॥

इतो गच्छत पश्यध्वं वध्यमानं महात्मना ।
रामानुजेन वीरेण लवणं राक्षसोत्तमम् ॥ २९ ॥

तस्य ते देवदेवस्य निशम्य वचनं सुराः ।
आजगुर्यत्र युध्येते शत्रुघ्नलवणाबुधौ ॥ ३० ॥

तं शरं दिव्यसङ्काशं शत्रुघ्नकरधारितम् ।
ददृशुः सर्वभूतानि युगान्ताग्रिमिवोत्थितम् ॥ ३१ ॥

आकाशमावृतं दृष्ट्वा देवैर्हि रघुनन्दनः ।
सिंहनादं भृशं कृत्वा ददर्श लवणं पुनः ॥ ३२ ॥

आहूतश्च पुनस्तेन शत्रुघ्नेन महात्मना ।
लवणः क्रोधसंयुक्तो युद्धाय समुपस्थितः ॥ ३३ ॥

आकर्णात्स विकृष्याथ तद्धनुर्धन्विनां वरः ।
तं मुमोच महाबाणं लवणस्य महोरसि ॥ ३४ ॥

उरस्तस्य विदीर्याशु प्रविवेश रसातलम् ॥ ३५ ॥

गत्वा रसातलं दिव्यः शरो विबुधपूजितः ।
पुनरेवागमत्तूर्णमिक्ष्वाकुकुलनन्दनम् ॥ ३६ ॥

शत्रुघ्नशरनिर्भिन्नो लवणः स निशाचरः ।
पपात सहसा भूमौ वज्राहत इवाचलः ॥ ३७ ॥

तच्च शूलं महत्तेन हते लवणराक्षसे ।
पश्यतां सर्वदेवानां रुद्रस्य वशमन्वगात् ॥ ३८ ॥

एकेषुपातेन भृशं निपात्य लोकत्रयस्यापि रघुप्रवीरः ।
 विनिर्वभावुत्तमचापबाणस्तमः प्रणुद्येव सहस्ररश्मिः ॥
 ततो हि देवा ऋषिपन्नगाश्च प्रपूजिरे ह्यप्सरसश्च सर्वाः ।
 दिष्ट्या जयो दाशरथेरवाप्तो लोकाश्च सर्वे प्रवदन्ति तुष्टाः ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोनसप्ततितमः सर्गः ॥

आदितः श्लोकाः 23080

उत्तरकाण्डे आदितः श्लोकाः 2356



सप्ततितमः सर्गः ॥ ७० ॥

मधुपुर्यो प्रजापालनम् ॥

हते तु लवणे देवाः सेन्द्राः साग्निपुरोगमाः ।
 ऊचुः सुमधुरां वार्णीं शत्रुघ्नं शत्रुतापनम् ॥ १ ॥
 दिष्ट्या ते विजयो वत्स दिष्ट्या लवणराक्षसः ।
 हतः पुरुषशार्दूल वरं वरय सुव्रत ॥ २ ॥
 वरदास्तु महाबाहो सर्व एव समागताः ।
 विजयाकाङ्क्षिणस्तुभ्यममोघं दर्शनं हि नः ॥ ३ ॥
 देवानां भाषितं श्रुत्वा शूरो मूर्ध्नि कृताञ्जलिः ।
 प्रत्युवाच महाबाहुः शत्रुघ्नः प्रयतात्मवान् ॥ ४ ॥
 इयं मधुपुरी रम्या मधुरा देवनिर्मिता ।
 निवेशं प्राप्नुयाच्छीघ्रमेष मेऽस्तु वरः परः ॥ ५ ॥

तं देवाः प्रीतमनसो बाढमित्येव राघवम् ।
भविष्यति पुरी रम्या शूरसेना न संशयः ॥ ६ ॥

तै तथोक्त्वा महात्मानो दिवमारुरुहुस्तदा ।
शत्रुघ्नोऽपि महातेजास्तां सेनां समुपानयत् ॥ ७ ॥

सा सेना शीघ्रमागच्छच्छ्रुत्वा शत्रुघ्नशासनम् ।
निवेशनं च शत्रुघ्नः श्रावणेन सभारभत् ॥ ८ ॥

सा पुरा दिव्यसङ्काशा वर्षे द्वादशमे शुभे ।
निविष्टा शूरसेनानां विषयश्चाकुतोभयः ॥ ९ ॥

क्षेत्राणि सस्ययुक्तानि काले वर्षति वासवः ।
अरोगवीरपुरुषा शत्रुघ्नभुजपालिता ॥ १० ॥

अर्धचन्द्रप्रतीकाशा यमुनातीरशोभिता ।
शोभिता गृहमुख्यैश्च चत्वरापणवीथिकैः ॥
चातुर्वर्ण्यसमायुक्ता नानावाणिज्यशोभिता ॥ ११ ॥

यच्च तेन पुरा शुभ्रं लवणेन कृतं महत् ।
तच्छोभयति शत्रुघ्नो नानावर्णोपशोभितम् ॥ १२ ॥

आरामैश्च विहारैश्च शोभमानां समन्ततः ।
शोभितां शोभनीयैश्च तथान्यैर्देवमानुषैः ॥ १३ ॥

तां पुरीं दिव्यसङ्काशां नानापण्योपशोभिताम् ।
नानादेशागतैश्चापि वणिग्विरूपशोभिताम् ॥ १४ ॥

तां समृद्धां समृद्धार्थः शत्रुघ्नो भरतानुजः ।
 निरीक्ष्य परमप्रीतः परं हर्षमुपागमत् ॥ १५ ॥
 तस्य बुद्धिः समुत्पन्ना निवेश्य मधुरां पुरीम् ।
 रामपादौ निरीक्षेऽहं वर्षे द्वादश आगते ॥ १६ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे सप्ततितमः सर्गः ॥

आदितः श्लोकाः 23096

उत्तरकाण्डे आदितः श्लोकाः 2372



एकसप्ततितमः सर्गः ॥ ७१ ॥

वाल्मीकिनः शत्रुघ्नप्रशंसनम् ॥

ततो द्वादशमे वर्षे शत्रुघ्नो रामपालिताम् ।
 अयोध्यां चकमे गन्तुमल्पभृत्यबलानुगः ॥ १ ॥
 ततो मन्त्रिपुरोगांश्च बलमुख्यान्निवर्त्य च ।
 जगाम हयमुख्यैश्च रथानां च शतेन सः ॥ २ ॥
 स गत्वा गणितान्वासान्सप्ताष्टौ रघुनन्दनः ।
 वाल्मीक्याश्रममागत्य वासं चक्रे महायशः ॥ ३ ॥
 सोऽभिवाद्य ततः पादौ वाल्मीकेः पुरुषर्षभः ।
 पाद्यमर्घ्यं तथाऽऽतिथ्यं जग्राह मुनिहस्ततः ॥ ४ ॥
 बहुरूपाः सुमधुराः कथास्तत्र सहस्रशः ।
 कथयामास स मुनिः शत्रुघ्नाय महात्मने ॥ ५ ॥

उवाच च मुनिर्वाक्यं लवणस्य वधाश्रितम् ।
 सुदुष्करं कृतं कर्म लवणं निघ्नता त्वया ॥ ६ ॥
 बहवः पार्थिवाः सौम्य हताः सबलवाहनाः ।
 लवणेन महाबाहो युध्यमाना दुरात्मना ॥ ७ ॥
 स त्वया निहतः पापो लीलया पुरुषर्षभ ।
 जगतश्च भयं तत्र प्रशान्तं तव तेजसा ॥ ८ ॥
 रावणस्य वधो घोरो यत्नेन महता कृतः ।
 इदं तु सुमहत्कर्म त्वया कृतमयन्नतः ॥ ९ ॥
 प्रीतिश्चास्मिन्परा जाता देवानां लवणे हते ।
 भूतानां चैव सर्वेषां जगतश्च प्रियं कृतम् ॥ १० ॥
 तच्च युद्धं मया द्रष्टुं यथावत्पुरुषर्षभ ।
 सभायां वासवस्याथ उपविष्टेन राघव ॥ ११ ॥
 ममापि परमा प्रीतिर्हृदि शत्रुघ्न वर्तते ।
 उपाग्रास्यामि ते मूर्ध्नि स्नेहस्यैषा परा गतिः ॥ १२ ॥
 इत्युत्त्वा मूर्ध्नि शत्रुघ्नमुपाग्राय महामुनिः ।
 आतिथ्यमकरोत्तस्य ये च तस्य पदानुगाः ॥ १३ ॥
 स भुक्तवान्नरश्रेष्ठो गीतमाधुर्यमुत्तमम् ।
 शुश्राव रामचरितं तस्मिन्काले यथाक्रमम् ॥ १४ ॥
 तन्त्रीलयसमायुक्तं त्रिस्थानकरणान्वितम् ।
 संस्कृतं लक्षणोपेतं समतालसमन्वितम् ॥ १५ ॥

तान्यक्षराणि सत्यानि यथावृत्तानि पूर्वशः ।
 श्रुत्वा पुरुषशार्दूलो विसंज्ञो बाष्पलोचनः ॥ १६ ॥
 स मुहूर्तमिवासंज्ञो विनिश्वस्य मुहुर्मुहुः ।
 तस्मिन्गीते यथावृत्तं वर्तमानमिवाश्रुणोत् ॥ १७ ॥
 पदानुगाश्च ये राज्ञस्तां श्रुत्वा गीतिसम्पदम् ।
 अवाङ्मुखाश्च दीनाश्च आश्चर्यमिति चाब्रुवन् ॥ १८ ॥
 परस्परं च ये तत्र सैनिकाः सम्बभाषिरे ।
 किमिदं क्व च वर्तामः किमेतत्स्वप्नदर्शनम् ॥ १९ ॥
 अर्थो यो नः पुरा दृष्टस्तमाश्रमपदे पुनः ।
 श्रुणुमः किमिदं स्वप्नो गीतबद्धमनुत्तमम् ॥ २० ॥
 विस्मयं ते परं गत्वा शत्रुघ्नमिदमब्रुवन् ।
 साधु पृच्छ नरश्रेष्ठ वाल्मीकिं मुनिपुङ्गवम् ॥ २१ ॥
 शत्रुघ्नस्त्वब्रवीत्सर्वान्कौतूहलसमन्वितान् ।
 सैनिका न क्षमोऽस्माकं परिप्रष्टुमिहेदृशः ॥ २२ ॥
 आश्चर्याणि बहूनीह भवन्त्यस्याश्रमे मुनेः ।
 न तु कौतूहलाद्युक्तमन्वेष्टुं तं महामुनिम् ॥ २३ ॥
 एवं तद्वाक्यमुक्त्वा च सैनिकान्प्रघ्ननन्दनः ।
 अभिवाद्य महर्षिं तं स्वं निवेशं ययौ तदा ॥ २४ ॥

इत्यार्षे श्रीमद्रामायणे वाल्मीकीये आदिकान्ये

उत्तरकाण्डे एकसप्ततितमः सर्गः ॥



द्विसप्ततितमः सर्गः ॥ ७२ ॥

श्रीरामश्चतुर्नसमागमः ॥

तं शयानं नरव्याघ्रं निद्रा नाभ्यागमत्तदा ।
चिन्तयन्तमनेकार्थं रामगीतमनुत्तमम् ॥ १ ॥

तस्य शब्दं सुमधुरं तन्त्रीलयसमन्वितम् ।
श्रुत्वा रात्रिर्जगामाशु शत्रुघ्नस्य महात्मनः ॥ २ ॥

तस्यां निशायां व्युष्टायां कृत्वा पौर्वाहिकक्रमम् ।
उवाच प्राञ्जलिर्वाक्यं शत्रुघ्नो मुनिपुङ्गवम् ॥ ३ ॥

भगवन्द्रष्टुमिच्छामि राघवं रघुनन्दनम् ।
त्वयाऽनुज्ञातुमिच्छामि सहैभिः संशितव्रतैः ॥ ४ ॥

इत्येवं वादिनं तं तु शत्रुघ्नं शत्रुतापनम् ।
वाल्मीकिः सम्परिष्वज्य विससर्ज च राघवम् ॥ ५ ॥

सोऽभिवाद्य मुनिश्रेष्ठं रथमारुह्य सुप्रभम् ।
अयोध्यामगमत्तूर्णं राघवोत्सुकदर्शनः ॥ ६ ॥

स प्रविष्टः पुरीं रम्यां श्रीमानिक्ष्वाकुनन्दनः ।
प्रविवेश महाबाहुर्यत्र रामो महाद्युतिः ॥ ७ ॥

सोऽभिवाद्य महात्मानं ज्वलन्तमिव तेजसा ।
उवाच प्राञ्जलिर्वाक्यं रामं सत्यपराक्रमम् ॥ ८ ॥

यथाऽऽज्ञप्तं महाराज सर्वं तत्कृतवानहम् ।
हतः स लवणः पापः पुरी चास्य निवेशिता ॥ ९ ॥

द्वादशैते गता वर्षास्त्वां विना रघुनन्दन ।
 नोत्सहेयमहं वस्तुं त्वया विरहितो नृप ॥ १० ॥
 स मे प्रसादं काकुत्स्थ कुरुष्वामितविक्रम ।
 मातृहीनो यथा वत्सो न चिरं प्रवसाम्यहम् ॥ ११ ॥
 एवं ब्रुवाणं शत्रुघ्नं परिष्वज्येदमब्रवीत् ।
 मा विषादं कृथाः शूर नैतत्क्षत्रियचेष्टितम् ॥ १२ ॥
 नावसीदन्ति राजानो विप्रवासेषु राघव ।
 प्रजा नः परिपाल्या हि क्षत्रधर्मेण राघव ॥ १३ ॥
 काले काले तु मां वीर ह्ययोध्यामवलोकितुम् ।
 आगच्छ त्वं नरश्रेष्ठ गन्तासि च पुरं तव ॥ १४ ॥
 ममापि त्वं सुदयितः प्राणैरपि न संशयः ।
 अवश्यं करणीयं च राज्यस्य परिपालनम् ॥ १५ ॥
 तस्मात्त्वं वत्स काकुत्स्थ सप्तरात्रं मया सह ।
 ऊर्ध्वं गन्तासि मधुरां समृत्यबलवाहनः ॥ १६ ॥
 रामस्यैतद्वचः श्रुत्वा धर्मयुक्तं मनोगतम् ।
 शत्रुघ्नो दीनया वाचा बाढमित्येव चाब्रवीत् ॥ १७ ॥
 सप्तरात्रं च काकुत्स्थो राघवस्य यथाज्ञया ।
 उष्य तत्र महेष्वासो गमनायोपचक्रमे ॥ १८ ॥
 आपन्त्र्य तु महात्मानं रामं सत्यपराक्रम ।
 भरतं लक्ष्मणं चैव महारथपाण्डित् ॥ १९ ॥

दूरं ताभ्यामनुगतो लक्ष्मणेन महात्मना ।
भरतेन च शत्रुघ्नो जगामाशु पुरं ततः ॥ २० ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे द्विसप्ततितमः सर्गः ॥

आदितः श्लोकाः 23140

उत्तरकाण्डे आदितः श्लोकाः 2416



द्विसप्ततितमः सर्गः ॥ ७३ ॥

मृतबालकद्विजविलापः ॥

प्रस्थाप्य तु स शत्रुघ्नं भ्रातृभ्यां सह राघवः ।
प्रमुमोद सुखी राज्यं धर्मेण परिपालयन् ॥ १ ॥
ततः कतिपयाहस्मु वृद्धो जानपदो द्विजः ।
मृतं बालमुपादाय राजद्वारमुपागमत् ॥ २ ॥
रुदन्बहुविधा वाचः स्नेहदुःखसमन्विताः ।
असकृत्पुत्र पुत्रेति वाक्यमेतदुवाच ह ॥ ३ ॥
किं तु मे दुष्कृतं कर्म पुरा देहान्तरे कृतम् ।
यदहं पुत्रमेकं त्वां पश्यायि निधनं गतम् ॥ ४ ॥
अप्राप्तयौवनं बालं पञ्चवर्षसमन्वितम् ।
अकाले कालमापन्नं मम दुःखाय पुत्रक ॥ ५ ॥
अल्पैरहोभिर्निधनं गमिष्यामि न संशयः ।
अहं च जननी चैव तव शोकेन पुत्रक ॥ ६ ॥

न राज्ञ्यद्भुतं बुक्तं न च हिंसां स्मराम्यहम् ।
 सर्वेषां प्राणिनां पापं कृतं नैव स्मराम्यहम् ॥ ७ ॥
 केनाद्य दुष्कृतेनायं बाल एव ममात्मजः ।
 अकृत्वा पितृकार्याणि गतो वैवस्वतक्षयम् ॥ ८ ॥
 नेदृशं दृष्टपूर्वं मे श्रुतं वा धीरदर्शनम् ।
 मृत्युरप्राप्तकालानां रामस्य विषये यथा ॥ ९ ॥
 रामस्य दुष्कृतं किञ्चिन्महदस्ति न संशयः ।
 यथा हि विषयस्थानां बालानां मृत्युरागतः ॥ १० ॥
 न ह्यन्यविषयस्थानां बालानां मृत्युतो भयम् ।
 त्वं राज्ञ्यद्भुतं बालं मृत्युवशं गतम् ॥ ११ ॥
 राजद्वारि मरिष्यामि पत्न्या सार्धमनाथवत् ।
 ब्रह्महत्यां ततो राम समुपेत्य सुखी भव ॥ १२ ॥
 भ्रातृभिः सहितो राजन्दीर्घमायुरवाप्स्यसि ।
 उषिताः स्म सुखं राज्ये तवास्मिन्सुमहाबल ॥ १३ ॥
 इदं तु पतितं ह्यस्मात्तव राम वशे स्थिताः ।
 कालस्य वशमापन्नाः स्वल्पं हि न हि नः सुखम् ॥
 संप्रत्यनाथो विषय इक्ष्वाकूणां महात्मनाम् ।
 रामं नाथमिहासाद्य बालान्तकरणं ध्रुवम् ॥ १५ ॥
 राजदोषैर्विपद्यन्ते प्रजा ह्यविधिपालिताः ।
 असदृष्टे तु नृपतावकाले म्रियते जनः ॥ १६ ॥

यद्वा पुरेष्वयुक्तानि जना जनपदेषु च ।
 कुर्वते न च रक्षाऽस्ति तदा कालकृतं भयम् ॥ १७ ॥
 सुव्यक्तं राजदोषो हि भविष्यति न संशयः ।
 पुरे जनपदे चापि ततो बालवधो ह्ययम् ॥ १८ ॥
 एवं बहुविधैर्वाक्यैरुपहृत्य मुहुर्मुहुः ।
 राजानं दुःखसंतप्तः सुतं तमुपगूहते ॥ १९ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे त्रिसप्ततितमः सर्गः ॥

आदितः श्लोकाः 23159

उत्तरकाण्डे आदितः श्लोकाः 2435



चतुःसप्ततितमः सर्गः ॥ ७४ ॥

नारदनाक्यम् ॥

तथा तु करुणं तस्य द्विजस्य परिदेवनम् ।
 शुश्राव राघवः सर्वं दुःखशोकसमन्वितम् ॥ १ ॥
 स दुःखेन च सन्तप्तो मन्त्रिणस्तापपाह्वयत् ।
 वसिष्ठं वामदेवं च भ्रातरौ सहनैगमान् ॥ २ ॥
 ततो द्विजा वसिष्ठेन सार्धमष्टौ प्रवेशिताः ।
 राजानं देवसङ्काशं वर्धस्वेति ततोऽब्रुवन् ॥ ३ ॥
 मार्कण्डेयोऽथ मौद्गल्यो वामदेवश्च काश्यपः ।
 कात्यायनोऽथ जाबालिर्गौतमो नारदस्तथा ॥
 एते द्विजर्षभाः सर्वे आसनेषूपवेशिताः ॥ ४ ॥

महर्षीन्समः प्राप्ताभवाद्य कृताञ्जलिः ।
 मन्त्रिणो नैगमांश्चैव यथार्हमनुकूलतः ॥ ५ ॥
 तेषां समुपविष्टानां सर्वेषां दीप्ततेजसाम् ।
 राघवः सर्वमाचष्टे द्विजोऽयमुपरोधते ॥ ६ ॥
 तस्य तद्वचनं श्रुत्वा राज्ञो दीनस्य नारदः ।
 प्रत्युवाच शुभं वाक्यमृषीणां सन्निधौ नृपम् ॥ ७ ॥
 शृणु राजन्यथाऽकाले प्राप्तो बालस्य संक्षयः ।
 श्रुत्वा कर्तव्यतां राजन्कुरुष्व रघुनन्दन ॥ ८ ॥
 पुरा कृतयुगे राजन्ब्राह्मणा वै तपस्विनः ।
 अब्राह्मणस्तदा राजन्न तपस्वी कथञ्चन ॥ ९ ॥
 तस्मिन्युगे प्रज्वलिते ब्रह्मभूते त्वनावृते ।
 अमृत्यवस्तदा सर्वे जज्ञिरे दीर्घदर्शिनः ॥ १० ॥
 ततस्त्रेतायुगं नाम मानवानां वपुष्मताम् ।
 क्षत्रियास्तत्र जायन्ते पूर्वेण तपसाऽन्विताः ॥ ११ ॥
 वीर्येण तपसा चैव तेऽधिकाः पूर्वजन्मनि ।
 मानवा ये महात्मानस्त्वत्र त्रेतायुगे युगे ॥ १२ ॥
 ब्रह्मक्षत्रं च तत्सर्वं यत्पूर्वमपरं च यत् ।
 युगयोरुभयोरासीत्समवीर्यसमन्वितम् ॥ १३ ॥
 अपश्यंस्तु न ते सर्वे विशेषमधिकं ततः ।
 स्थापनं चक्रिरे तत्र चातुर्वर्ण्यस्य सम्मतम् ॥ १४ ॥

तस्मिन्पुगे प्रज्वलिते धर्मभूते ह्यनावृते ।
 अधर्मः पादमेकं तु पातयत्पृथिवीतले ॥ १५ ॥
 अधर्मेण हि संयुक्तस्तेजो मन्दं भविष्यति ॥ १६ ॥
 आमिषं यच्च पूर्वेषां राजसं च मलं भृशम् ।
 अनृतं नाम तद्भूतं पादेन पृथिवीतले ॥ १७ ॥
 अनृतं पातयित्वा तु पादमेकमधर्मतः ।
 ततः प्रादुष्कृतं पूर्वमायुषः परिनिष्ठितम् ॥ १८ ॥
 पतिते त्वनृते तस्मिन्नधर्मे च महीतले ।
 शुभान्येवाचरल्लोकः सत्यधर्मपरायणः ॥ १९ ॥
 त्रेतायुगे च वर्तन्ते ब्राह्मणाः क्षत्रियाश्च ये ।
 तपोऽतप्यन्त ते सर्वे शुश्रूषामपरे जनाः ॥ २० ॥
 स धर्मः परमस्तेषां वैश्यशूद्रं समागमत् ।
 पूजां च सर्ववर्णानां शूद्राश्चक्रुर्विशेषतः ॥ २१ ॥
 एतस्मिन्नन्तरे तेषामधर्मे चानृते च ह ।
 ततः पूर्वं भृशं द्वासमगमन्नृपसत्तम ॥ २२ ॥
 ततः पादमधर्मः स द्वितीयमवतारयत् ।
 ततो द्वापरसंज्ञाऽस्य युगस्य समजायत ॥ २३ ॥
 तस्मिन्द्वापरसंज्ञे तु वर्तमाने युगक्षये ।
 अधर्मश्चानृतं चैव ववृधे पुरुषर्षभ ॥ २४ ॥
 तस्मिन्द्वापरसंख्याते तपो वैश्यान्समाविशत् ।
 त्रिभ्यो युगेभ्यस्त्रीन्वर्णान्क्रमाद्वै तप आविशत् ॥ २५ ॥

त्रिभ्यो युगेभ्यस्त्रीन्वर्णान्धर्मश्च परिनिष्ठितः ।
 न शूद्रो लभते धर्मं युगतस्तु नरर्षभ ॥ २६ ॥
 हीनवर्णो नृपश्रेष्ठ तप्यते सुमहत्तपः ॥ २७ ॥
 भविष्यच्छूद्रयोन्यां वै तपश्चर्या कलौ युगे ।
 अधर्मः परमो राजन्द्रापरे शूद्रजन्मनः ॥ २८ ॥
 स वै विषयपर्यन्ते तव राजन्महातपाः ।
 अद्य तप्यति दुर्बुद्धिस्तेन बालवधो ह्ययम् ॥ २९ ॥
 यो ह्यधर्मकार्यं वा विषये पार्थिवस्य तु ।
 करोति चाश्रीमूलं तत्पुरे वा दुर्मतिर्नरः ॥
 क्षिप्रं च नरकं याति स च राजा न संशयः ॥ ३० ॥
 अधीतस्य च तप्तस्य कर्मणः सुकृतस्य च ।
 षष्ठं भजति भागं तु प्रजा धर्मेण पालयन् ॥
 षड्भागस्य च भोक्ताऽसौ रक्षते न प्रजाः कथम् ॥
 स त्वं पुरुषशार्दूल मार्गस्व विषयं स्वकम् ।
 दुष्कृतं यत्र पश्येथास्तत्र यत्रं समाचरं ॥ ३२ ॥
 एवं चेद्धर्मवृद्धिश्च नृणां चायुर्विवर्धनम् ।
 भविष्यति नरश्रेष्ठ बालस्यास्य च जीवितम् ॥ ३३ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे चतुःसप्ततितमः सर्गः ॥



पञ्चसप्ततितमः सर्गः ॥ ७५ ॥

शूद्रमुन्यन्वेषणम् ॥

नारदस्य तु तद्वाक्यं श्रुत्वाऽमृतमयं तदा ।
प्रहर्षमतुलं लेभे लक्ष्मणं चेदमब्रवीत् ॥ १ ॥
गच्छ सौम्य द्विजश्रेष्ठं समाश्वासय सुव्रतम् ।
बालस्य तु शरीरं तत्तैलद्रोण्यां निधापय ॥ २ ॥
गन्धैश्च परमोदारैस्तैलैश्चापि सुगन्धिभिः ।
यथा न क्षीयते बालस्तथा सौम्य विधीयताम् ॥ ३ ॥
यथा शरीरो बालस्य गुप्तः सन् क्लिष्टकर्मणः ।
विपत्तिः परिभेदो वा न भवेच्च तथा कुरु ॥ ४ ॥
एवमादिश्य काकुत्स्थो लक्ष्मणं शुभलक्षणम् ।
मनसा पुष्पकं दध्यावागच्छेति महायशाः ॥ ५ ॥
इङ्गितं स तु विज्ञाय पुष्पको हेमभूषितः ।
आजगाम मुहूर्तेन समीपं राघवस्य वै ॥ ६ ॥
सोऽब्रवीत्प्रणतो भूत्वा अयमस्मि नराधिप ।
वश्यस्तव महाबाहो किङ्करः समुपस्थितः ॥ ७ ॥
भाषितं रुचिरं श्रुत्वा पुष्पकस्य नराधिपः ।
अभिवाद्य महर्षीस्तान्विमानं सोऽध्यरोहत ॥ ८ ॥
धनुर्गृहीत्वा तूणी च खड्गं च रुचिरप्रभम् ।
निक्षिप्य नगरे वीरौ सौमित्रिभरताबुभौ ॥ ९ ॥
प्रायात्प्रतीचीं हरितं विचिन्वंश्च ततस्ततः ।
उत्तरामगमच्छ्रीमान्दिशं हिमवता वृताम् ॥ १० ॥

अपश्यमानस्तत्रापि स्वल्पमप्यथ दुष्कृतम् ।
 पूर्वामपि दिशं सर्वामथापश्यन्नराधिपः ॥ ११ ॥
 प्रविशुद्धसमाचारामादर्शतलनिर्मलाम् ।
 पुष्पकस्थो महाबाहुस्तदाऽपश्यन्नराधिपः ॥ १२ ॥
 दक्षिणां दिशमाक्रामत्ततो राजर्षिनन्दनः ।
 शैलस्योत्तरे पार्श्वे ददर्श सुमहत्सरः ॥ १३ ॥
 तस्मिन्सरसि तप्यन्तं तापसं सुमहत्तपः ।
 ददर्श राघवः श्रीगङ्गाधोमुखम् ॥ १४ ॥
 राघवस्तमुपागम्य तप्यन्तं तप उत्तमम् ।
 उवाच स तदा वाक्यं धन्यस्त्वमसि सुव्रत ॥ १५ ॥
 कस्यां योन्यां तपोवृद्ध वर्तसे दृढविक्रम ।
 कौतूहलात्त्वां पृच्छामि रामो दाशरथिर्हहम् ॥ १६ ॥
 कोऽर्थो मनीषितस्तुभ्यं स्वर्गलाभः परोऽथ वा ।
 वराश्रयो यदर्थं त्वं तपस्यसि सुदुष्करम् ॥
 यमाश्रित्य तपस्तप्तं श्रोतुमिच्छामि तापस ॥ १७ ॥
 ब्राह्मणो वाऽसि भद्रं ते क्षत्रियो वाऽसि दुर्जयः ।
 वैश्यस्तृतीयवर्णो वा शूद्रो वा सत्यवाग्भव ॥ १८ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे पञ्चसप्ततितमः सर्गः ॥



षट्सप्ततितमः सर्गः ॥ ७६ ॥

शम्बूकवधः ॥

तस्य तद्वचनं श्रुत्वा रामस्याक्लिष्टकर्मणः ।
अवाक्छिरास्तथा भूत्वा वाक्यमेतदुवाच ह ॥ १ ॥

शूद्रयोन्यां प्रजातोऽस्मि तप उग्रं समास्थितः ।
देवत्वं प्रार्थये राम सशरीरो महायशः ॥ २ ॥

न मिथ्याऽहं वदे राम देवलोकजिगीषया ।
शूद्रं मां विद्धि काकुत्स्थ शम्बूको नाम नामतः ॥ ३ ॥

भाषतस्तस्य शूद्रस्य खड्गं सुरुचिरप्रभम् ।
निष्कृष्य कोशाद्विमलं शिरश्चिच्छेद राघवः ॥ ४ ॥

तस्मिञ्च्छूद्रे हते देवाः सेन्द्राः साग्निपुरोगमाः ।
साधु साध्विति काकुत्स्थं प्रशशंसुर्मुहुर्मुहुः ॥ ५ ॥

पुष्पवृष्टिर्महत्यासीदिव्यानां सुसुगन्धिनाम् ।
पुष्पाणां वायुमुक्तानां सर्वतः प्रपपात ह ॥ ६ ॥

सुप्रीताश्चाब्रुवन्नामं देवाः सत्यपराक्रमम् ।
सुरकार्यमिदं सौम्य सुकृतं ते महामते ॥ ७ ॥

गृहाण च वरं सौम्य यत्त्वमिच्छस्यरिन्दम ।
स्वर्गभाङ्गन हि शूद्रोऽयं त्वत्कृते रघुनन्दन ॥ ८ ॥

देवानां भाषितं श्रुत्वा राघवः सुसमाहितः ।
उवाच प्राञ्जलिर्वाक्यं सहस्राक्षं पुरन्दरम् ॥ ९ ॥

यदि देवाः प्रसन्ना मे द्विजपुत्रः स जीवतु ।
 दिशन्तु वरमेतन्म ईप्सितं परमं मम ॥ १० ॥
 ममापचारलालोऽसौ ब्राह्मणस्यैकपुत्रकः ।
 अप्राप्तकालः कालेन नीतो वैवस्वतक्षयम् ॥ ११ ॥
 तं जीवयत भद्रं वो नानृतं कर्तुमर्हथ ।
 द्विजस्य संश्रुतोऽर्थो मे जीवयिष्यामि ते सुतम् ॥ १२ ॥
 राघवस्य तु तद्वाक्यं श्रुत्वा विबुधसत्तमाः ।
 प्रत्युच्च राघवं प्रीता देवाः प्रीतिसमन्वितम् ॥ १३ ॥
 निर्वृतो भव काकुत्स्थ सोऽस्मिन्नहनि बालकः ।
 जीवितं प्राप्तवान्भूयः समेतश्चापि बन्धुभिः ॥ १४ ॥
 यस्मिन्मुहूर्ते काकुत्स्थ शूद्रोऽयं विनिपातितः ।
 तस्मिन्मुहूर्ते बालोऽसौ जीवेन समयुज्यत ॥ १५ ॥
 स्वस्ति प्राप्नुहि भद्रं ते साधु याम नरर्षभ ।
 अगस्त्यस्याश्रमपदं द्रष्टुमिच्छाम राघव ॥ १६ ॥
 तस्य दीक्षा समाप्ता हि ब्रह्मर्षेः सुमहाद्युतेः ।
 द्वादशं हि गतं वर्षं जलशय्यां समासतः ॥ १७ ॥
 काकुत्स्थ तद्रमिष्यामो मुनिं समभिनन्दितुम् ।
 त्वं चाप्यागच्छ भद्रं ते द्रष्टुं तमृषिसत्तमम् ॥ १८ ॥
 स तथेति प्रतिज्ञाय देवानां रघुनन्दनः ।
 आरुरोह विमानं तं पुष्पकं हेमभूषितम् ॥ १९ ॥

ततो देवाः प्रयातास्ते विमानैर्बहुविस्तरैः ।
रामोऽप्यनुजगामाशु कुम्भयोनेस्तपोवनम् ॥ २० ॥

दृष्ट्वा तु देवान्संप्राप्तानगस्त्यस्तपसां निधिः ।
अर्चयामास धर्मात्मा सर्वोस्तानविशेषतः ॥ २१ ॥

प्रतिगृह्य ततः पूजां सम्पूज्य च महामुनिम् ।
जग्मुस्ते त्रिदशा हृष्टा नाकपृष्ठं सहानुगैः ॥ २२ ॥

गतेषु तेषु काकुत्स्थः पुष्पकादवरुह च ।
ततोऽभिवादयामास ह्यगस्त्यमृषिसत्तमम् ॥ २३ ॥

सोऽभिवाच महात्मानं ज्वलन्तमिव तेजसा ।
आतिथ्यं परमं प्राप्य निषसाद नराधिपः ॥ २४ ॥

तमुवाच महातेजाः कुम्भयोनिर्महातपाः ।
स्वागतं ते नरश्रेष्ठ दिष्ट्या प्राप्तोऽसि राघव ॥ २५ ॥

त्वं मे बहुमतो राम गुणैर्बहुभिरुत्तमैः ।
अतिथिः पूजनीयश्च मम नित्यं हृदि स्थितः ॥ २६ ॥

सुरा हि कथयन्ति त्वामागतं शूद्रघातिनम् ।
ब्राह्मणस्य तु धर्मेण त्वया जीवापितः सुतः ॥ २७ ॥

उष्यतां चेह रजनी सकाशे मम राघव ।
प्रभाते पुष्पकेण त्वं गन्तासि पुरमेव हि ॥ २८ ॥

त्वं हि नारायणः श्रीघ्नांस्त्वयि सर्वं प्रतिष्ठितम् ।
त्वं प्रभुः सर्वभूतानां पुरुषस्त्वं सनातनः ॥ २९ ॥

इदं चाभरणं सौम्य निर्मितं विश्वकर्मणा ।
 दिव्यं दिव्येन वपुषा दीप्यमानं स्वतेजसा ॥
 प्रतिगृहीष्व काकुत्स्थ मत्प्रियं कुरु राघव ॥ ३० ॥
 दत्तस्य हि पुनर्दाने सुमहत्फलमुच्यते ।
 भरणे हि भवाञ्छक्तः सेन्द्राणां मरुतामपि ॥ ३१ ॥
 तस्मात्प्रदास्ते विधिवत्तत्प्रतीच्छ नराधिप ॥ ३२ ॥
 तद्रामः प्रतिजग्राह मुनेस्तस्य महात्मनः ।
 दिव्यमाभरणं चित्रं प्रदीप्तमिव भास्करम् ॥ ३३ ॥
 प्रतिगृह्य ततो रामस्तदाभरणमुत्तमम् ।
 आगमं तस्य दीप्तस्य प्रष्टुमेवोपचक्रमे ॥ ३४ ॥
 अत्यद्भुतमिदं दिव्यं वपुषा पुनस्तुतम् ।
 कथं भगवता प्राप्तं कुतो वा केन वा हृतम् ॥ ३५ ॥
 कुतूहलितया ब्रह्मन्पृच्छामि त्वां महायशः ।
 आश्चर्याणां बहूनां हि निधिः परमको भवान् ॥ ३६ ॥
 एवं ब्रुवति काकुत्स्थे मुनिर्वाक्यमथाब्रवीत् ।
 शृणु राम यथावृत्तं पुरा त्रेतायुगे युगे ॥ ३७ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे षट्सप्ततितमः सर्गः ॥

आदितः श्लोकाः 23247

उत्तरकाण्डे आदितः श्लोकाः 2523



सप्तसप्ततितमः सर्गः ॥ ७७ ॥

स्वर्गिप्रश्नः ॥

पुरा लेतायुगे राम ह्यरण्यं बहुविस्तरम् ।
समन्ताद्योजनशतं निर्मृगं पक्षिवर्जितम् ॥ १ ॥

तस्मिन्निर्मानुषेऽरण्ये कुर्वाणस्तप उत्तमम् ।
अहमाक्रमितुं सौम्य तंदरण्यमुपागमम् ॥ २ ॥

तस्य रूपमरण्यस्य निर्देष्टुं न शशाक ह ।
फलमूलैः सुखास्वादैर्बहुरूपैश्च काननैः ॥ ३ ॥

तस्यारण्यस्य मध्ये तु सरो योजनमायतम् ।
हंसकारण्डवाकीर्णं चक्रवाकोपशोभितम् ॥ ४ ॥

पद्मोत्पलसमाकीर्णं समतिक्रान्तशैवलम् ।
तदाश्चर्यमिवात्यर्थं सुखास्वादमनुत्तमम् ॥ ५ ॥

अरजस्कं तथाऽक्षोभ्यं श्रीमत्पक्षिगणायुतम् ।
समीपे तस्य सरसो महदद्भुतमाश्रमम् ॥ ६ ॥

पुराणं पुण्यमत्यर्थं तपस्विजनवर्जितम् ।
तत्राहमवसं रात्रिं नैदार्घीं पुरुषर्षभ ॥ ७ ॥

प्रभाते काल्यमुत्थाय सरस्तदुपचक्रमे ।
अथापश्यं शवं तत्र सुपुष्टमरजः क्वचित् ॥ ८ ॥

पङ्क्तिभेदेन पुष्टाङ्गं समाश्रितसरोवरम् ।
तिष्ठन्तं परया लक्ष्म्या तस्मिंस्तोयाशये नृप ॥ ९ ॥

तमर्थं चिन्तयानोऽहं मुहूर्तं तत्र राघव ।
विस्मितोऽस्मि सरस्तीरे किं निबदं स्यादिति प्रभो ॥

अथापश्यं मुहूर्तात्तु दिव्यमद्भुतदर्शनम् ।
विमानं परमोदारं हंसयुक्तं मनोजवम् ॥ ११ ॥

अत्यर्थं स्वर्गिणं तत्र विमाने रघुनन्दन ।
उपास्तेऽप्सरसां वीर सहस्रं दिव्यभूषणम् ॥ १२ ॥

गायन्ति दिव्यगेयानि वादयन्ति तथाऽपराः ।
मृदङ्गवीणापणवान्नृत्यन्ति च तथाऽपराः ॥ १३ ॥

अपराश्चन्द्ररश्म्याभैर्हेमदण्डैश्च चामरैः ।
दोधूयुर्वदनं तस्य पुण्डरीकनिभेक्षणम् ॥ १४ ॥

ततः सिंहासनं त्यक्त्वा मेरुकूटमिवांशुमान् ।
पश्यतो मे तदा राम विमानाद्वरूह्य च ॥

तं शवं भक्षयामास स स्वर्गीं रघुनन्दन ॥ १५ ॥

तथा भुक्त्वा यथाकामं मांसं बहुसुपीवरम् ।
अवतीर्य सरः स्वर्गीं संस्पृष्टुमुपचक्रमे ॥ १६ ॥

उपस्पृश्य यथान्यायं स स्वर्गीं रघुपुङ्गव ।
आरोढुमुपचक्राम विमानवरमुत्तमम् ॥ १७ ॥

तमहं देवसङ्काशमारोहन्तमुदीक्ष्य वै ।
अथाहमब्रुवं वाक्यं स्वर्गिणं पुरुषर्षभ ॥ १८ ॥

को भवान्देवसङ्काश आहारश्च विगर्हितः ।

त्वंयेदं भुज्यते सौम्य किमर्थं वक्तुमर्हसि ॥ १९ ॥

कस्य स्यादीदृशो भाव आहारो देवसम्मतः ।

आश्चर्यं वर्धते सौम्य श्रोतुमिच्छामि तत्त्वतः ॥ २० ॥

इत्यार्षे श्रीमद्रामायणे वाल्मीकीये आदिकान्वये

उत्तरकाण्डे सप्तसप्ततितमः सर्गः ॥

आदितः श्लोकाः २३२६७

उत्तरकाण्डे आदितः श्लोकाः २५४३



अष्टसप्ततितमः सर्गः ॥ ७८ ॥

श्वेतराजोपाख्यानम् ॥

श्रुत्वा तु भणितं वाक्यं मम राम शुभाक्षरम् ।

प्राञ्जलिः प्रत्युवाचेदं स स्वर्गीं रघुनन्दन ॥ १ ॥

शृणु ब्रह्मन्पुरावृत्तं ममैतत्सुखदुःखयोः ।

दुरतिक्रमणीयं हि यथा पृच्छसि मां द्विज ॥ २ ॥

पुरा वैदर्भको राजा पिता मम महायशाः ।

सुदेव इति विख्यातस्त्रिषु लोकेषु वीर्यवान् ॥ ३ ॥

तस्य पुत्रद्वयं ब्रह्मन्द्वाभ्यां स्त्रीभ्यामजायत ।

अहं श्वेत इति ख्यातो यवीयान्सुरथोऽभवत् ॥ ४ ॥

ततः पितरि स्वर्याते पौरा मामभ्यषेचयन् ।

तत्राहं कृतवात्राज्यं धर्म्यं च सुसमाहितः ॥ ५ ॥

एवं वर्षसहस्राणि समतीतानि सुव्रत ।
 राज्यं कारयतो ब्रह्मन्प्रजा धर्मेण रक्षतः ॥ ६ ॥
 सोऽहं निमित्ते कस्मिंश्चिद्विज्ञातायुर्द्विजोत्तम ।
 कालधर्मं हृदि न्यस्य ततो वनमुपागमः ॥ ७ ॥
 सोऽहं वनमिदं दुर्गं मृगपक्षिविवर्जितम् ।
 तपश्चतुर्त्वं प्रविष्टोऽस्मि सर्मापे सरसः शुभे ॥ ८ ॥
 भ्रातरं सुरथं राज्ये ह्यभिषिच्य महीपतिम् ।
 इदं सरः समासाद्य तपस्तप्तं मया चिरम् ॥ ९ ॥
 सोऽहं वर्षसहस्राणि तपस्वीणि महावने ।
 तप्त्वा सुदुष्करं प्राप्तो ब्रह्मलोकमनुत्तमम् ॥ १० ॥
 तस्य मे स्वर्गभूतस्य क्षुत्पिपासे द्विजोत्तम ।
 बाधेते परमोदार ततोऽहं व्ययितेन्द्रियः ॥
 गत्वा त्रिभुवनश्रेष्ठं पितामहमुवाचं ह ॥ ११ ॥
 भगवन्ब्रह्मलोकोऽयं क्षुत्पिपासाविवर्जितः ।
 कस्यायं कर्मणः पाकः क्षुत्पिपासानुगो ब्रह्म ॥ १२ ॥
 आहारः कश्च मे देव तन्मे ब्रूहि पितामह ॥ १३ ॥
 पितामहस्तु मामाह तवाहारः सुदेवज ।
 स्वादूनि स्वानि मांसानि तानि भक्ष्य नित्यशः ॥
 स्वशरीरं त्वया पुष्टं कुर्वता तप उत्तमम् ।
 अनुप्तं रोहते श्वेत न कदाचिन्महामते ॥ १५ ॥

दत्तं न तेऽस्ति सूक्ष्मोऽपि तप एव निषेवसे ।
 तेन स्वर्गगतो वत्स बाध्यसे क्षुत्पिपासया ॥ १६ ॥
 स त्वं सुपुष्टमाहारैः स्वशरीरमनुत्तमम् ।
 भक्षयित्वाऽमृततरसं तेन तृप्तिर्भविष्यति ॥ १७ ॥
 यदा तु तद्वनं श्वेत अगस्त्यः सुमहानृषिः ।
 आगमिष्यति दुर्धर्षस्तदा कृच्छ्राद्विमोक्ष्यसे ॥ १८ ॥
 स हि तारयितुं सौम्य शक्तः सुरगणानपि ।
 किं पुनस्त्वां महाबाहो क्षुत्पिपासावशं गतम् ॥ १९ ॥
 सोऽहं भगवतः श्रुत्वा देवदेवस्य निश्चयम् ।
 आहारं गर्हितं कुर्मि स्वशरीरं द्विजोत्तम ॥ २० ॥
 बहून्वर्षगणान्ब्रह्मन्भुज्यमानमिदं मया ।
 क्षयं नाभ्येति ब्रह्मर्षे तृप्तिश्चापि ममोत्तमा ॥ २१ ॥
 तस्य मे कृच्छ्रभूतस्य कृच्छ्रादस्माद्विमोचय ।
 अन्येषां न गतिर्ह्यत्र कुम्भयोनिमृते द्विजम् ॥ २२ ॥
 इदमाभरणं सौम्य तारणार्थं द्विजोत्तम ।
 प्रतिगृहीष्व भद्रं ते प्रसादं कर्तुमहसि ॥ २३ ॥
 इदं तावत्सुवर्णं च धनं वस्त्राणि च द्विज ।
 भक्ष्यं भोज्यं च ब्रह्मर्षे ददात्याभरणानि च ॥ २४ ॥
 सर्वान्कामान्प्रयच्छामि भोगांश्च मुनिपुङ्गव ।
 तारणे भगवन्मह्यं प्रसादं कर्तुमहसि ॥ २५ ॥

तस्याहं स्वर्गिणो वाक्यं श्रुत्वा दुःखसमन्वितम् ।
 तारणायोपजग्राह तदाभरणमुत्तमम् ॥ २६ ॥
 यो द्विजाल्लभते ज्ञानं स तं वित्तेन पूजयेत् ।
 अन्यथा ज्ञानदर्शी स्यान्नरकं भवति ध्रुवम् ॥ २७ ॥
 मया प्रतिगृहीते तु तस्मिन्नाभरणे शुभे ।
 मानुषः पूर्वको देहो राजर्षेर्विननाश ह ॥ २८ ॥
 प्रणष्टे तु शरीरेऽप्यौ राजर्षिः परया मुदा ।
 तृप्तः प्रमुदितो राजा जगाम त्रिदिवं सुखम् ॥ २९ ॥
 तेनेदं शक्रतुल्येन दिव्यमाभरणं मम ।
 तस्मिन्निमित्ते काकुत्स्थ दत्तमद्भुतदर्शनम् ॥ ३० ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे अष्टसप्ततितमः सर्गः ॥

आदितः श्लोकाः 23297

उत्तरकाण्डे आदितः श्लोकाः 2573



एकोनाशीतितमः सर्गः ॥ ७९ ॥

दण्डराज्यनिवेशकथनम् ॥

तदद्भुततमं वाक्यं श्रुत्वाऽगस्त्यस्य राघवः ।
 गौरवाद्भिस्मयाच्चैव पुनः प्रष्टुं प्रचक्रमे ॥ १ ॥
 भगवंस्तद्वनं घोरं तपस्तप्यति यत्र सः ।
 श्वेतो वैदर्भको राजा कथं स्यादमृगद्विजम् ॥ २ ॥

तद्वनं स कथं राजा शून्यं मनुजवर्जितम् ।
 तपश्चर्तुं प्रविष्टः स श्रोतुमिच्छामि तत्त्वतः ॥ ३ ॥
 रामस्य वचनं श्रुत्वा कौतूहलसमन्वितम् ।
 वाक्यं परमतेजस्वी वक्तुमेवोपचक्रमे ॥ ४ ॥
 पुरा कृतयुगे राम मनुर्दण्डधरः प्रभुः ।
 तस्य पुत्रो महानासीदिक्ष्वाकुः कुलनन्दनः ॥ ५ ॥
 तं पुत्रं पूर्वकं राज्ये निक्षिप्य भुवि दुर्जयम् ।
 पृथिव्यां राजवंशानां भव कर्तेत्युवाच ह ॥ ६ ॥
 तथेति च प्रतिज्ञातं पितुः पुत्रेण राघव ।
 ततः परमसन्तुष्टो मनुः पुत्रमुवाच ह ॥ ७ ॥
 प्रीतोऽस्मि परमोदार त्वं कर्तासि न संशयः ।
 दण्डेन च प्रजा रक्ष मा च दण्डमकारणे ॥ ८ ॥
 अपराधिषु यो दण्डः पात्यते मानवेषु वै ।
 स दण्डो विधिवन्मुक्तः स्वर्गं नयति पार्थिवम् ॥ ९ ॥
 तस्माद्दण्डे महाबाहो यत्नवान्भव पुत्रक ।
 धर्मो हि परमो लोके कुर्वतस्ते भविष्यति ॥ १० ॥
 इति तं बहु सन्दिश्य मनुः पुत्रं समाधिना ।
 जगाम त्रिदिवं हृष्टो ब्रह्मलोकं सनातनम् ॥ ११ ॥
 प्रयाते त्रिदिवं तस्मिन्निक्ष्वाकुरमितप्रभः ।
 जनयिष्ये कथं पुत्रानिति चिन्तापरोऽभवत् ॥ १२ ॥

कर्मभिर्बहुरूपैश्च तैस्तैर्मनुसुतः सुतान् ।
जनयामास धर्मात्मा शतं देहान् ॥ १३ ॥

तेषामवरजस्तात सर्वेषां रघुनन्दन ।
मूढश्चाकृतविद्यश्च न शुश्रूषति पूर्वजान् ॥ १४ ॥

नाम तस्य च दण्डेति पिता चक्रेऽल्पमेघसः ।
अवश्यं दण्डपतनं शरीरेऽस्य भविष्यति ॥ १५ ॥

अपश्यमानस्तं देशं घोरं पुत्रस्य राघव ।
विन्ध्यशैवलयोर्मध्ये राज्यं प्रादादरिन्दम ॥ १६ ॥

स दण्डस्तत्र राजाऽभूद्रम्ये पर्वतरोधसि ।
पुरं चाप्रतिमं राम न्यवेशयदनुत्तमम् ॥ १७ ॥

पुरस्य चाकरोन्नाम मधुमन्तमिति प्रभो ।
पुरोहितं तूशनसं वरयामास सुव्रतम् ॥ १८ ॥

एवं स राजा तद्राज्यमकरोन्सपुरोहितः ।
प्रहृष्टमनुजाकीर्णं देवराजो यथा दिवि ॥ १९ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोनाशीतितमः सर्गः ॥



अशीतितमः सर्गः ॥ ८० ॥

शुक्रकन्यावर्षणम् ॥

- एतदाख्याय रामाय महर्षिः कुम्भसम्भवः ।
अस्यामेतापरं वाक्यं कथायामुपचक्रमे ॥ १ ॥
- ततः स दण्डः काकुत्स्थ बहुवर्षगणायुतम् ।
अकरोत्तत्र दान्तात्मा राज्यं निहतकण्टकम् ॥ २ ॥
- अथ काले तु कस्मिंश्चिद्राजा भार्गवमाश्रमम् ।
रमणीयमुपाक्रामच्चैत्रे मासि मनोहरे ॥ ३ ॥
- तत्र भार्गवकन्यां स रूपेणाप्रतिमां भुवि ।
विचरन्तीं वनोद्देशे दण्डोऽपश्यदनुत्तमाम् ॥ ४ ॥
- स दृष्ट्वा तां सुदुर्मेधा अनङ्गशरपीडितः ।
अभिगम्य सुसंवासां कन्यां वचनमब्रवीत् ॥ ५ ॥
- कुतस्त्वमसि सुश्रोणि कस्य वाऽसि सुता शुभे ।
पीडितोऽहमनङ्गेन गच्छामि त्वां शुभानने ॥ ६ ॥
- तस्य चैवं ब्रुवाणस्य मोहोन्मत्तस्य कामिनः ।
भार्गवी प्रत्युवाचेदं वचः सानुनयं नृपम् ॥ ७ ॥
- भार्गवस्य सुतां विद्धि देवस्याक्लिष्टकर्मणः ।
अरजां नाम राजेन्द्र ज्येष्ठामाश्रमवासिनीम् ॥ ८ ॥
- मा मां स्पृश बलाद्राजन्कन्या पितृवशा ह्यहम् ।
गुरुः पिता मे राजेन्द्र त्वं च शिष्यो महात्मनः ॥
- व्यसनं सुमहत्कुद्दः स ते दद्यान्महातपाः ॥ ९ ॥

यदि वाऽन्यन्मया कार्यं धर्मदृष्टेन सत्यथा ।
 वरयस्व नृपश्रेष्ठ पितरं मे महाबुतिम् ॥ १० ॥
 अन्यथा तु फलं तुभ्यं भवेद्धोराभिसंहितम् ।
 काधेन हि पिता मेऽसौ त्रैलोक्यमपि निर्दहेत् ॥ ११ ॥
 दास्यते चानवशाङ्गं तव मां याचतः पिता ॥ १२ ॥
 एवं द्रुपद्यामस्तु दण्डः कामवशं गतः ।
 प्रत्युवाच मदोन्मत्तः शिरस्याघाय चाञ्जलिम् ॥ १३ ॥
 प्रसादं कुरु सुश्रोणि न कालं क्षेममर्हसि ।
 त्वत्कृते हि मम प्राणा विदीर्यन्ते वरानने ॥ १४ ॥
 त्वां प्राप्य मे वधो वा स्याच्छापो वा यदि दारुणः ।
 भक्तं भजस्व मां भीरु भजमानं सुविह्वलम् ॥ १५ ॥
 एवमुत्त्वा तु तां कन्यां दोभ्यां गृह्य बलाद्वली ।
 विस्फुरन्ती यथाकामं मैथुनायोपचक्रमे ॥ १६ ॥
 तमनर्थं महाघोरं दण्डः कृत्वा सुदारुणम् ।
 नगरं प्रययावाशु मधुमन्तमनुत्तमम् ॥ १७ ॥
 अरजाऽपि रुदन्ती सा आश्रमस्याविदूरतः ।
 प्रतीक्षते स्म सन्त्रस्ता पितरं देवसन्निभम् ॥ १८ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे अशीतितमः सर्गः ॥

आदितः श्लोकाः 23334

उत्तरकाण्डे आदितः श्लोकाः 2610

इत्यार्षे श्रीमद्रामायणे एकोनत्रिंशोऽहो वर्तमानकथाप्रसङ्गः ॥



[पुरा कुशलवाभ्यां श्रीरामसन्निधावश्वमेधयज्ञवाटे
द्वात्रिंशति दिनेषु गीते श्रीमद्रामायणे त्रिंशेऽङ्के उत्तरकाण्डे
एकाशीतितमसर्गमारभ्य अष्टनवतितमसर्गपर्यन्तं
(23335—23739 श्लोकाः) गीतम् ।
तस्मिन् दिने गीताः श्लोकाः 405]

एकाशीतितमः सर्गः ॥ ८१ ॥

दण्डशापः ॥

स मुहूर्तादुपश्रुत्य देवर्षिरमितप्रभः ।
स्वमाश्रमं शिष्यवृतः क्षुधार्तः संन्यवर्तत ॥ १ ॥
सोऽपश्यदरजां दीनां रजसा समभिप्लुताम् ।
ज्योत्स्नामिवारुणग्रस्तां प्रत्यूषे न विराजतीम् ॥ २ ॥
तस्य रोषः समभवत्क्षुधार्तस्य विशेषतः ।
निर्दहन्निव लोकांस्त्रीञ्छिच्छव्याश्चैतदुवाच ह ॥ ३ ॥
पश्यध्वं विपरीतस्य दण्डस्याविजितात्मनः ।
विपत्तिं घोरसङ्काशां क्रुद्धामग्निशिखामिव ॥ ४ ॥
क्षयोऽस्य दुर्मतेः प्राप्तः सानुगस्य दुरात्मनः ।
यः प्रदीप्तां हुताशस्य शिखां वै स्पृष्टुमिच्छति ॥ ५ ॥
यस्मात्स कृतवान्पापमीदृशं घोरसंहितम् ।
तस्मात्प्राप्स्यति दुर्मेधाः फलं पापस्य कर्मणः ॥ ६ ॥
सप्तरात्रेण राजाऽसौ सभृत्यबलवाहनः ।
पापकर्मसमाचारो वधं प्राप्स्यति दुर्मतिः ॥ ७ ॥

समन्ताद्योजनक्षतं विषयं चास्य दुर्मतेः ।
 घक्ष्यते पांसुवर्षेण महता पाकशासनः ॥ ८ ॥
 सर्वसत्त्वानि यानीह स्थावराणि चराणि च ।
 महता पांसुवर्षेण विलयं सर्वतोऽगमन् ॥ ९ ॥
 दण्डस्य विषयो यावत्तावत्सर्वसः च्छूयम् ।
 पांसुवर्षमिवालक्ष्यं सप्तरात्रं भविष्यति ॥ १० ॥
 इत्युत्त्वा क्रोधताम्राक्षस्तदाश्रमनिवासिनम् ।
 जनं जनपदान्तेषु स्थीयतामिति चाब्रवीत् ॥ ११ ॥
 श्रुत्वा तूशनसो वाक्यं सोऽश्रमावसथो जनः ।
 निष्क्रान्तो विषयात्तस्मात्स्थानं चक्रेऽथ बाह्वतः ॥ १२ ॥
 स तथोत्त्वा मुनिजनमरजामिदमब्रवीत् ।
 इहैव वस दुर्मथे आश्रमे सुसमाहिता ॥ १३ ॥
 इदं योजनपर्यन्तं सरः सुरुचिरप्रभम् ।
 अरजे विज्वरा भुङ्क्व कालश्चात्र प्रतीक्ष्यताम् ॥ १४ ॥
 त्वत्समीपे च ये सत्त्वा वासमेष्यन्ति तां निशाम् ।
 अवध्याः पांसुवर्षेण ते भविष्यन्ति नित्यदा ॥
 इत्युत्त्वा भार्गवो वासमन्यत्र समकारयत् ॥ १५ ॥
 तच्च राज्यं नरेन्द्रस्य सभृत्यबलवाहनम् ।
 सप्ताहाद्भस्मसाद्भूतं यथोक्तं ब्रह्मवादिना ॥ १६ ॥

तस्यासौ दण्डविषयो विन्ध्यशैवल्योर्नृप ।
 शशो ब्रह्मर्षिणा तेन वैधर्म्ये सहिते कृते ॥ १७ ॥
 ततःप्रभृति काकुत्स्थ दण्डकारण्यमुच्यते ।
 तपस्विनः स्थिता ह्यत्र जनस्थानमतोऽभवत् ॥ १८ ॥
 एतत्ते सर्वमाख्यातं यन्मां पृच्छसि राघव ।
 सन्ध्यामुपासितुं वीर समयो ह्यतिवर्तते ॥ १९ ॥
 एते महर्षयः सर्वे पूर्णकुम्भाः समन्ततः ।
 कृतोदका नरव्याघ्र आदित्यं पर्युपासते ॥ २० ॥
 स तैर्ब्राह्मणमभ्यस्तं सहितैर्ब्रह्मवित्तमैः ।
 रविरस्तं गतो राम गच्छोदकमुपस्पृश ॥ २१ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकाशीतितमः सर्गः ॥

आदितः श्लोकाः 23355

उत्तरकाण्डे आदितः श्लोकाः 2631



द्वशीतितमः सर्गः ॥ ८२ ॥

श्रीरामस्यायोध्यां प्रत्यागमनम् ॥

ऋषेर्वचनमाज्ञाय रामः सन्ध्यामुपासितुम् ।
 अपाक्रामत्सरः पुण्यमप्सरोगणसेवितम् ॥ १ ॥
 तत्रोदकमुपस्पृश्य सन्ध्यामन्वास्य पश्चिमाम् ।
 आश्रमं प्राविशद्राघः कुम्भयोनेर्महात्मनः ॥ २ ॥

तस्यागस्त्यो बहुगुणं कन्दमूलं तथौषधिम् ।
 शाल्यादीनि पवित्राणि भोजनार्थमकल्पयत् ॥ ३ ॥
 स भुक्तवान्नरथेऽप्युत्तमपुत्रोऽपमम् ।
 प्रीतश्च परितुष्टश्च तां रात्रिं समुपाविशत् ॥ ४ ॥
 प्रभाते काल्यमुत्थाय कृत्वाऽऽह्निकमरिन्दमः ।
 ऋषिं समुपचक्राम गमनाय रघूत्तमः ॥ ५ ॥
 अभिवाद्याब्रवीद्रामो महर्षिं कुम्भसम्भवम् ।
 आपृच्छे स्वां पुरीं गन्तुं मामनुज्ञातुमर्हसि ॥ ६ ॥
 धन्योऽस्म्यनुगृहीतोऽस्मि दर्शनेन महात्मनः ।
 द्रष्टुं चैवागमिष्यामि पावनार्थमिहात्मनः ॥ ७ ॥
 तथा वदति काकुत्स्थे वाक्यमद्भुतदर्शनम् ।
 उवाच परमप्रातो धर्मनेत्रस्तपोधनः ॥ ८ ॥
 अत्यद्भुतमिदं वाक्यं तव राम शुभाक्षरम् ।
 पावनः सर्वभूतानां त्वमेव रघुनन्दन ॥ ९ ॥
 मुहूर्तमपि राम त्वां ये च पश्यन्ति केचन ।
 पाविताः स्वर्गभूताश्च पूज्यास्ते सर्वदैवतैः ॥ १० ॥
 ये च त्वां घोरचक्षुर्भिः पश्यन्ति प्राणिनो भुवि ।
 हतास्ते यमदण्डेन सद्यो निरयगामिनः ॥ ११ ॥
 ईदृशस्त्वं रघुश्रेष्ठ पावनः सर्वदेहिनाम् ।
 भुवि त्वां कथयन्तोऽपि सिद्धिमेष्यन्ति राघव ॥ १२ ॥

गच्छ चारिष्टमव्यग्रः पन्थानमकुतोभयम् ।
 प्रशाधि राज्यं धर्मेण गतिर्हि जगता भवान् ॥ १३ ॥
 एवमुक्तस्तु मुनिना प्राञ्जलिः प्रग्रहो नृपः ।
 अभ्यवादयत प्राञ्जस्तमृषिं पुण्यशालिनम् ॥ १४ ॥
 अभिवाद्य मुनिश्रेष्ठं तांश्च सर्वांस्तपोधनान् ।
 अध्यारोहत्तदव्यग्रः पुष्पकं हेमभूषितम् ॥ १५ ॥
 तं प्रयान्तं मुनिगणा ह्याशीर्वादैः समन्ततः ।
 अपूजयन्महेन्द्राभं सहस्राक्षमिवामराः ॥ १६ ॥
 स्वस्थः स ददृशे रामः पुष्पके हेमभूषिते ।
 शशी मेघसमीपस्थो यथा जलधरागमे ॥ १७ ॥
 ततोऽर्धदिवसे प्राप्ते पूज्यमानस्ततस्ततः ।
 अयोध्यां प्राप्य काकुत्स्थो मध्यकक्ष्यामवारुहत् ॥ १८ ॥
 ततो विस्मज्य रुचिरं पुष्पकं कामगामि तत् ।
 विसर्जयित्वा गच्छेति स्वस्ति तेऽस्त्विति च प्रभुः ॥ १९ ॥
 कक्ष्यान्तरविनिक्षिप्तं द्वाःस्थं रामोऽब्रवीद्वचः ।
 लक्ष्मणं भरतं चैव गत्वा तौ लघुविक्रमौ ॥
 ममागमनमाख्याय शब्दापयत मा चिरम् ॥ २० ॥

इत्यार्षे श्रीमद्रामायणे वाल्मीकिये आदिकाव्ये

उत्तरकाण्डे द्व्यशीतितमः सर्गः ॥



त्र्यशीतितमः सर्गः ॥ ८३ ॥

राजसूयाकरणनिर्वाणम् ॥

- तच्छ्रुत्वा भाषितं तस्य रामस्याक्लिष्टकर्मणः ।
द्वाःस्थः कुमारावाहय राघवाय न्यवेदयत् ॥ १ ॥
- दृष्ट्वा तु राघवः प्राप्तौ प्रियौ भरतलक्ष्मणौ ।
परिष्वज्य तदा रामो वाक्यमेतदुवाच ह ॥ २ ॥
- कृतं मया यथा तथ्यं द्विजकार्यमनुत्तमम् ।
धर्मसेतुमतो भूयः कर्तुमिच्छामि राघवौ ॥ ३ ॥
- अक्षय्यश्चाव्ययश्चैव धर्मसेतुर्मतो मम ।
धर्मप्रसाधकं ह्येतत्सर्वपापप्रणाशनम् ॥ ४ ॥
- युवाभ्यामात्मभूताभ्यां राजसूयमनुत्तमम् ।
सहितो यष्टुमिच्छामि तत्र धर्मो हि शाश्वतः ॥ ५ ॥
- इष्ट्वा तु राजसूयेन मित्रः शत्रुनिवर्हणः ।
सुहुतेन सुयज्ञेन वरुणत्वमुपागमत् ॥ ६ ॥
- सोमश्च राजसूयेन इष्ट्वा धर्मेण धर्मवित् ।
प्राप्तश्च सर्वलोकेषु कीर्तिस्थानं च शाश्वतम् ॥ ७ ॥
- अस्मिन्नहनि यच्छ्रेयश्चिन्त्यतां तन्मया सह ।
हितं चायतियुक्तं च प्रयतौ कर्तुमर्हथः ॥ ८ ॥
- श्रुत्वा तु राघवस्यैतद्वाक्यं वाक्यविशारदः ।
भरतः प्राञ्जलिर्भूत्वा वाक्यमेतदुवाच ह ॥ ९ ॥

त्वयि धर्मः परः साधो त्वयि सर्वा वसुन्धरा ।
 प्रतिष्ठिता महाबाहो यशश्चामितविक्रम ॥ १० ॥
 महीपालाश्च सर्वे त्वां प्रजापतिमिवामराः ।
 निरीक्षन्ते महात्मानं लोकनाथं यथा वयम् ॥ ११ ॥
 प्रजाश्च पितृवद्राजन्पश्यन्ति त्वां महाबल ।
 पृथिव्या गतिभूतोऽसि प्राणिनामपि राघव ॥ १२ ॥
 स त्वमेवंविधं यज्ञमाहर्ताऽसि कथं नृप ।
 पृथिव्यां राजवंशानां विनाशो यत्र दृश्यते ॥ १३ ॥
 पृथिव्यां ये च पुरुषा राजन्यौरुषमागताः ।
 सर्वेषां भविता तत्र क्षयः सर्वान्तकोपमः ॥ १४ ॥
 स त्वं पुरुषशार्दूल गुणैरतुलविक्रम ।
 पृथिवीं नार्हसे हन्तुं वशे हि तव वर्तते ॥ १५ ॥
 भरतस्य तु तद्वाक्यं श्रुत्वाऽमृतमयं तदा ।
 प्रहर्षमतुलं लेभे रामः सत्यपराक्रमः ॥ १६ ॥
 उवाच च शुभं वाक्यं कैकेयानन्दवर्धनम् ।
 प्रीतोऽस्मि परितुष्टोऽस्मि तवाद्य वचनेऽनघ ॥ १७ ॥
 इदं वचनमक्लीबं त्वया धर्मसमाहितम् ।
 व्याहृतं पुरुषव्याघ्र पृथिव्याः परिपालनम् ॥ १८ ॥
 एष्यदस्मदभिप्रायाद्राजसूयात्क्रतूत्तमात् ।
 निवर्तयामि धर्मज्ञ तव सुव्याहृतेन च ॥ १९ ॥

बालानां तु शुभं वाक्यं ग्राह्यं लक्ष्मणपूर्वज ।
तस्माच्छृणोमि ते वाक्यं साधुयुक्तं महामते ॥ २० ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे त्र्यशीतितमः सर्गः ॥

आदितः श्लोकाः 23395

उत्तरकाण्डे आदितः श्लोकाः 2670



चतुरशीतितमः सर्गः ॥ ८४ ॥

बृत्राख्यानवर्णनम् ॥

तथोक्तवति रामे तु भरते च महात्मनि ।
लक्ष्मणोऽथ शुभं वाक्यमुवाच रघुनन्दनम् ॥ १ ॥

अश्वमेधो महायज्ञः पावनः सर्वपाप्मनाम् ।
पावनस्तव दुर्धर्षो रोचतां रघुनन्दन ॥ २ ॥

श्रूयते हि पुरा वृत्तं वासवे सुमहात्मनि ।
ब्रह्महत्याऽऽवृत्तः शक्रो हयमेधेन पावितः ॥ ३ ॥

पुरा किल महाबाहो देवासुरसमागमे ।
वृत्रो नाम महानासीदैतेयो लोकसंमतः ॥ ४ ॥

विस्तीर्णो योजनशतमुच्छ्रितस्त्रिगुणं ततः ।
अनुरागेण लोकांस्त्रीन्स्नेहात्पश्यति सर्वतः ॥ ५ ॥

धर्मज्ञश्च कृतज्ञश्च बुद्ध्या च परिनिष्ठितः ।
शशास पृथिवीं स्फीतां धर्मेण सुसमाहितः ॥ ६ ॥

तस्मिन्प्रशासति तदा सर्वकामदुघा मही ।
 रसवन्ति प्रसूतानि मूलानि च फलानि च ॥ ७ ॥
 अकृष्टपच्या पृथिवी सुसंपन्ना महात्मनः ।
 स राज्यं तादृशं भुङ्क्ते स्फीतमद्भुतदर्शनम् ॥ ८ ॥
 तस्य बुद्धिः समुत्पन्ना तपः कुर्यामनुत्तमम् ।
 तपो हि परमं श्रेयः सम्मोहमितरत्सुखम् ॥ ९ ॥
 स निक्षिप्य सुतं ज्येष्ठं पौरेषु मधुरेश्वरम् ।
 तप उग्रं समातिष्ठत्तापयन्सर्वदेवताः ॥ १० ॥
 तपस्तप्यति वृत्रे तु वासवः परमार्तवत् ।
 विष्णुं समुपसंक्रम्य वाक्यमेतदुवाच ह ॥ ११ ॥
 तपस्यता महाबाहो लोका वृत्रेण निर्जिताः ।
 बलवान्स हि धर्मात्मा नैनं शक्यामि शासितुम् ॥ १२ ॥
 यद्यसौ तप आतिष्ठेद्भूय एवासुरेश्वरः ।
 यावल्लोका धरिष्यन्ति तावदस्य वशानुगाः ॥ १३ ॥
 तं चैनं परमोदारमुपेक्षसि महाबलम् ।
 क्षणं हि न भवेद्दृत्रः क्रुद्धे त्वयि सुरेश्वर ॥ १४ ॥
 यदा हि प्रीतिसंयोगं त्वया विष्णो समागतः ।
 तदाप्रभृति लोकानां नाथत्वमुपलब्धवान् ॥ १५ ॥
 स त्वं प्रसादं देवानां कुरुष्व सुसमाहितः ।
 त्वत्कृतेन हि सर्वं स्यात्प्रशान्तमरुजं जगत् ॥ १६ ॥

इमे हि सर्वे विष्णो त्वां निरीक्षन्ते दिवौकसः ।
 वृत्रघातेन महता त्वेषां साहं कुरुष्व ह ॥ १७ ॥
 त्वया हि नित्यशः साहं कृतमेषां महात्मनाम् ।
 असह्यमिदमन्येषामगतीनां गतिर्भवान् ॥ १८ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे चतुर्दशोऽध्यायः सर्गः ॥

आदितः श्लोकाः 23413

उत्तरकाण्डे आदितः श्लोकाः 2689



पञ्चाशीतितमः सर्गः ॥ ८५ ॥

वृत्तासुरवधः ॥

लक्ष्मणस्य तु तद्वाक्यं श्रुत्वा शत्रुनिबर्हणः ।
 वृत्रघातमशेषेण कथयेत्याह सुव्रत ॥ १ ॥
 राघवेणैवमुक्तस्तु सुमित्रानन्दवर्धनः ।
 भूय एव कथां दिव्यां कथयामास सुव्रतः ॥ २ ॥
 सहस्राक्षवचः श्रुत्वा सर्वेषां च दिवौकसाम् ।
 विष्णुर्देवानुवाचेदं सर्वानिन्द्रपुरोगमान् ॥ ३ ॥
 पूर्वं सौहृदबद्धोऽस्मि वृत्रस्य तु महात्मनः ।
 तेन युष्मत्प्रियार्थं हि नाहं हन्मि महासुरम् ॥ ४ ॥
 अवश्यं करणीयं च भवतां सुखमुत्तमम् ।
 तस्मादुपायमाख्यास्ये येन वृत्रो निहन्यते ॥ ५ ॥

त्रिधाभूतं करिष्यामि ह्यात्मानं सुरसत्तमाः ।
 तेन वृत्तं सहस्राक्षो वधिष्यति न संशयः ॥ ६ ॥
 एकांशो वासवं यातु द्वितीयो वज्रमेव तु ।
 तृतीयो भूतलं शक्रस्तदा वृत्तं वधिष्यति ॥ ७ ॥
 तथा ब्रुवति देवेशे देवा वाक्यमथाब्रुवन् ।
 एवमेतन्न सन्देहो यथा वदसि दैत्यहन् ॥ ८ ॥
 भद्रं तेऽस्तु गमिष्यामो वृत्तासुरवधैषिणः ।
 भजस्व परमोदार वासवं स्वेन तेजसा ॥ ९ ॥
 ततः सर्वे महात्मानः सहस्राक्षपुरोगमाः ।
 तदरण्यमुपाक्रामन्यत्र वृत्रो महासुरः ॥ १० ॥
 तेऽपश्यंस्तेजसा भूतं तप्यन्तमसुरोत्तमम् ।
 पिबन्तमिव लोकांस्त्रीभिर्दहन्तमिवाम्बरम् ॥ ११ ॥
 दृष्ट्वैव चासुरश्रेष्ठं देवास्त्रासमुपागमन् ।
 कथमेनं वधिष्यामः कथं न स्यात्पराजयः ॥ १२ ॥
 तेषां चिन्तयतां तत्र सहस्राक्षः पुरन्दरः ।
 वज्रं प्रगृह्य पाणिभ्यां प्राहिणोद्वृत्रमूर्धनि ॥ १३ ॥
 कालाग्निनेव घोरेण तप्तेनैव महार्चिषा ।
 पतता वृत्रशिरसा जगत्त्रासमुपागमत् ॥ १४ ॥
 असम्भाव्यं कथं तस्य वृत्रस्य विबुधाधिपः ।
 चिन्तयानो जगामाशु लोकस्यान्तं महायशाः ॥ १५ ॥

तमिन्द्रं ब्रह्महत्याऽऽशु गच्छन्तमनुगच्छति ।
 अपतच्चास्य गात्रेषु तमिन्द्रं दुःस्वमाविशत् ॥ १६ ॥

हतारयः प्रनष्टेन्द्रा देवाः साग्निपुरोगमाः ।
 विष्णुं त्रिभुवनेशानं मुहुर्मुहुरपूजयन् ॥ १७ ॥

त्वं गतिः परमेशान पूर्वजो जगतः पिता ।
 रक्षार्थं सर्वभूतानां विष्णुत्वमुपजग्मिवान् ॥ १८ ॥

हतश्चायं त्वया वृत्रो ब्रह्महत्या च वासवम् ।
 बाधते सुरशार्दूल मोक्षं तस्या विनिर्दिश ॥ १९ ॥

तेषां तद्वचनं श्रुत्वा देवानां विष्णुरब्रवीत् ।
 मामेव यजतां शक्रः पावयिष्यामि वज्रिणम् ॥ २० ॥

पुण्येन हयमेधेन मामिष्ट्वा पाकशासनः ।
 पुनरेष्यति देवानामिन्द्रत्वमकुतोभयम् ॥ २१ ॥

एवं सन्दिश्य तां वाणीं देवानाममृतोपमाम् ।
 जगाम विष्णुर्देवेशः स्तूयमानस्त्रिविष्टपम् ॥ २२ ॥

इत्यार्षे श्रीमद्रामायणे वाल्मीकिये आदिकाव्ये

उत्तरकाण्डे पञ्चाशीतितमः सर्गः ॥



षडशीतितमः सर्गः ॥ ८६ ॥

इन्द्रस्य ब्रह्महत्यातरणम् ॥

- तदा वृत्रवधं सर्वमखिलेन स लक्ष्मणः ।
कथयित्वा नरश्रेष्ठः कथाशेषं प्रचक्रमे ॥ १ ॥
- ततो हते महावीर्ये वृत्रे देवभयङ्करे ।
ब्रह्महत्यावृतः शक्रः संज्ञां लेभे न वृत्रहा ॥ २ ॥
- सोऽन्तमाश्रित्य लोकानां नष्टसंज्ञो विचेतनः ।
कालं तत्रावसत्कश्चिद्वेष्टमान इवोरगः ॥ ३ ॥
- अथ नष्टे सहस्राक्ष उद्विग्नमभवज्जगत् ।
भूमिश्च ध्वस्तसङ्काशा निस्लेहा शुष्ककानना ॥ ४ ॥
- निस्रोतसश्च ते सर्वे हृदाश्च सरितस्तथा ।
संक्षोभश्चैव सत्त्वानामनाट्टष्टिकृतोऽभवत् ॥ ५ ॥
- क्षीयमाणे तु लोकेऽस्मिन्संभ्रान्तमनसः सुराः ।
यदुक्तं विष्णुना पूर्वं तं यज्ञं समुपानयन् ॥ ६ ॥
- ततः सर्वे सुरगणाः सोपाध्यायाः सहर्षिभिः ।
तं देशं समुपाजग्मुर्यत्रेन्द्रो भयमोहितः ॥ ७ ॥
- ते तु दृष्ट्वा सहस्राक्षमावृतं ब्रह्महत्याया ।
तं पुरस्कृत्य देवेशमश्वमेधमुपाक्रमन् ॥ ८ ॥
- ततोऽश्वमेधः सुमहान्महेन्द्रस्य महात्मनः ।
ववृधे ब्रह्महत्यायाः पावनार्थं नरेश्वर ॥ ९ ॥

ततो यज्ञे समाप्ते तु ब्रह्महत्या महात्मनः ।
 अभिगम्याब्रवीद्वाक्यं क मे स्थानं विधास्यथ ॥ १० ॥
 ते तामूचुस्तदा देवास्तुष्टाः प्रीतिसमन्विताः ।
 चतुर्धा विभजात्मानमात्मनैव दुरासदे ॥ ११ ॥
 देवानां भाषितं श्रुत्वा ब्रह्महत्या महात्मनाम् ।
 सन्निधौ स्थानमन्यत्र वरयामास दुर्वसा ॥ १२ ॥
 एकेनांशेन वत्स्यामि पूर्णोदासु नदीषु वै ।
 चतुरो वार्षिकान्मासान्दर्पघ्नी कामचारिणी ॥ १३ ॥
 भूम्यामहं सर्वकालमेकेनांशेन दुर्वसा ।
 वसिष्यामि न सन्देहः सत्येनैतद्व्रवीमि वः ॥ १४ ॥
 योऽयमंशस्तृतीयो मे स्त्रीषु यौवनशालिषु ।
 त्रिरात्रं दर्पपूर्णासु वसिष्ये दर्पघातिनी ॥ १५ ॥
 हन्तारो ब्राह्मणान्ये तु मृषापूर्वमदूषकान् ।
 तांश्चतुर्थेन भागेन संश्रयिष्ये सुरर्षभाः ॥ १६ ॥
 प्रत्यूचुस्तां ततो देवा यथा वदसि दुर्वसे ।
 तथा भवतु तत्सर्वं साधयस्व यदीप्सितम् ॥ १७ ॥
 ततः प्रीत्याऽन्विता देवाः सहस्राक्षं ववन्दिरे ।
 विज्वरः स च पूतात्मा वासवः समपद्यत ॥ १८ ॥
 प्रशान्तं च जगत्सर्वं सहस्राक्षे प्रतिष्ठिते ।
 यज्ञं चान्द्रुतसङ्काशं तदा शक्रोऽभ्यपूजयत् ॥ १९ ॥

ईदृशो ह्यश्वमेधस्य प्रभावो रघुनन्दन ।

यजस्व सुमहाभाग हयमेधेन पार्थिव ॥ २० ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे षडशीतितमः सर्गः ॥ .

आदितः श्लोकाः 23455

उत्तरकाण्डे आदितः श्लोकाः 2731



सप्ताशीतितमः सर्गः ॥ ८७ ॥

इलोपाख्यानम् ॥

तच्छ्रुत्वा लक्ष्मणेनोक्तं वाक्यं वाक्यविशारदः ।

प्रत्युवाच महातेजाःप्रहसनराघवो वचः ॥ १ ॥

एवमेव नरश्रेष्ठ यथा वदसि लक्ष्मण ।

वृत्रघातमशेषेण वाजिमेधफलं च यत् ॥ २ ॥

श्रूयते हि पुरा सौम्य कर्दमस्य प्रजापतेः ।

पुत्रो बाहलीश्वरः श्रीमानिलो नाम सुधार्मिकः ॥ ३ ॥

स राजा पृथिवीं सर्वां वशे कृत्वा महायशः ।

राज्यं चैव नरव्याघ्र पुत्रवत्पर्यपालयत् ॥ ४ ॥

सुरैश्च परमोदारैर्दैतेयैश्च महाधनैः ।

नागराक्षसगन्धर्वैर्यक्षैश्च सुमहात्मभिः ॥

पूज्यते नित्यशः सौम्य भयार्तै रघुनन्दन ॥ ५ ॥

अबिभ्यंश्च त्रयो लोकाः सरोषस्य महात्मनः ॥ ६ ॥

स राजा तादृशो ह्यासीद्धर्मे वीर्ये च निष्ठितः ।
 बुद्ध्या च परमोदारो बाहलीकेशो महायशः ॥ ७ ॥
 स प्रचक्रे महाबाहुर्मृगयां रुचिरे वने ।
 चैत्रे मनोरमे मामि सभृत्यबलवाहनः ॥ ८ ॥
 प्रजघ्ने च नृपोऽरण्ये मृगाञ्छतसहस्रशः ।
 हत्वैव तृप्तिर्नाभूच्च राज्ञस्तस्य महात्मनः ॥ ९ ॥
 नानामृगाणामयुतं वध्यमानं महात्मना ।
 यत्र जातो महासेनस्तं देशमुपचक्रमे ॥ १० ॥
 तस्मिन्प्रदेशे देवेशः शैलराजसुतां हरः ।
 रमयामास दुर्धर्षः सर्वैरनुचरैः सह ॥ ११ ॥
 कृत्वा स्त्रीरूपमात्मानमुमेशो गोपतिध्वजः ।
 देव्याः प्रियचिकीर्षुः संस्तस्मिन्पर्वतनिर्झरे ॥ १२ ॥
 ये तु तत्र वनोद्देशे सत्त्वाः पुरुषवादिनः ।
 यच्च किञ्चन तत्सर्वं नारीसंज्ञं बभूव ह ॥ १३ ॥
 एतस्मिन्नन्तरे राजा स इलः कर्दमात्मजः ।
 निघ्नन्मृगसहस्राणि तं देशमुपचक्रमे ॥ १४ ॥
 स दृष्ट्वा स्त्रीकृतं सर्वं सव्यालमृगपक्षिकम् ।
 आत्मानं स्त्रीकृतं चैव सानुगं रघुनन्दन ॥ १५ ॥
 तस्य दुःखं महच्चासीद्दृष्ट्वाऽऽत्मानं तथा गतम् ।
 उपापतेश्च तत्कर्म ज्ञात्वा त्रासमुपागमत् ॥ १६ ॥

ततो देवं महात्मानं शितिकण्ठं कपर्दिनम् ।
 जगाम शरणं राजा सभृत्यबलवाहनः ॥ १७ ॥
 ततः प्रहस्य वरदः सह देव्या महेश्वरः ।
 प्रजापतिसुतं वाक्यमुवाच वरदः स्वयम् ॥ १८ ॥
 उत्तिष्ठोत्तिष्ठ राजर्षे कार्दमेय महाबल ।
 पुरुषत्वमृते सौम्य वरं वरय सुव्रत ॥ १९ ॥
 ततः स राजा दुःखार्तः प्रत्याख्यातो महात्मना ।
 न च जग्राह स्त्रीभूतो वरमन्यं सुरोत्तमात् ॥ २० ॥
 ततः शोकेन महता शैलराजसुतां नृपः ।
 प्रणिपत्य ह्रुमां देवीं सर्वेणैवान्तरात्मना ॥ २१ ॥
 ईशे वराणां वरदे लोकानामसि भामिनी ।
 अमोघदर्शने देवि भज सौम्येन चक्षुषा ॥ २२ ॥
 हृद्गतं तस्य राजर्षेर्विज्ञाय हरसन्निधौ ।
 प्रत्युवाच शुभं वाक्यं देवी रुद्रस्य सम्मता ॥ २३ ॥
 अर्धस्य देवो वरदो वरार्धस्य तव ह्यहम् ।
 तस्मादर्धं गृहाण त्वं स्त्रीपुंसोर्यावदिच्छसि ॥ २४ ॥
 तदद्भुततरं श्रुत्वा देव्या वरमनुत्तमम् ।
 सम्प्रहृष्टमना भूत्वा राजा वाक्यमथाब्रवीत् ॥ २५ ॥
 यदि देवि प्रसन्ना मे रूपेणाप्रतिमा भुवि ।
 मासं स्त्रीत्वमुपासित्वा मासं स्यां पुरुषः पुनः ॥ २६ ॥

ईप्सितं तस्य विज्ञाय देवी सुरुचिरानना ।
 प्रत्युवाच शुभं वाक्यमेवमेव भविष्यति ॥ २७ ॥
 राजन्पुरुषभूतस्त्वं स्त्रीभावं न स्मरिष्यसि ।
 स्त्रीभूतश्च परं मासं न स्मरिष्यसि पौरुषम् ॥ २८ ॥
 एवं स राजा पुरुषो मासं भूत्वाऽथ कार्दमिः ।
 त्रैलोक्यसुन्दरी नारी मासमेकमिलाऽभवत् ॥ २९ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे सप्ताशीतितमः सर्गः ॥

आदितः श्लोकाः 23484

उत्तरकाण्डे आदितः श्लोकाः 2760



अष्टाशीतितमः सर्गः ॥ ८८ ॥

किंपुरुषोत्पत्तिः ॥

तां कथामिलसम्बन्धां रामेण समुदीरिताम् ।
 लक्ष्मणो भरतश्चैव श्रुत्वा परमविस्मितौ ॥ १ ॥
 तौ रामं प्राञ्जली भूत्वा तस्य राज्ञो महात्मनः ।
 विस्तरं तस्य भावस्य तदा पप्रच्छतुः पुनः ॥ २ ॥
 कथं स राजा स्त्रीभूतो वर्तयामास दुर्गतिः ।
 पुरुषः स यदा भूतः कां वृत्तिं वर्तयत्यसौ ॥ ३ ॥
 तयोस्तद्भाषितं श्रुत्वा कौतूहलसमन्वितम् ।
 कथयामास काकुत्स्थस्तस्य राज्ञो यथागतम् ॥ ४ ॥
 तमेव प्रथमं मासं स्त्रीभूत्वा लोकसुन्दरी ।
 ताभिः परिवृता स्त्रीभिर्ये च पूर्वपदानुगाः ॥ ५ ॥

तत्काननं विगाह्याशु विजह्ने लोकसुन्दरी ।
 द्रुमगुल्मलताकीर्णं पद्भ्यां पद्मदलेक्षणा ॥ ६ ॥
 बाहनानि च सर्वाणि सा त्यक्त्वा वै समन्ततः ।
 पर्वताभोगविवरे तस्मिन्नेमे इला तदा ॥ ७ ॥
 अथ तस्मिन्वनोद्देशे पर्वतस्याविदूरतः ।
 सरः सुरुचिरप्रख्यं नानापक्षिगणैर्युतम् ॥ ८ ॥
 ददर्श सा त्विला तस्मिन्बुधं सोमसुतं ततः ।
 ज्वलन्तं स्वेन वपुषा पूर्णसोममिवोदितम् ॥ ९ ॥
 तपन्तं च तपस्तीव्रमम्भोमध्ये दुरासदम् ।
 यशस्करं कामकरं तारुण्ये पर्यवस्थितम् ॥ १० ॥
 सा तं जलाशयं सर्वं क्षोभयामास विस्मिता ।
 सहगैः पूर्वपुरुषैः स्त्रीभूः रघुनन्दन ॥ ११ ॥
 बुधस्तु तां समीक्ष्यैव कामबाणनिपीडितः ।
 नोपलेभे तदाऽऽत्मानं सञ्च चाल तदाऽम्भसि ॥ १२ ॥
 इलां निरीक्षमाणस्तु त्रैलोक्याभ्यधिकां शुभाम् ।
 चिन्तां समभ्यतिक्रामत्का न्वियं देवताधिका ॥ १३ ॥
 न देवीषु न नागीषु नासुरीष्वप्सरःसु च ।
 दृष्टपूर्वा मया काचिद्रूपेणानेन शोभिता ॥ १४ ॥
 सदृशीयं मम भवेद्यदि नान्यपरिग्रहः ।
 इति बुद्धिं समास्थाय जलात्कूलमुपागमत् ॥ १५ ॥

आश्रमं समुपागम्य ततस्ताः प्रमदोत्तमाः ।
 शब्दापयत धर्मात्मा ताश्चैनं च ववन्दिरे ॥ १६ ॥
 स ताः पप्रच्छ धर्मात्मा कस्यैषा लोकसुन्दरी ।
 किमर्थमागता चैव सत्यमाख्यात मा चिरम् ॥ १७ ॥
 शुभं तु तस्य तद्वाक्यं मधुरं मधुराक्षरम् ।
 श्रुत्वा स्त्रियश्च ताः सर्वा ऊर्चुर्मधुरया गिरा ॥ १८ ॥
 अस्माकमेषा सुश्रोणी प्रभुत्वे वर्तते सदा ।
 अपतिः काननान्तेषु सहास्माभिश्चरत्यसौ ॥ १९ ॥
 तद्वाक्यमव्यक्तपदं तासां स्त्रीणां निशम्य च ।
 विद्यामावर्तिनीं पुण्यामावर्तयत स द्विजः ॥ २० ॥
 सोऽर्थं विदित्वा सकलं तस्य राज्ञो यथागतम् ।
 सर्वा एव स्त्रियस्ताश्च बभाषे मुनिपुङ्गवः ॥ २१ ॥
 यत्र किंपुरुषा भद्रा अवसन्शैलरोधसि ।
 चासं शैलवरे रम्ये यूयं तत्र गमिष्यथ ॥ २२ ॥
 मूलपत्रफलैः सर्वा वर्तयिष्यथ नित्यदा ।
 स्त्रियः किंपुरुषान्नाम भर्तृन्समुपलप्स्यथ ॥ २३ ॥
 तां श्रुत्वा सोमपुत्रस्य वाचं किंपुरुषीकृताः ।
 उपासाञ्चक्रिरे शैलं बध्वस्ता बहुलास्तदा ॥ २४ ॥
 इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे अष्टाशीतितमः सर्गः ॥



एकोनवतितमः सर्गः ॥ ८९ ॥

पुरुवस उत्पत्तिः ॥

- श्रुत्वा किंपुरुषोत्पत्तिं लक्ष्मणो भरतस्तदा ।
आश्चर्यमिति चाब्रूतामुभौ रामं जनेश्वरम् ॥ १ ॥
- अथ रामः कथामेतां श्रूय एव महायशाः ।
कथयामास धर्मात्मा प्रजापतिसुतस्य वै ॥ २ ॥
- सर्वास्ता विद्रुता दृष्ट्वा किंनरीर्कषिसत्तमः ।
उवाच रूपसम्पन्नां तां स्त्रियं प्रहसन्निव ॥ ३ ॥
- सोमस्याहं सुदयितः सुतः सुरुचिरानने ।
भजस्व मां वरारोहे भक्त्या स्निग्धेन चक्षुषा ॥ ४ ॥
- तस्य तद्वचनं श्रुत्वा शून्ये स्वजनवर्जिता ।
इला सुरुचिरप्रख्यं प्रत्युवाच महाग्रहम् ॥ ५ ॥
- अहं कामचरी सौम्य तवास्मि वशवर्तिनी ।
प्रशाधि मां सोमसुत यथेच्छसि तथा कुरु ॥ ६ ॥
- तस्यास्तदद्भुतप्रख्यं श्रुत्वा हर्षमुपागतः ।
स वै कामी सह तया रेमे चन्द्रमसः सुतः ॥ ७ ॥
- बुधस्य माधवो मासस्तामिलां रुचिराननाम् ।
गतो रमयतोऽत्यर्थं क्षणवत्तस्य कामिनः ॥ ८ ॥
- अथ मासे तु सम्पूर्णे पूर्णेन्दुसदृशाननः ।
प्रजापतिसुतः श्रीमाञ्छयने प्रत्यबुध्यत ॥ ९ ॥

सोऽपश्यत्सोमजं तत्र तपन्तं सलिलाशये ।
 ऊर्ध्वबाहुं निरालम्बं तं राजा प्रत्यभाषत ॥ १० ॥
 भगवन्पर्वतं दुर्गं प्रविष्टोऽस्मि सहानुगः ।
 न तु पश्यामि तत्सैन्यं क नु ते मामका गताः ॥ ११ ॥
 तच्छ्रुत्वा तस्य राजर्षेर्नष्टसंज्ञस्य भार्षितम् ।
 प्रत्युवाच शुभं वाक्यं सान्त्वयन्परया गिरा ॥ १२ ॥
 अश्मवर्षेण महता भृत्यास्ते त्रिनिपातिताः ।
 त्वं चाश्रमपदे सुप्तो वातवर्षभयार्दितः ॥ १३ ॥
 समाश्वसिहि भद्रं ते निर्भयो विगतज्वरः ।
 फलमूलाशनो वीर निवसेह यथासुखम् ॥ १४ ॥
 स राजा तेन वाक्येन प्रत्याश्वस्तो महामतिः ।
 प्रत्युवाच शुभं वाक्यं दीनो भृत्यक्षयाद्भ्रूशम् ॥ १५ ॥
 त्यक्ष्याम्यहं स्वकं राज्यं नाहं भृत्यैर्विनाकृतः ।
 वर्तयेयं क्षणं ब्रह्मन्समनुज्ञातुमर्हसि ॥ १६ ॥
 सुतो धर्मपरो ब्रह्मज्ज्येष्ठो मम महायशाः ।
 शशबिन्दुरिति ख्यातः स मे राज्यं प्रपत्स्यते ॥ १७ ॥
 न हि शक्ष्याम्यहं हित्वा भृत्यदारान्सुखान्वितान् ।
 प्रतिवक्तुं महातेजः किञ्चिदप्यशुभं वचः ॥ १८ ॥
 तथा ब्रुवति राजेन्द्रे बुधः परममद्भुतम् ।
 सान्त्वपूर्वमथोवाच वासस्त इह रोचताम् ॥ १९ ॥

न सन्तापस्त्वया कार्यः कर्दमेय महाबल ।
 संवत्सरोषितस्येह कारयिष्यामि ते हितम् ॥ २० ॥
 तस्य तद्वचनं श्रुत्वा बुधस्याक्लिष्टकर्मणः ।
 वासाय विदधे बुद्धिं यदुक्तं ब्रह्मवादिना ॥ २१ ॥
 मासं स स्त्री तथा भूत्वा रमयत्यनिशं शुभा ।
 मासं पुरुषभावेन धर्मबुद्धिं चकार सः ॥ २२ ॥
 ततः सा नवमे मासि इला सोमसुतात्सुतम् ।
 जनयामास सुश्रोणी पुरुरवसमूर्जितम् ॥ २३ ॥
 जातमात्रं तु सुश्रोणी पितृहस्ते न्यवेशयत् ।
 बुधस्य समवर्णाभमिला पुत्रं महाबलम् ॥ २४ ॥
 बुधस्तु पुरुषीभूतं समाश्वास्य नराधिपम् ।
 कथाभी रमयामास धर्मयुक्ताभिरात्मवान् ॥ २५ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोननवतितमः सर्गः ॥

आदितः श्लोकाः 23533

उत्तरकाण्डे आदितः श्लोकाः 2809



नवतितमः सर्गः ॥ ९० ॥

अश्वमेधेनेलस्य सार्वकालिकपुंस्त्वप्राप्तिः ॥

तथोक्तवति रामे तु तस्य जन्म तदद्भुतम् ।
 उवाच लक्ष्मणो भूयो भरतश्च महायशः ॥ १ ॥
 इला सा सोमपुत्रस्य संवत्सरमयोषिता ।
 अकरोत्किं नरश्रेष्ठ तच्चं शंसितुमर्हसि ॥ २ ॥

तयोस्तद्वाक्यमाधुर्यं निशम्य परिपृच्छतोः ।
 रामः पुनरुवाचेमां प्रजापतिसुते कथाम् ॥ ३ ॥
 पुरुषत्वं गते शूरे बुधः परमबुद्धिमान् ।
 संवर्त परमोदारमाजुहाव महायशाः ॥ ४ ॥
 च्यवनं भृगुमुत्रं च मुनिं चारिष्टनेमिनम् ।
 प्रमोदनं मोदकरं तथा दुर्वाससं मुनिम् ॥ ५ ॥
 एतान्सर्वान्समानीय वाक्यज्ञस्तत्त्वदर्शिनः ।
 उवाच सर्वान्सुहृदो धैर्येण सुसमाहितान् ॥ ६ ॥
 अयं राजा महाबाहुः कर्दमस्य ङ्लः सुतः ।
 जानीतैनं यथाभूतं श्रेयो ह्यस्य विधीयताम् ॥ ७ ॥
 तेषां संवदतामेव तमाश्रममुपागमत् ।
 कर्दमस्तु महातेजा द्विजैः सह महात्मभिः ॥ ८ ॥
 पुलस्त्यश्च क्रतुश्चैव वषट्कारस्तथैव च ।
 ओङ्कारश्च महातेजास्तमाश्रममुपागमत् ॥ ९ ॥
 ते सर्वे हृष्टमनसः परस्परसमागमे ।
 हितैषिणो बाह्लिपतेः पृथग्वाक्यान्यथानुवन् ॥ १० ॥
 कर्दमस्त्वब्रवीद्वाक्यं सुतार्थं परमं हितम् ।
 द्विजाः शृणुत मद्वाक्यं यच्छ्रेयः पार्थिवस्य हि ॥ ११ ॥
 नान्यं पश्यामि भैषज्यमन्तरा वृषभध्वजम् ।
 नाश्वमेधात्परो यज्ञः प्रियश्चैव महात्मनः ॥ १२ ॥

तस्माद्यजामहे सर्वे पार्थिवार्थे दुरासदम् ॥ १३ ॥

कर्दमेनैवमुक्तास्तु सर्व एव द्विजर्षभाः ।
रोचयन्ति स्म तं यज्ञं रुद्रस्याराधनं प्रति ॥ १४ ॥

संवर्तस्य तु राजर्षेः शिष्यः परपुरञ्जयः ।
मरुत्त इति विख्यातस्तं यज्ञं समुपाहरत् ॥ १५ ॥

ततो यज्ञो महानासीद्बुधाश्रमसमीपतः ।
रुद्रश्च परमं तोषं जगाम सुमहायशाः ॥ १६ ॥

अथ यज्ञे समाप्ते तु प्रीतः परमया मुदा ।
उमापतिर्द्विजान्सर्वानुवाच इलसन्निधौ ॥ १७ ॥

प्रीतोऽस्मि हयमेधेन भक्त्या च द्विजसत्तमाः ।
अस्य बाह्लीपतेश्चैव किं करोमि प्रियं शुभम् ॥ १८ ॥

तथा वदति देवेशे द्विजास्ते सुसमाहिताः ।
प्रसादयन्ति देवेशं यथा स्यात्पुरुषस्त्विवा ॥ १९ ॥

ततः प्रीतो महादेवः पुरुषत्वं ददौ पुनः ।
इलायै स महातेजा दत्त्वा चान्तरधीयत ॥ २० ॥

निर्वृत्ते हयमेधे तु गते चादर्शनं हरे ।
यथागतं द्विजाः सर्वे ह्यगच्छन्दीर्घदर्शिनः ॥ २१ ॥

राजा तु बाह्लिष्ठुत्सृज्य मध्यदेशे ह्यनुत्तमम् ।
निवेशयामास पुरं प्रतिष्ठानं यशस्करम् ॥ २२ ॥

शशबिन्दुस्तु राजर्षिर्बाह्लि परपुरञ्जयः ।
प्रतिष्ठाने इलो राजा प्रजापतिसुतो बली ॥ २३ ॥

स काले प्राप्तवाँल्लोकमिलो ब्राह्ममनुत्तमम् ।
ऐलः पुरुरवा राजा प्रतिष्ठानमवाप्तवान् ॥ २४ ॥

ईदृशो ह्यश्वमेधस्य प्रभावः पुरुषर्षभौ ।
स्त्रीभूतः पौरुषं लेभे यच्चान्यदपि दुर्लभम् ॥ २५ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे नवतितमः सर्गः ॥

आदितः श्लोकाः 23558

उत्तरकाण्डे आदितः श्लोकाः 2834



एकनवतितमः सर्गः ॥ ९१ ॥

श्रीरामस्याश्वमेधसंविधानम् ॥

एतदाख्याय काकुत्स्थो भ्रातृभ्याममितप्रभः ।
लक्ष्मणं पुनरेवाह धर्मयुक्तमिदं वचः ॥ १ ॥

वसिष्ठं वामदेवं च जाबालिमथ काश्यपम् ।
द्विजांश्च सर्वप्रवरानश्वमेधपुरस्कृतान् ॥ २ ॥

एतान्सर्वान्समानीय मन्त्रयित्वा च लक्ष्मण ।
हयं लक्षणसम्पन्नं विमोक्ष्यामि समाधिना ॥ ३ ॥

तद्वाक्यं राघवेणोक्तं श्रुत्वा त्वरितविक्रमः ।
द्विजान्सर्वान्समाहूय दर्शयामास राघवम् ॥ ४ ॥

ते दृष्ट्वा देवसङ्काशं कृतपादाभिवन्दनम् ।
 राघवं सुदुराधर्षमाशीर्भिः समपूजयन् ॥ ५ ॥
 प्राञ्जलिः स तदा भूत्वा राघवो द्विजसत्तमान् ।
 उवाच धर्मसंयुक्तमश्वमेधाश्रितं वचः ॥ ६ ॥
 ते तु रामस्य तच्छ्रुत्वा नमस्कृत्वा वृषध्वजम् ।
 अश्वमेधं द्विजाः सर्वे पूजयन्ति स्म सर्वशः ॥ ७ ॥
 स तेषां द्विजमुख्यानां वाक्यमद्भुतदर्शनम् ।
 अश्वमेधाश्रितं श्रुत्वा भृशं प्रीतोऽभवत्तदा ॥ ८ ॥
 विज्ञाय कर्म तत्तेषां रामो लक्ष्मणमब्रवीत् ।
 प्रेषयस्व द्रुतं दूतान्सुग्रीवाय महात्मने ॥ ९ ॥
 शीघ्रं महद्भिर्हरिभिर्बलिभिश्च वनाश्रयैः ।
 सार्धमागच्छ भद्रं ते ह्यनुभोक्तुं महोत्सवम् ॥ १० ॥
 विभीषणश्च रक्षोभिः कामगैर्बहुभिर्दृतः ।
 अश्वमेधं महायज्ञमायात्वतुलविक्रमः ॥ ११ ॥
 राजानश्च महाभागा ये मे प्रियचिकीर्षवः ।
 सानुगाः क्षिप्रमायान्तु यज्ञं द्रष्टुमनुत्तमम् ॥ १२ ॥
 देशान्तरगता ये च द्विजा धर्मसमाहिताः ।
 आमन्त्रयस्व तान्सर्वानश्वमेधाय लक्ष्मण ॥ १३ ॥
 ऋषयश्च महाबाहो आहूयन्तां तपोधनाः ।
 देशान्तरगताः सर्वे सदाराश्च द्विजातयः ॥ १४ ॥

- तथैव तालावचरास्तथैव नटनर्तकाः ॥ १५ ॥
यज्ञवाटश्च सुमहान्गोमत्या नैमिशे वने ।
आज्ञाप्यतां महाबाहो तद्धि पुण्यमनुत्तमम् ॥ १६ ॥
शान्तयश्च महाबाहो प्रवर्त्यन्तां समन्ततः ॥ १७ ॥
शतशश्चापि धर्मज्ञाः क्रतुमुख्यमनुत्तमम् ।
अनुभूय महायज्ञं नैमिशे रघुनन्दन ॥ १८ ॥
तुष्टः पुष्टश्च सर्वोऽसौ मानितश्च यथाविधि ।
प्रतियास्यति धर्मज्ञ शीघ्रमामन्त्र्यतां जनः ॥ १९ ॥
शतं वाहसहस्राणां तण्डुलानां वपुष्मताम् ।
अयुतं तिलमुद्गानां प्रयात्वग्रे महाबल ॥ २० ॥
चणकानां कुलत्यानां माषाणां लवणस्य च ।
अतोऽनुरूपं स्नेहं च गन्धं संक्षिप्तमेव च ॥ २१ ॥
सुवर्णकोट्यो बहुला हिरण्यस्य शतोत्तराः ।
अग्रतो भरतः कृत्वा गच्छत्वग्रे समाधिना ॥ २२ ॥
अन्तरा पण्यवीथ्यश्च सर्वे च नटनर्तकाः ।
सूदा नार्यश्च बहवो नित्यं यौवनशालिभिः ॥ २३ ॥
भरतेन तु सार्धं ते यान्तु सैन्यानि चाग्रतः ।
नैगमा बालवृद्धाश्च द्विजाश्च सुसमाहिताः ॥ २४ ॥
कर्मक्षिप्तार्धकिनः कोशाध्यक्षांश्च नैगमान् ।
मम मातृस्तथा सर्वाः कुमारान्तःपुराणि च ॥ २५ ॥

काञ्चनीं मम पत्नीं च दीक्षार्ही यज्ञकर्मणि ।

अग्रतो भरतः कृत्वा गच्छत्वग्रे महायशाः ॥ २६ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकनवतितमः सर्गः ॥

आदितः श्लोकाः 23584

उत्तरकाण्डे आदितः श्लोकाः 2860



द्विनवतितमः सर्गः ॥ ९२ ॥

हयचर्या ॥

तत्सर्वमखिलेनाशु प्रस्थाप्य भरताग्रजः ।

हयं लक्षणसम्पन्नं कृष्णसारं मुपोच ह ॥ १ ॥

ऋत्विग्भिर्लक्ष्मणं सार्धमश्वतन्त्रे नियोज्य च ।

ततोऽभ्यगच्छत्काकुत्स्थः सह सैन्येन नैमिशम् ॥ २ ॥

यज्ञवाटं महाबाहुर्दृष्ट्वा परममद्भुतम् ।

प्रहर्षमतुलं लेभे श्रीमानिति वचोऽब्रवीत् ॥ ३ ॥

नैमिशे वसतस्तस्य सर्व एव नराधिपाः ।

आजगुः सर्वराष्ट्रेभ्यस्तान्नामः प्रत्यपूजयत् ॥ ४ ॥

उपकार्या महार्हाश्च पार्थिवानां महात्मनाम् ।

सानुगानां नरश्रेष्ठो व्यादिदेश महामतिः ॥ ५ ॥

अन्नपानानि वस्त्राणि सानुगानां महात्मनाम् ।

भरतः सन्ददावाशु शत्रुघ्नसहितस्तदा ॥ ६ ॥

वानराश्च महात्मानः सुग्रीवसहितास्तदा ।
 विप्राणां प्रणताः सर्वे चक्रिरे परिवेषणम् ॥ ७ ॥
 विभीषणश्च रक्षोभिर्बहुभिः स्रग्विभिर्वृतः ।
 ऋषीणामुग्रतपसां पूजां चक्रे महात्मनाम् ॥ ८ ॥
 एवं सुविहितो यज्ञो हयमेधोऽभ्यवर्तत ।
 लक्ष्मणेनाभिगुप्ता च हयचर्या प्रवर्तत ॥ ९ ॥
 ईदृशं राजसिंहस्य यज्ञप्रवरमुत्तमम् ।
 नान्यः शब्दोऽभवत्तत्र हयमेधे महात्मनः ॥ १० ॥
 छन्दतो देहि विस्त्रब्धो यावत्तुष्यन्ति याचकाः ।
 तावत्सर्वाणि दत्तानि क्रतुमध्ये महात्मनः ॥ ११ ॥
 न निस्सृतं भवत्योष्ठाद्वचनं यावदर्थिनाम् ।
 तावद्दानररक्षोभिर्दत्तमेवाभ्यदृश्यत ॥ १२ ॥
 न कश्चिन्मलिनस्तत्र दीनो वाऽप्यथ कर्षितः ।
 तस्मिन्यज्ञवरे राज्ञो हृष्टपुष्टजनावृते ॥ १३ ॥
 ये च तत्र महात्मानो मुनयश्चिरजीविनः ।
 नास्मरंस्तादृशं यज्ञं दानौघसमलङ्कृतम् ॥ १४ ॥
 यः कृत्यवान्मुवर्णेन सुवर्णं लभते स्म सः ।
 वित्तार्थी लभते वित्तं रत्नार्थी रत्नमेव च ॥ १५ ॥
 न शक्रस्य धनेशस्य यमस्य वरुणस्य वा ।
 ईदृशो दृष्टपूर्वो न एवमूचुस्तपोधनाः ॥ १६ ॥

सर्वत्र वानरास्तस्थुः सर्वत्रैव च राक्षसाः ।
 वासोधनान्नमर्थिभ्यः पूर्णहस्ता ददुर्भुशम् ॥ १७ ॥
 ईदृशो राजसिंहस्य यज्ञः सर्वगुणान्वितः ।
 संवत्सरमथो साग्रं ववृधे नाभ्यहीयत ॥ १८ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे द्विनवतितमः सर्गः ॥

आदितः श्लोकाः 23602

उत्तरकाण्डे आदितः श्लोकाः 2878



त्रिनवतितमः सर्गः ॥ ९३ ॥

वाल्मीकिना रामायणगाननियोगः ॥

वर्तमाने तथाभूते यज्ञे च परमाद्भुते ।
 सशिष्य आजगामाशु वाल्मीकिर्मुनिपुङ्गवः ॥ १ ॥
 स दृष्ट्वा दिव्यसङ्काशं यज्ञमद्भुतदर्शनम् ।
 एकान्त ऋषिवाटानां चकार उटजाञ्छुभान् ॥ २ ॥
 शकटांश्च बहून्पूर्णाफलमूलैश्च शोभनान् ।
 वाल्मीकिवाटे रुचिरेऽस्थापयन्नविदूरतः ॥ ३ ॥
 स शिष्यावब्रवीद्धृष्टौ युवां गत्वा समाहितौ ।
 कृत्स्नं रामायणं काव्यं गायेथां परया मुदा ॥ ४ ॥
 ऋषिवाटेषु पुण्येषु ब्राह्मणावसथेषु च ।
 रथ्यासु राजमार्गेषु पार्थिवानां गृहेषु च ॥ ५ ॥

रामस्य भवनद्वारि यत्र कर्म प्रवर्तते ।
 ऋत्विजामग्रतश्चैव तत्र गेयं विशेषतः ॥ ६ ॥
 इमानि च फलान्यत्र स्वादूनि विविधानि च ।
 जातानि पर्वताग्रेषु चास्वाद्यास्वाद्य गायताम् ॥ ७ ॥
 न यास्यथः श्रमं वत्सो भक्षयित्वा फलानि वै ।
 मूलानि च सुमृष्टानि नगराद्बहिरास्यथः ॥ ८ ॥
 यदि शब्दापयेद्रामः श्रवणाय महीपतिः ।
 ऋषीणामुपविष्टानां ततो गेयं प्रवर्तताम् ॥ ९ ॥
 दिवसे विंशतिः सर्गा गेया मधुरया गिरा ।
 प्रमाणैर्बहुभिस्तत्र यथोद्दिष्टा मया पुरा ॥ १० ॥
 लोभश्चापि न कर्तव्यः स्वल्पोऽपि धनकाङ्क्षया ।
 किं धनेनाश्रमस्थानां फलमूलोपजीविनाम् ॥ ११ ॥
 यदि पृच्छेत्स काकुत्स्थो युवां कस्येति दारकौ ।
 आवां वाल्मिकिशिष्यौ स्वां ब्रूतमेवं नराधिपम् ॥ १२ ॥
 इमास्तन्त्रीः सुमधुराः स्थानं वा पूर्वदर्शनम् ।
 मूर्च्छयित्वा सुमधुरं गायेथां विगतज्वरौ ॥ १३ ॥
 आदिप्रभृति गेयं स्यान्न चावज्ञाय पार्थिवम् ।
 पिता हि सर्वभूतानां राजा भवति धर्मतः ॥ १४ ॥
 तद्युवां हृष्टमनसौ श्वः प्रभाते समास्थितौ ।
 गायेथां मधुरं गेयं तन्त्रीलयसमन्वितम् ॥ १५ ॥

इति सन्दिश्य बहुशो मुनिः प्राचेतसस्तदा ।
 वाल्मीकिः परमोदारस्तूष्णीमासीन्महायशः ॥ १६ ॥
 सन्दिष्टौ मुनिना तेन तावुभौ मैथिलीसुतौ ।
 तथैव करवावेति निर्जग्मतुररिन्दमौ ॥ १७ ॥

तामद्भुतां तौ हृदये कुमारौ
 निवेश्य वाणीमृषिभाषितां तदा ।
 समुत्सुकौ तौ सममूषतुर्निशां
 यथाऽश्विनौ भार्गवनीतिसंहिताम् ॥ १८ ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे त्रिनवतितमः सर्गः ॥

आदितः श्लोकाः 23620

उत्तरकाण्डे आदितः श्लोकाः 2896



चतुर्णवतितमः सर्गः ॥ १४ ॥

कुशलवाभ्यां रामायणगानम् ॥

तौ रजन्यां प्रभातायां स्नातौ हुतहुताशनौ ।
 यथोक्तमृषिणा पूर्वं सर्वं तत्रोपगायताम् ॥ १ ॥
 तां स शुश्राव काकुत्स्थः पूर्वाचार्यविनिर्मिताम् ।
 अपूर्वां पाठ्यजातिं च गेयेन समलङ्कृताम् ॥ २ ॥
 प्रमाणैर्बहुभिर्युक्तां तन्त्रीलयसमन्विताम् ।
 बालाभ्यां राघवः श्रुत्वा कौतूहलपरोऽभवत् ॥ ३ ॥

अथ कर्मान्तरे राजा समाहूय महासुनीन् ।
 पार्थिवांश्च नरव्याघ्रः पण्डितान्नैगमांस्तथा ॥ ४ ॥
 पौराणिकाञ्छन्दोविदो ये च वृद्धा द्विजातयः ।
 स्वराणां लक्षणज्ञांश्च उत्सुकान्द्विजसत्तमान् ॥ ५ ॥
 लक्षणज्ञांश्च गान्धर्वान्नैगमांश्च विशेषतः ।
 पादाक्षरसमासज्ञांश्छन्दस्सु परिनिष्ठितान् ॥ ६ ॥
 कलामात्राविभागज्ञाञ्ज्यौतिषे च परं गतान् ।
 क्रियाकल्पविदश्चैव तथा काव्यविदो जनान् ॥ ७ ॥
 भाषाज्ञानिङ्गितज्ञांश्च नैगमांश्चाप्यशेषतः ।
 हेतूपचारकुशलान्वचने चापि हैतुकान् ॥ ८ ॥
 छन्दोविदः पुराणज्ञान्वैदिकान्द्विजसत्तमान् ।
 चित्रज्ञान्वृत्तमूत्रज्ञान्गीतनृत्यविशारदान् ॥ ९ ॥
 शास्त्रज्ञान्नीतिनिपुणान्वेदान्तार्थप्रबोधकान् ।
 एतान्सर्वान्समानीय गायन्तौ समचोदयत् ॥ १० ॥
 द्रष्टुं मुनिगणाः सर्वे पार्थिवाश्च महौजसः ।
 पिबन्त इव चक्षुर्भ्यां राजानं गायकौ च तौ ॥ ११ ॥
 ऊचुः परस्परं चेदं सर्व एव समन्ततः ।
 उभो रामस्य सदृशौ बिम्बाद्विम्बमिवोत्थितौ ॥ १२ ॥
 जटिलौ यदि न स्यातां न बल्कलधरौ यदि ।
 विशेषं नाधिगच्छामो गायतो राघवस्य च ॥ १३ ॥

तेषां संश्रुतामेवं श्रोतॄणां हर्षवर्धनम् ।
 गेयं प्रचक्रतुस्तत्र तावुभौ मुनिदारकौ ॥ १४ ॥
 ततः प्रवृत्तं मधुरं गान्धर्वमतिमानुषम् ।
 न च तृप्तिं ययुः सर्वे श्रोतारो गानसम्पदा ॥ १५ ॥
 प्रवृत्तमादितः पूर्वसर्गं नारददर्शितम् ।
 ततः प्रभृति सर्गांश्च यावद्विशत्यगायताम् ॥ १६ ॥
 ततोऽपराहसमये राघवः समभाषत ।
 श्रुत्वा विंशतिसर्गास्तान्भ्रातरं भ्रातृवत्सलः ॥ १७ ॥
 अष्टादश सहस्राणि सुवर्णस्य महात्मनोः ।
 प्रयच्छ शीघ्रं काकुत्स्थ यदन्यदभिकाङ्क्षितम् ॥
 ददौ शीघ्रं स काकुत्स्थो बालयोवै पृथक्पृथक् ॥ १८ ॥
 दीयमानं सुवर्णं तु नाशृङ्गीतां कुशीलवौ ।
 ऊचतुश्च महात्मानौ किमनेनेति विस्मितौ ॥ १९ ॥
 वन्येन फलमूलेन निरतौ वनवासिनौ ।
 सुवर्णेन हिरण्येन किं करिष्यावहे वने ॥ २० ॥
 तथा तयोः प्रब्रुवतोः कुतूहलसमन्विताः ।
 श्रोतारश्चैव रामश्च सर्व एव सुविस्मिताः ॥ २१ ॥
 तस्य चैवागमं रामः काव्यस्य श्रोतुमुत्सुकः ।
 पप्रच्छ तौ महातेजास्तावुभौ मुनिदारकौ ॥ २२ ॥

किंप्रमाणमिदं काव्यं का प्रतिष्ठा महात्मनः ।
 कर्ता काव्यस्य महतः क चासौ मुनिपुङ्गवः ॥
 पृच्छन्तं राघवं वाक्यमूचतुर्मुनिदारकौ ॥ २३ ॥
 वाल्मीकिर्मगवान्कर्ता संप्राप्तो यज्ञसंविधम् ।
 येनेदं चरितं तुभ्यमशेषं संपदर्शितम् ॥ २४ ॥
 सन्निबद्धं हि श्लोकानां चतुर्विंशत्सहस्रकम् ।
 उपाख्यानशतं चैव भार्गवेण तपस्विना ॥ २५ ॥
 आदिप्रभृति वै राजन्यञ्च सर्गशतानि च ।
 काण्डानि षट् कृतानीह सोत्तराणि महात्मना ॥
 कृतानि गुरुणाऽस्माकमृषिणा चरितं तव ॥ २६ ॥
 प्रतिष्ठाऽऽजीवितं यावत्तावत्सर्वस्य वर्तते ।
 यदि बुद्धिः कृता राजञ्छ्रवणाय महारथ ॥
 कर्मान्तरे क्षणीभूतस्तच्छृणुष्व सहानुजः ॥ २७ ॥
 बाढमित्यब्रवीद्रामस्तौ चानुज्ञाप्य राघवम् ।
 प्रहृष्टौ जग्मतुः स्थानं यत्रास्ते मुनिपुङ्गवः ॥ २८ ॥
 रामोऽपि मुनिभिः सार्धं पार्थिवैश्च महात्मभिः ।
 श्रुत्वा तद्वीतिमाधुर्यं कर्मशालामुपागमत् ॥ २९ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे चतुर्नवतितमः सर्गः ॥



पञ्चनवतितमः सर्गः ॥ ९५ ॥

वाल्मीकये दूतप्रेषणम् ॥

रामो बहून्यहान्येवं तद्गीतं परमाद्भुतम् ।
शुश्राव मुनिभिः सार्धं पार्थिवैः सह वानरैः ॥ १ ॥

तस्मिन्गीते तु विज्ञाय सीतापुत्रौ कुशीलवौ ।
तस्याः परिषदो मध्ये रामो वचनमब्रवीत् ॥
दूताञ्छुद्धसमाचारानाहूयात्ममनीषया ॥ २ ॥

मद्वचो ब्रूत गच्छध्वमितो भगवतोऽन्तिकम् ।
यदि शुद्धसमाचारा यदि वा वातकलमषा ॥
करोत्विहात्मनः शुद्धिमनुमान्य महामुनिम् ॥ ३ ॥

छन्दं मुनेश्च विज्ञाय सीतायाश्च मनोगतम् ।
प्रत्ययं दातुकामायास्ततः शंसत मे लघु ॥ ४ ॥

श्वः प्रभाते तु शपथं मैथिली जनकात्मजा ।
करोतु परिषन्मध्ये शोधनार्थं ममैव च ॥ ५ ॥

श्रुत्वा तु राघवस्यैतद्वचः परममद्भुतम् ।
दूताः सम्प्रययुर्वाटं यत्रास्ते मुनिपुङ्गवः ॥ ६ ॥

ते प्रणम्य महात्मानं ज्वलन्तममितप्रभम् ।
ऊचुस्ते रामवाक्यानि मृदूनि मधुराणि च ॥ ७ ॥

तेषां तद्व्याहृतं श्रुत्वा रामस्य च मनोगतम् ।
विज्ञाय सुमहातेजा मुनिर्वाक्यमथाब्रवीत् ॥ ८ ॥

एवं भवतु भद्रं वो यथा तुष्यति राघवः ।
तथा करिष्यते सीता दैवतं हि पतिः स्त्रियाः ॥ ९ ॥

तथोक्ता मुनिना सर्वे रामदुता महौजसम् ।
प्रत्येत्य राघवं क्षिप्रं मुनिवाक्यं बभाषिरे ॥ १० ॥

ततः प्रहृष्टः काकुत्स्थः श्रुत्वा वाक्यं महात्मनः ।
ऋषीस्तत्र समेतांश्च राज्ञश्चैवाभ्यभाषत ॥ ११ ॥

भगवन्तः सशिष्या वै सानुगाश्च नराधिपाः ।
पश्यन्तु सीताशपथं यश्चैवान्योऽपि काङ्क्षते ॥ १२ ॥

तस्य तद्वचनं श्रुत्वा राघवस्य महात्मनः ।
सर्वेषामृषिषुख्यानां साधुवादो महानभूत् ॥ १३ ॥

राजानश्च महात्मानं प्रशंसन्ति स्म राघवम् ।
उपपन्नं नरश्रेष्ठ त्वय्येव भुवि नान्यतः ॥ १४ ॥

एवं विनिश्चयं कृत्वा श्वोभूत इति राघवः ।
विसर्जयामास तदा सर्वास्ताञ्छत्रुसूदनः ॥ १५ ॥

इत्यार्षे श्रीमद्रामायणे वाल्मीकि आदिकाव्ये
उत्तरकाण्डे पञ्चनवतितमः सर्गः ॥



वर्णवतितमः सर्गः ॥ ९६ ॥

वाल्मीकिना सीताप्रत्ययदानकथनम् ॥

- तस्यां रजन्यां व्युष्टायां यज्ञवाटगतो नृपः ।
ऋषीन्सर्वान्महातेजाः शब्दापयति राघवः ॥ १ ॥
- वसिष्ठो वामदेवश्च जाबालिरथ काश्यपः ।
विश्वामित्रो दीर्घतपा दुर्वासाश्च महातपाः ॥ २ ॥
- पुलस्त्योऽपि तथा शक्तिभर्गिवश्चैव वामनः ।
मार्कण्डेयश्च दीर्घायुर्मौद्गल्यश्च महायशः ॥ ३ ॥
- गर्गश्च च्यवनश्चैव शतानन्दश्च धर्मवित् ।
भरद्वाजश्च तेजस्वी ह्यग्निपुत्रश्च सुप्रभः ॥ ४ ॥
- नारदः पर्वतश्चैव गौतमश्च महायशः ।
कात्यायनः सुयज्ञश्च ह्यगस्त्यस्तपसां निधिः ॥ ५ ॥
- एते चान्ये च बहवो मुनयः संशितव्रताः ।
राजानश्च नरव्याघ्राः सर्वे एव समागताः ॥ ६ ॥
- राक्षसाश्च महावीर्या वानराश्च महाबलाः ।
सर्वे एव समाजग्मुर्महात्मानः कुतूहलात् ॥ ७ ॥
- क्षत्रिया ये च शूद्राश्च वैश्याश्चैव सहस्रशः ।
गन्धर्वगणैश्चैव ब्राह्मणाः संशितव्रताः ॥ ८ ॥
- ज्ञाननिष्ठाः कर्मनिष्ठा योगनिष्ठास्तथाऽपरे ।
सीताशपथवीक्षार्थं सर्वे एव समागताः ॥ ९ ॥

तदा समागतं सर्वमश्मभूतमिवाचलम् ।
 श्रुत्वा मुनिवरस्तूर्णं ससातः समुपागमत् ॥ १० ॥
 तमृषिं पृष्ठतः सीता त्वन्वगच्छदवाङ्मुखी ।
 कृताञ्जलिर्बाष्पगला कृत्वा रामं मनोगतम् ॥ ११ ॥
 दृष्ट्वा श्रुतिमिवायान्तीं ब्रह्माणमनुगामिनीम् ।
 वाल्मीकेः पृष्ठतः सीतां साधुवादो महानभूत् ॥ १२ ॥
 ततो हलहलाशब्दः सर्वेषामेवमाबभौ ॥ १३ ॥
 साधु रामेति केचित्तु साधु सीतेति चापरे ।
 उभावेव च तत्रान्ये प्रेक्षकाः सम्प्रचुकुशुः ॥ १४ ॥
 ततो मध्ये जनौघस्य प्रविश्य मुनिपुङ्गवः ।
 सीतासहायो वाल्मीकिरिति होवाच राघवम् ॥ १५ ॥
 इयं दाशरथे सीता सुव्रता धर्मचारिणी ।
 अपवादात्परित्यक्ता ममाश्रमसमीपतः ॥ १६ ॥
 लोकापवादभीतस्य तव राम महाव्रत ।
 प्रत्ययं दास्यते सीता तदनुज्ञातुमर्हसि ॥ १७ ॥
 इमौ तु जानकीपुत्राबुभौ च यमजातकौ ।
 सुतौ तवैव दुर्धर्षौ सत्यमेतद्वीमि ते ॥ १८ ॥
 प्रचेतसोऽहं दशमः पुत्रो राघवनन्दन ।
 न स्मराम्यनृतं वाक्यमिमौ तु तव पुत्रकौ ॥ १९ ॥

बहुवर्षसहस्राणि तपश्चर्या मया कृता ।
 तस्याः फलमुपाश्रीयामपापा यदि मैथिली ॥ २० ॥
 अहं पञ्चसु भूतेषु मनष्षष्ठेषु राघव ।
 विचिन्त्य सीतां शुद्धेति जग्राह वननिर्झरे ॥ २१ ॥
 इयं शुद्धसमाचारा अपापा पतिदेवता ।
 लोकापवादभीतस्य प्रत्ययं तव दास्यति ॥ २२ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे षण्णवतितमः सर्गः ॥

आदितः श्लोकाः 23686

उत्तरकाण्डे आदितः श्लोकाः 2962



सप्तनवतितमः सर्गः ॥ ९७ ॥

सीताया रसातलप्रवेशः ॥

वाल्मीकिनैवमुक्तस्तु राघवः प्रत्यभाषत ।
 प्राञ्जलिर्जगतो मध्ये दृष्ट्वा तां वरवर्णिनीम् ॥ १ ॥
 एवमेतन्महाभाग यथा वदसि धर्मवित् ।
 प्रत्ययस्तु मम ब्रह्मंस्तव वाक्यैरकल्मषैः ॥ २ ॥
 प्रत्ययस्तु पुरा वृत्तो वैदेह्याः सुरसन्निधौ ।
 लोकापवादो बलवान्येन त्यक्ता हि मैथिली ॥ ३ ॥
 सेयं लोकभयाद्ब्रह्मन्नपापेत्यभिजानता ।
 परित्यक्ता मया सीता तद्भवान्क्षन्तुमर्हति ॥ ४ ॥

जानामि चेमौ पुत्रौ मे यमजातौ कुशीलवौ ।
 शुद्धायां जगतो मध्ये मैथिल्यां प्रीतिरस्तु मे ॥ ५ ॥
 अभिप्रायं तु विज्ञाय रामस्य सुरसत्तमाः ।
 पितामहं पुरस्कृत्य सर्व एव समागताः ॥ ६ ॥
 आदित्या वसवो रुद्रा ह्यश्विनौ समरुद्रणाः ।
 गन्धर्वाप्सरसश्चैव सर्व एव समागताः ॥ ७ ॥
 साध्याश्च विश्वे देवाश्च सर्वे च परमर्षयः ।
 नागाः सुपर्णाः सिद्धाश्च ते सर्वे हृष्टमानसाः ॥ ८ ॥
 दृष्ट्वा देवानृषींश्चैव राघवः पुनरब्रवीत् ।
 प्रत्ययो मे सुरश्रेष्ठा ऋषिवाक्यैरकल्मषैः ॥ ९ ॥
 शुद्धायां जगतो मध्ये वैदेह्यां प्रीतिरस्तु मे ॥ १० ॥
 ततो वायुः शुभः पुण्यो दिव्यगन्धो मनोरमः ।
 तज्जनौघं सुरश्रेष्ठो ह्लादयामास सर्वतः ॥ ११ ॥
 तदद्भुतमिवाचिन्त्यं निरैक्षन्त समागताः ।
 मानवाः सर्वराष्ट्रेभ्यः पूर्वं कृतयुगे यथा ॥ १२ ॥
 सर्वान्समागतान्दृष्ट्वा सीता काषायवासिनी ।
 अब्रवीत्प्राञ्जलिर्वाक्यमधोदृष्टिरवाङ्मुखी ॥ १३ ॥
 यथाऽहं राघवादन्यं मनसाऽपि न चिन्तये ।
 तथा मे माधवी देवी विवरं दातुमर्हति ॥ १४ ॥

मनसा कर्मणा वाचा यथा रामं समर्चये ।
 तथा मे माधवी देवी विवरं दातुमर्हति ॥ १५ ॥
 यथैतत्सत्यमुक्तं मे वेद्मि रामात्परं न च ।
 तथा मे माधवी देवी विवरं दातुमर्हति ॥ १६ ॥
 तथा शपन्त्यां वैदेह्यां प्रादुरासीच्चदद्भुतम् ।
 भूतलादुत्थितं दिव्यं सिंहासनमनुत्तमम् ॥ १७ ॥
 त्रियमाणं शिरोभिस्तु नागैरमितविक्रमैः ।
 दिव्यं दिव्येन वपुषा दिव्यरत्नविभूषितैः ॥ १८ ॥
 तस्मिस्तु धरणी देवी बाहुभ्यां गृह्य मैथिलीम् ।
 स्वागतेनाभिनन्द्यैनामासने चोपवेशयत् ॥ १९ ॥
 तामासनगतां दृष्ट्वा प्रविशन्तीं रसातलम् ।
 पुष्पवृष्टिरविच्छिन्ना दिव्या सीतामवाकिरत् ॥ २० ॥
 साधुकारश्च सुमहान्देवानां सहस्रोत्थितः ।
 साधु साध्विति वै सीते यस्यास्ते शीलमीदृशम् ॥ २१ ॥
 एवं बहुविधा वाचो ह्यन्तरिक्षगताः सुराः ।
 व्याजहूर्हृष्टमनसो दृष्ट्वा सीताप्रवेशनम् ॥ २२ ॥
 यज्ञवाटगताश्चापि मुनयः सर्व एव ते ।
 राजानश्च नरव्याघ्रा विस्मयान्नोपरेमिरे ॥ २३ ॥
 अन्तरिक्षे च भूमौ च सर्वे स्थावरजङ्गमाः ।
 दानवाश्च महाकायाः पाताले पन्नगाधिपाः ॥ २४ ॥

केचिद्विनेदुः संहृष्टाः केचिद्ध्यानपरायणाः ।

केचिद्रामं निरीक्षन्ते केचित्सीतामचेतनाः ॥ २५ ॥

सीताप्रवेशनं दृष्ट्वा तेषामासीत्समागमः ।

तन्मुहूर्तमिवात्यर्थं समं संमोहितं जगत् ॥ २६ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे सप्तनवतितमः सर्गः ॥

आदितः श्लोकाः 23712

उत्तरकाण्डे आदितः श्लोकाः 2988



अष्टनवतितमः सर्गः ॥ २८ ॥

श्रीरामक्रोधशमनम् ॥

रसातलं प्रविष्टायां वैदेह्यां सर्ववानराः ।

चुक्रुशुः साधु साध्वीति मुनयो रामसन्निधौ ॥ १ ॥

दण्डकाष्ठमवष्टभ्य बाष्पव्याकुलितेक्षणः ।

अवाक्विच्छरा दीनमना रामो ह्यासीत्सुदुःखितः ॥ २ ॥

स रुदित्वा चिरं कालं बहुशो बाष्पमुत्सृजन् ।

क्रोधशोकसमाविष्टो रामो वचनमब्रवीत् ॥ ३ ॥

अभूतपूर्वं शोकं मे मनः स्पष्टमिवेच्छति ।

पश्यतो मे यथा नष्टा सीता श्रीरिव रूपिणी ॥ ४ ॥

साऽदर्शनं पुरा सीता लङ्कापारे महोदधेः ।

ततश्चापि मया नीता किं पुनर्वसुधातलात् ॥ ५ ॥

वसुधे देवि भवति सीता निर्यात्यतां मम ।
 दर्शयिष्यामि वा रोषं यथा मामवगच्छसि ॥ ६ ॥
 कामं श्वश्रूमैव त्वं त्वत्सकाशाद्धि मैथिली ।
 कर्षता हलहस्तेन जनकेनोद्धता पुरा ॥ ७ ॥
 तस्मान्निर्यात्यतां सीता विवरं वा प्रयच्छ मे ।
 पाताले नाकपृष्ठे वा वसेयं सहितस्तया ॥ ८ ॥
 आनय त्वं हि तां सीतां मत्तोऽहं मैथिलीकृते ।
 न मे दास्यसि चेत्सीतां यथारूपां महीतले ॥ ९ ॥
 सपर्वतवनां कृत्स्नां विधमिष्यामि ते स्थितिम् ।
 नाशयिष्याम्यहं भूमिं सर्वमापो भवत्विह ॥ १० ॥
 एवं ब्रुवाणे काकुत्स्थे क्रोधशोकसमन्विते ।
 ब्रह्मा सुरगणैः सार्धमुवाच रघुनन्दनम् ॥ ११ ॥
 राम राम न सन्तापं कर्तुमर्हसि सुव्रत ।
 स्मर त्वं पूर्वकं भावं मन्त्रं चामित्रकर्शन ॥ १२ ॥
 न खलु त्वां महाबाहो स्मारयेयमत्तमम् ।
 इमं मुहूर्तं दुर्धर्ष स्मर त्वं जन्म वैष्णवम् ॥ १३ ॥
 सीता हि विमला सार्ध्वा तव पूर्वपरायणा ।
 नागलोकं सुखं प्रायात्त्वदाश्रयतपोबलात् ॥ १४ ॥
 स्वर्गे ते सङ्गमो भूयो भविष्यति न संशयः ।
 अस्मिस्तु परिषन्मध्ये यद्वन्नीमि निबोध तत् ॥ १५ ॥

एतदेव हि काव्यं ते काव्यानामुत्तमं श्रुतम् ।
सर्वं विस्तरतो राम व्याख्यास्यति न संशयः ॥ १६ ॥

जन्मप्रभृति ते वीर सुखदुःखोपसेवनम् ।
भविष्यत्युत्तरं चेह सर्वं वाल्मीकिना कृतम् ॥ १७ ॥

आदिकाव्यमिदं राम त्वयि सर्वं प्रतिष्ठितम् ।
न ह्यन्योऽर्हति काव्यानां यशोभागाघवादृत ॥ १८ ॥

श्रुतं ते पूर्वमेतद्धि मया सर्वं सुरैः सह ।
दिव्यमद्भुतरूपं च सत्यवाक्यमनादृतम् ॥ १९ ॥

स त्वं पुरुषशार्दूल धर्मेण सुसमाहितः ।
शेषं भविष्यं काकुत्स्थ काव्यं रामायणं शृणु ॥ २० ॥

उत्तरं नाम काव्यस्य शेषमत्र महायशः ।
तच्छृणुष्व महातेज ऋषिभिः सार्धमुत्तमम् ॥ २१ ॥

न खल्वन्येन काकुत्स्थ श्रोतव्यमिदमुत्तमम् ।
परमं ऋषिणा वीर त्वयैव रघुनन्दन ॥ २२ ॥

एतावदुक्त्वा वचनं ब्रह्मा त्रिभुवनेश्वरः ।
जगाम त्रिदिवं देवो देवैः सह सवासवैः ॥ २३ ॥

ये च तत्र महात्मानो ऋषयो ब्राह्मलौकिकाः ।
ब्रह्मणा समनुज्ञाता न्यवर्तन्त महौजसः ॥
उत्तरं श्रोतुमनसो भविष्यं यच्च राघवे ॥ २४ ॥

ततो रामः शुभां वार्ष्णीं देवदेवेन भाषिताम् ।
 श्रुत्वा परमतेजस्वी वाल्मीकिमिदमब्रवीत् ॥ २५ ॥
 भगवञ्छ्रो मनस ऋषयो ब्राह्मलौकिकाः ।
 भविष्यदुत्तरं यन्मे श्रोभूते सम्प्रवर्तताम् ॥ २६ ॥
 एवं विनिश्चयं कृत्वा सम्प्रगृह्य कुशीलवौ ।
 तं जनौघं विसृज्याथ पर्णशालामुपागमत् ॥ २७ ॥

इत्यार्षे श्रीमद्रामायणे वाल्मीकिये आदिकाव्ये
 उत्तरकाण्डे अष्टनवतितमः सर्गः ॥

आदितः श्लोकाः 23739

उत्तरकाण्डे आदितः श्लोकाः 3015

इत्यार्षे श्रीमद्रामायणे त्रिशोऽह्नि वर्तमानकथाप्रसङ्गः ॥



[पुरा कुशलवाभ्यां श्रीरामसन्निधावश्वमेधयज्ञवाटे द्वात्रिंशति
 दिनेषु गीते श्रीमद्रामायणे एकत्रिंशोऽह्नि उत्तरकाण्डे
 एकोनशततमसर्गमारभ्य पञ्चोत्तरशततमसर्गपर्यन्तं
 (23740—23872 श्लोकाः) गीतम् । तस्मिन्
 दिने गीताः श्लोकाः 133]

एकोनशततमः सर्गः ॥ १९ ॥

कौसल्यादि स्वर्गमनम् ॥

रजन्यां तु प्रभातायां समानीय महाश्रुनीन् ।
 गीयतामविशङ्काभ्यां रामः पुत्रावुवाच ह ॥ १ ॥
 ततः समुपविष्टेषु ब्रह्मर्षिषु महात्मसु ।
 भविष्यदुत्तरं काव्यं जगत्स्तौ कुशीलवौ ॥ २ ॥

प्रविष्टायां तु सीतायां भूतलं सत्यसम्पदा ।
 तस्यावसाने यज्ञस्य रामः परमदुर्मनाः ॥ ३ ॥
 अपश्यमानो वेदेहीं मेने शून्यमिदं जगत् ।
 शोकेन परमायस्तो न शान्तिं मनसाऽगमत् ॥ ४ ॥
 विसृज्य पार्थिवान्सर्वान्नामां राजीवलोचनः ।
 हृदि कृत्वा तदा सीतामयोध्यां प्रविवेश ह ॥ ५ ॥
 न सीतायाः परां भार्यां वव्रे स रघुनन्दनः ।
 यज्ञे यज्ञे च पत्न्यर्थं जानकां काञ्चनीं भवत् ॥ ६ ॥
 दशवर्षसहस्राणि वाजिमेघांस्तथाऽकरोत् ।
 वाजपेयान्दशगुणांस्तथा बहुसुवर्णकान् ॥ ७ ॥
 अग्निष्टोमातिरात्राभ्यां गोसवैश्च महाधनैः ।
 ईजे ऋतुभिरन्यैश्च स श्रीमानाप्तदक्षिणैः ॥ ८ ॥
 एवं स कालः सुमहान्राज्यस्थस्य महात्मनः ।
 धर्मे प्रयतमानस्य व्यतीयाद्राघवस्य तु ॥ ९ ॥
 अनुरञ्जन्ति राजानमहन्यहनि राघवम् ।
 ऋक्षवानररक्षांसि स्थिता रामस्य शासने ॥ १० ॥
 काले वर्षति पर्जन्यः सुभिक्षं विमला दिशः ।
 हृष्टपुष्टजनाकीर्णं पुरं जनपदास्तथा ॥ ११ ॥
 नाकाले म्रियते कश्चिन्न व्याधिः प्राणिनां तथा ।
 नानर्थो विद्यते कश्चिद्रामे राज्यं प्रशासति ॥ १२ ॥

अथ दीर्घस्य कालस्य राममाता यशस्विनी ।
 पुत्रपौत्रैः परिवृता कालधर्ममुपागमत् ॥ १३ ॥
 अन्वियाय सुमित्रा च कैकेयी च यशस्विनी ।
 धर्मं कृत्वा बहुविधं त्रिदिवे पर्यवस्थिता ॥ १४ ॥
 सर्वाः प्रमुदिताः स्वर्गे राज्ञा दशरथेन च ॥
 समागता महाभागाः सर्वधर्मं च लेभिरे ॥ १५ ॥
 तासां रामो महादानं काले काले प्रयच्छति ।
 मातृणामविशेषेण ब्राह्मणेषु तपस्विषु ॥ १६ ॥
 पित्र्याणि बहुरत्नानि यज्ञान्परमदुस्तरान् ।
 चकार रामो धर्मात्मा पितृन्देवान्विवर्धयन् ॥ १७ ॥
 एवं वर्षसहस्राणि बहून्यथ ययुः सुखं ।
 यज्ञे बहुविधं धर्मं वर्धयानस्य सर्वदा ॥ १८ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोनशततमः सर्गः ॥

आदितः श्लोकाः 23757

उत्तरकाण्डे आदितः श्लोकाः 3033



शततमः सर्गः ॥ १०० ॥

भरतस्य गन्धर्वविजययात्रा ॥

कस्यचित्त्वथ कालस्य युधाजित्केकयो नृपः ।

स्वगुरुं प्रेषयामास राघवाय महात्मने ॥

गार्ग्यमङ्गिरसःपुत्रं ब्रह्मर्षिममितप्रभम्

॥ १ ॥

दश चाश्वसहस्राणि प्रीतिदानमनुत्तमम् ॥ २ ॥

कम्बलानि च रत्नानि चित्रवस्त्रमथोत्तमम् ।
रामाय प्रददौ राजा शुभान्याभरणानि च ॥ ३ ॥

श्रुत्वा तु राघवो धीमान्ब्रह्मर्षिं गार्ग्यमागतम् ।
मातुलस्याश्वपतिनः प्रहितं तन्मद्भनम् ॥ ४ ॥

प्रत्युद्गम्य च काकुत्स्थः क्रोशमात्रं सहातुजः ।
गार्ग्यं सम्पूजयामास यथा शक्नो बृहस्पतिम् ॥ ५ ॥

तथा सम्पूज्य तमृषिं तद्धनं प्रतिगृह्य च ।
उपविष्टं महाभागं रामः प्रष्टुं प्रचक्रमे ॥ ६ ॥

किमाह मातुलो वाक्यं यदर्थं भगवन्निह ।
प्राप्तो वाक्यविदां श्रेष्ठः साक्षादिव बृहस्पतिः ॥ ७ ॥

रामस्य भाषितं श्रुत्वा महर्षिः कार्यविस्तरम् ।
वक्तुमद्भुतसङ्काशं राघवायोपचक्रमे ॥ ८ ॥

मातुलस्ते महाबाहो वाक्यमाह नरर्षभ ।
युधाजित्प्रीतिसंयुक्तं श्रूयतां यदि रोचते ॥ ९ ॥

अयं गन्धर्वविषयः फलमूलोपशोभितः ।
सिन्धोरुभयतः पार्श्वे देशः परमशोभनः ॥ १० ॥

तं च रक्षन्ति गन्धर्वाः सायुधा युद्धकोविदाः ।
शूलषस्य सुता वीर त्रिकोट्यो वै महाबलाः ॥ ११ ॥

तान्विनिर्जित्य काकुत्स्थ गन्धर्वनगरं शुभम् ।
 निवेशय महाबाहो स्वपुरे सुसमाहिते ॥ १२ ॥
 अन्यस्य न गतिस्तत्र देशः परमशोभनः ।
 रोचतां ते महाबाहो नाहं त्वामहितं वदे ॥ १३ ॥
 तच्छ्रुत्वा राघवः प्रीतो गर्ह्येर्षातुल्य च ।
 उवाच बाढमित्येव भरतं चान्ववैक्षत ॥ १४ ॥
 सोऽब्रवीद्राघवः प्रीतः साञ्जलिप्रग्रहो द्विजम् ।
 इमौ कुमारौ तं देशं ब्रह्मर्षे विचरिष्यतः ॥ १५ ॥
 भरतस्यात्मजौ वीरौ तक्षः पुष्कल एव च ।
 मातुलेन सुगुप्तौ तु धर्मेण सुसमाहितौ ॥ १६ ॥
 भरतं चाग्रतः कृत्वा कुमारौ सबलानुगौ ।
 निहत्य गन्धर्वसुतान्दे पुरे विभजिष्यतः ॥ १७ ॥
 निवेश्य ते पुरवरे आत्मजौ सन्निवेश्य च ।
 आगमिष्यति मे भूयः सकाशमतिधार्मिकः ॥ १८ ॥
 ब्रह्मर्षिमेवमुक्त्वा तु भरतं सबलानुगम् ।
 आजापयाम तदा कुमारौ चाभ्यषेचयत् ॥ १९ ॥
 नक्षत्रेण च सौम्येन पुरस्कृत्याङ्गिरःसुतम् ।
 भरतः सह सैन्येन कुमाराभ्यां विनिर्ययौ ॥ २० ॥
 सा सेना शक्रयुक्तेव नगरान्निर्ययावथ ।
 राघवानुगता दूरं दुराधर्षा सुरैरपि ॥ २१ ॥

मांसादानि च सत्त्वानि रक्षांसि सुमहान्ति च ।
अनुजग्मुर्हि भरतं रुधिरस्य पिपासया ॥ २२ ॥

भूतग्रामाश्च बहवो मांसभक्षाः सुदारुणाः ।
गन्धर्वपुत्रमांसानि भोक्तुकामाः सहस्रशः ॥ २३ ॥

सिंहव्याघ्रवराहाणां खेचराणां च पक्षिणाम् ।
बहूनि वै सहस्राणि सेनाया ययुरग्रतः ॥ २४ ॥

अध्यर्धमासमुषिता पथि सेना निरामया ।
हृष्टपुष्टजनाकीर्णा केकयं समुपागमत् ॥ २५ ॥

इत्यार्षे श्रीमद्रामायणे वाल्मीकीये आदिकाव्ये
उत्तरकाण्डे शततमः सर्गः ॥

आदितः श्लोकाः 23782

उत्तरकाण्डे आदितः श्लोकाः 3058



एकोत्तरशततमः सर्गः ॥ १०१ ॥

भरतपुत्रयोः राज्याभिषेकः ॥

श्रुत्वा सेनापतिं प्राप्तं भरतं केकयाधिपः ।
युधाजिह्वार्ग्यसहितं परां प्रीतिमुपागमत् ॥ १ ॥

स निर्ययौ जनौघेन महता केकयाधिपः ।
त्वरमाणोऽभिचक्राम गन्धर्वान्कामरूपिणः ॥ २ ॥

भरतश्च युधाजिच्च समेतौ लघुचिक्रमौ ।
गन्धर्वनगरं प्राप्तौ सबलौ सपदानुगौ ॥ ३ ॥

- श्रुत्वा तु भरतं प्राप्तं गन्धर्वास्ते समागताः ।
 योद्धुकामा महावीर्या व्यनदन्वै समन्ततः ॥ ४ ॥
 ततः समभवद्युद्धं तुमुलं रोमहर्षणम् ।
 सप्तरात्रं महाभीमं न चान्यतरयोर्जयः ॥ ५ ॥
 खड्गशक्तिधनुर्ग्राहा नद्यः शोणितसंस्त्रवाः ।
 नृकलेबरवाहिन्यः प्रवृत्ताः सर्वतो दिशम् ॥ ६ ॥
 ततो रामानुजः क्रुद्धः कालस्याहं सुदारुणम् ।
 संवर्तं नाम भरतो गन्धर्वेष्वभ्यचोदयत् ॥ ७ ॥
 ते बद्धाः कालपाशेन संवर्तेन विदारिताः ।
 क्षणेनाभिहतास्तेन तिस्रः कोट्यो महात्मनाम् ॥ ८ ॥
 तं घातं घोरसङ्काशं न स्मरन्ति दिवौकसः ।
 निमेषान्तरमात्रेण तादृशानां महात्मनाम् ॥ ९ ॥
 हतेषु तेषु सर्वेषु भरतः कैकयीसुतः ।
 निवेशयामास तदा समृद्धे द्वे पुरोत्तमे ॥ १० ॥
 तक्षं तक्षशिलायां तु पुष्कलं पुष्कलावते ।
 गन्धर्वदेशे रुचिरे गान्धारविषये च सः ॥ ११ ॥
 धनरत्नौघसम्पूर्णे काननैरुपशोभिते ।
 अन्योन्यसङ्घर्षकृते स्पर्धया गुणविस्तरैः ॥ १२ ॥
 उभे सुरुचिरप्रख्ये व्यवहारैरकिल्बिषैः ।
 उद्यानयानसम्पूर्णे सुविभक्तान्तरापणे ॥ १३ ॥

उभे पुरवरे रम्ये विस्तरैरूपशोभिते ।
 गृहमुख्यैः सुरुचिरैर्विमानसमवर्णिभिः ॥ १४ ॥
 शोभिते शोभनीयैश्च देवायतनविस्तरैः ।
 तालैस्तमालैस्तिलकैर्वकुलैरुपशोभिते ॥ १५ ॥
 निवेश्य पञ्चभिर्वर्षैर्भरतो राघवानुजः ।
 पुनरायान्महाबाहुरयोध्यां कैकयीसुतः ॥ १६ ॥
 सोऽभिवाद्य महात्मानं साक्षाद्धर्ममिवापरम् ।
 राघवं भरतः श्रीमान्ब्रह्माणमिव वासवः ॥ १७ ॥
 शशंस च यथावृत्तं गन्धर्ववधमुत्तमम् ।
 निवेशनं च देशस्य श्रुत्वा प्रीतोऽस्य राघवः ॥ १८ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे एकोत्तरशततमः सर्गः ॥

आदितः श्लोकाः 23800

उत्तरकाण्डे आदितः श्लोकाः 3076



द्युत्तरशततमः सर्गः ॥ १०२ ॥

लक्ष्मणपुत्रयो राज्याभिषेकः ॥

तच्छ्रुत्वा हर्षमापेदे राघवो भ्रातृभिः सह ।
 वाक्यं चाद्भुतसङ्काशं भ्रातृन्मोवाच राघवः ॥ १ ॥
 इमौ कुमारौ सौमित्रे तव धर्मविशारदौ ।
 अङ्गदश्चन्द्रकेतुश्च राज्यार्थे हृदविक्रमौ ॥ २ ॥

इमौ राज्येऽभिषेक्ष्यामि देशः साधु विधीयताम् ।
रमणीयो ह्यसम्बाधो रमेतां यत्र धन्विनौ ॥ ३ ॥

न राज्ञां यत्र पीडा स्यान्नाश्रमाणां विनाशनम् ।
स देशो दृश्यतां सौम्य नापराध्यामहे यथा ॥ ४ ॥

तथोक्तवति रामे तु भरतः प्रत्युवाच ह ।
अयं कारुण्यो देशो रमणीयो निरामयः ॥ ५ ॥

निवेक्ष्यतां तत्र पुरमङ्गदस्य महात्मनः ।
चन्द्रकेतोः सुरुचिरं चन्द्रकान्तं निरामयम् ॥ ६ ॥

तद्वाक्यं भरतेनोक्तं प्रतिजग्राह राघवः ।
तं च कृत्वा वशे देशमङ्गदस्य न्यवेशयत् ॥ ७ ॥

अङ्गदीया पुरी रम्या ह्यङ्गदस्य निवेशिता ।
रमणीया सुगुप्ता च रामेणाक्लिष्टकर्मणा ॥ ८ ॥

चन्द्रकेतोस्तु मल्लस्य मल्लभूम्यां निवेशिता ।
चन्द्रकान्तेति विख्याता दिव्या स्वर्गपुरी यथा ॥ ९ ॥

ततो रामः परां प्रीतिं लक्ष्मणो भरतस्तथा ।
ययुर्युद्धे दुराधर्षा अभिषेकं च चक्रिरे ॥ १० ॥

अभिषिच्य कुमारौ स प्रस्थापयति राघवः ।
अङ्गदं पश्चिमां भूमिं चन्द्रकेतुमुदञ्जुत्वम् ॥ ११ ॥

अङ्गदं चापि सौमित्रिर्लक्ष्मणोऽनुजगाम ह ।
चन्द्रकेतोस्तु भरतः पाणिग्राहो बभूव ह ॥ १२ ॥

लक्ष्मणस्त्वङ्गदीयायां संवत्सरमथोषितः ।
 पुत्रे स्थिते दुराधर्षे ह्ययोध्यां पुनरागमत् ॥ १३ ॥
 भरतोऽपि तथैवोष्य संवत्सरमतोऽधिकम् ।
 अयोध्यां पुनरागम्य रामपादावुपास्त सः ॥ १४ ॥
 उभौ सौमित्रिभरतौ रामपादावनुव्रतौ ।
 कालं गतमपि स्नेहान्न जज्ञातेऽतिधार्मिकौ ॥ १५ ॥
 एवं वर्षसहस्राणि दश तेषां यद्युस्तदा ।
 धर्मे प्रयतमानानां पौरकार्येषु नित्यदा ॥ १६ ॥

विहृत्य कालं परिपूर्णमानसाः

श्रिया वृता धर्मपथे परे स्थिताः ।

त्रयः समिद्धा इव दीप्ततेजसो

महाध्वरे साधु हुतास्त्रयोऽग्नयः ॥ १७ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे द्व्युत्तरशततमः सर्गः ॥

आदितः श्लोकाः 23817

उत्तरकाण्डे आदितः श्लोकाः 3093



त्र्युत्तरशततमः सर्गः ॥ १०३ ॥

कालरुद्रागमनम् ॥

कस्य चित्त्वथ कालस्य रामे धर्मपथे स्थिते ।

कालस्तापसरूपेण राजद्वारमुपागमत् ॥ १ ॥

- सोऽब्रवील्लक्ष्मणं वाक्यं धृतिमन्तं यशस्विनम् ।
 मां निवेदय रामाय संप्राप्तं कार्यगौरवात् ॥ २ ॥
 दूतोऽस्म्यतिबलस्याहं महर्षेरमितौजसः ।
 रामं दिदृक्षुरायातः कार्येण हि महाबल ॥ ३ ॥
 तस्य तद्वचनं श्रुत्वा सौमित्रिस्त्वरयाऽन्वितः ।
 न्यवेदयत रामाय तापसं तं समागतम् ॥ ४ ॥
 जयस्व राम धर्मेण उभौ लोकौ महाद्युते ।
 दूतस्त्वां द्रष्टुमायातस्तपसा भास्करप्रभः ॥ ५ ॥
 तद्वाक्यं लक्ष्मणेनोक्तं श्रुत्वा राम उवाच ह ।
 प्रवेश्यतां मुनिस्तात महौजास्तस्य वाक्यधृत् ॥ ६ ॥
 सौमित्रिस्तु तथेत्युत्त्वा प्रावेशयत तं मुनिम् ।
 ज्वलन्तमिव तेजोभिः प्रदहन्तमिवांशुभिः ॥ ७ ॥
 सोऽभिगम्य रघुश्रेष्ठं दीप्यमानं स्वतेजसा ।
 ऋषिर्मधुरया वाचा वर्धस्वेत्याह राघवम् ॥ ८ ॥
 तस्मै रामो महातेजाः पूजामर्घ्यपुरोगमाम् ।
 ददौ कुशलमव्यग्रं प्रष्टुमेवोपचक्रमे ॥ ९ ॥
 पृष्ठश्च कुशलं तेन रामेण वदतां वरः ।
 आसने काञ्चने दिव्ये निषसाद महायशः ॥ १० ॥
 तमुवाच ततो रामः स्वागतं ते महामुने ।
 प्रापयस्व च वाक्यानि यतो दूतस्त्वमागतः ॥ ११ ॥

चोदितो राजसिंहेन मुनिर्वावयमभाषत ।
 द्वन्द्वमेतत्प्रवक्तव्यं हितं वै यद्यवेक्षसे ॥ १२ ॥
 यः शृणोति निरीक्षेद्वा स वध्यो भविता तव ।
 भवेद्वै मुनिमुख्यस्य वचनं यद्यपेक्षसे ॥ १३ ॥
 स तथेति प्रतिज्ञाय रामो लक्ष्मणमब्रवीत् ।
 द्वारि तिष्ठ महाबाहो प्रतिहारं विसर्जय ॥ १४ ॥
 स मे वध्यः खलु भवेत्कथाद्वन्द्वं समीरितम् ।
 ऋषेर्मम च सौमित्रे पश्येद्वा शृणुयाच्च यः ॥ १५ ॥
 ततो निक्षिप्य काकुत्स्थो लक्ष्मणं द्वारि संग्रहम् ।
 तमुवाच मुने वाक्यं कथयस्वेति राघवः ॥ १६ ॥
 यत्ते मनीषितं वाक्यं येन वाऽसि समाहितः ।
 कथयस्वाविशङ्कस्त्वं ममापि हृदि वर्तते ॥ १७ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे त्र्युत्तरशततमः सर्गः ॥

आदितः श्लोकाः 23834

उत्तरकाण्डे आदितः श्लोकाः 3110



चतुर्दशशततमः सर्गः ॥ १०४ ॥

ब्रह्मसन्देशकथनम् ॥

शृणु राजन्महासत्त्व यदर्थमहमागतः ।
 पितामहेन देवेन प्रेषितोऽस्मि महाबल ॥ १ ॥

तवाहं पूर्वके भावे पुत्रः परपुरञ्जय ।
 मायासम्भावितो वीर कालः सर्वसमाहरः ॥ २ ॥
 पितामहश्च भगवानाह लोकपतिः प्रभुः ।
 समयस्ते कृतः सौम्य स्वाँल्लोकान्परिरक्षितुम् ॥ ३ ॥
 संक्षिप्य हि पुरा लोकान्मायया स्वयमेव हि ।
 महार्णवे शयानोऽप्सु मां त्वं पूर्वमजीजनः ॥ ४ ॥
 भोगवन्तं ततो नागमनन्तमुदकेशयम् ।
 मायया जनयित्वा त्वं द्वौ च सत्त्वौ महाबलौ ॥ ५ ॥
 मधुं च कैटभं चैव ययोरस्थिचयैर्वृता ।
 इयं पर्वतसम्बाधा मेदिनी चाभवन्मही ॥ ६ ॥
 पद्मे दिव्येऽर्कसङ्काशे नाभ्यामुत्पाद्य मामपि ।
 प्राजापत्यं त्वया कर्म मयि सर्वं निवेशितम् ॥ ७ ॥
 सोऽहं संन्यस्तभारो हि त्वामुपासे जगत्पतिम् ।
 रक्षां विधत्स्व भूतेषु मम तेजस्करो भवान् ॥ ८ ॥
 ततस्त्वमपि दुर्धर्षात्तस्माद्भावात्सनातनात् ।
 रक्षार्थं सर्वभूतानां विष्णुत्वमुपजग्मिवान् ॥ ९ ॥
 अदित्यां वीर्यवान्पुत्रो भ्रातृणां वीर्यवर्धनः ।
 समुत्पन्नेषु कृत्येषु तेषां साहाय्य कल्पसे ॥ १० ॥
 स त्वं वित्रास्थमानासु प्रजासु जगतां वर ।
 रावणस्य वधाकाङ्क्षी मानुषेषु मनोऽदधाः ॥ ११ ॥

दश वर्षसहस्राणि दश वर्षशतानि च ।
 कृत्वा वासस्य नियतिं स्वयमेवात्मना पुरा ॥ १२ ॥
 स त्वं मनोमयः पुत्रः पूर्णायुर्मानुषेष्विह ।
 कालो नरवरश्रेष्ठ समीपमुपवर्तितुम् ॥ १३ ॥
 यदि भूयो महाराज प्रजा इच्छस्युपासितुम् ।
 वस वा वीर भद्रं ते एवमाह पितामहः ॥ १४ ॥
 अथवा विजिगीषा ते सुरलोकाय राघव ।
 सनाथा विष्णुना देवा भवन्तु विगतज्वराः ॥ १५ ॥
 श्रुत्वा पितामहेनोक्तं वाक्यं कालसमीरितम् ।
 राघवः प्रहसन्वाक्यं सर्वसंहारमब्रवीत् ॥ १६ ॥
 श्रुत्वा मे देवदेवस्य वाक्यं परममद्भुतम् ।
 प्रीतिर्हि महती जाता तवागमनसम्भवा ॥ १७ ॥
 त्रयाणामपि लोकानां कार्यार्थं मम सम्भवः ।
 भद्रं तेऽस्तु गर्मिष्यामि यत एवाहमागतः ॥ १८ ॥
 हृद्रतो ह्यसि सम्प्राप्तो न मे तत्र विचारणा ।
 मया हि सर्वकृत्येषु देवानां वशवर्तिना
 स्थातव्यं सर्वसंहार यथा ह्याह पितामहः ॥ १९ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे चतुरुत्तरशततमः सर्गः ॥



पञ्चोत्तरशततमः सर्गः ॥ १०५ ॥

दुर्वासस्तस्मागमः ॥

तथा तयोः संवदतोर्दुर्वासा भगवानृषिः ।

रामस्य दर्शनाकाङ्क्षी राजद्वारमुपागमत् ॥ १ ॥

सोऽभिगम्य तु सौमित्रिमुवाच ऋषिसत्तमः ॥ २ ॥

रामं दर्शय मे शीघ्रं पुरा मेऽर्थोऽतिवर्तते ॥ ३ ॥

मुनेस्तु भाषितं श्रुत्वा लक्ष्मणः परवीरहा ।

अभिवाद्य महात्मानं वाक्यमेतदुवाच ह ॥ ४ ॥

किं कार्यं ब्रूहि भगवन्को वाऽर्थः किं करोम्यहम् ।

व्यग्रो हि राघवो ब्रह्मन्मुहूर्तं प्रतिपाल्यताम् ॥ ५ ॥

तच्छ्रुत्वा ऋषिशर्दूलः क्रोधेन कलुषीकृतः ।

उवाच लक्ष्मणं वाक्यं निर्दहन्निव चक्षुषा ॥ ६ ॥

अस्मिन्क्षणे मां सौमित्रे रामाय प्रतिवेदय ॥ ७ ॥

अस्मिन्क्षणे मां सौमित्रे न निवेदयसे यदि ।

विषयं त्वां पुरं चैव शपिष्ये राघवं तथा ॥

भरतं चैव सौमित्रे युष्माकं या च सन्ततिः ॥ ८ ॥

न हि शक्याम्यहं भूयो मन्युं धारयितुं हृदि ।

तच्छ्रुत्वा घोरसङ्काशं वाक्यं तस्य महात्मनः ॥

चिन्तयामास मनसा तस्य वाक्यस्य निश्चयम् ॥ ९ ॥

एकस्य मरणं मेऽस्तु मा भूत्सर्वविनाशनम् ।

इति बुद्ध्या विनिश्चित्य राघवाय न्यवेदयत् ॥ १० ॥

लक्ष्मणस्य वचः श्रुत्वा रामः कालं विसृज्य च ।
 निसृत्य त्वरितं राजा अत्रेः पुत्रं ददर्श ह ॥ ११ ॥
 सोऽभिवाद्य महात्मानं ज्वलन्तमिव तेजसा ।
 किं कार्यमिति काकुत्स्थः कृताञ्जलिरभाषत ॥ १२ ॥
 तद्वाक्यं राघवेणोक्तं श्रुत्वा मुनिवरः प्रभुम् ।
 प्रत्याह रामं दुर्वासाः श्रूयतां धर्मवत्सल ॥ १३ ॥
 अद्य वर्षसहस्रस्य ममाग्निस्तपसो मम ।
 सोऽहं भोजनमिच्छामि यथासिद्धं तवानघ ॥ १४ ॥
 तच्छ्रुत्वा वचनं राजा राघवः प्रीतमानसः ।
 भोजनं मुनिमुख्याय यथासिद्धमुपाहरत् ॥ १५ ॥
 स तु भुत्वा मुनिश्रेष्ठस्तदन्नममृतोपमम् ।
 साधु रामेति सम्भाष्य स्वपाश्र्वमुपागमत् ॥ १६ ॥
 तस्मिन्नाते मुनिवरे स्वाश्रमं लक्ष्मणाग्रजः ।
 संस्मृत्य कालवाक्यानि ततो दुःखमुपागमत् ॥ १७ ॥
 दुःखेन च सुसन्तप्तः स्मृत्वा तद्द्वोरदर्शनम् ।
 अवाङ्मुखो दीनमना व्याहर्तुं न शशाक ह ॥ १८ ॥
 ततो बुद्ध्या विनिश्चित्य कालवाक्यानि राघवः ।
 नैतदस्तीति निश्चित्य तूष्णीमासीन्महायशाः ॥ १९ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे पञ्चोत्तरशततमः सर्गः ॥

आदितः श्लोकाः 23872

उत्तरकाण्डे आदितः श्लोकाः 3148

इत्यार्षे श्रीमद्रामायणे एकत्रिंशोऽह्नि वर्तमानकथाप्रसङ्गः ॥



[पुरा कुशलवाभ्यां श्रीरामसन्निधावश्वमेधयज्ञवाटे द्वात्रिंशति
दिनेषु गीते श्रीमद्रामायणे द्वात्रिंशोऽङ्गि उत्तरकाण्डे
षडुत्तरशततमसर्गमारभ्य दशोत्तरशततमसर्गपर्यन्तं
(23873—24000 श्लोकाः) गीतम् ।
तस्मिन् दिने गीताः श्लोकाः 128]

षडुत्तरशततमः सर्गः ॥ १०६ ॥

लक्ष्मणत्यागः, लक्ष्मणस्वर्गगमनं च ॥

अवाङ्मुखमथो दीनं दृष्ट्वा सोममिवाप्लुतम् ।
राघवं लक्ष्मणो वाक्यं हृष्टो मधुरमब्रवीत् ॥ १ ॥
न सन्तापं महाबाहो मदर्थं कर्तुमर्हसि ।
पूर्वनिर्माणबद्धा हि कालस्य गतिरीदृशी ॥ २ ॥
जहि मां सौम्य विसृज्य प्रतिज्ञां परिपालय ।
हीनप्रतिज्ञाः काकुत्स्थ प्रयान्ति नरकं नराः ॥ ३ ॥
यदि प्रीतिर्महाराज यद्यनुग्राह्यता मयि ।
जहि मां निर्विशङ्कस्त्वं धर्मं वर्धय राघव ॥ ४ ॥
लक्ष्मणेन तथोक्तस्तु रामः प्रचलितेन्द्रियः ।
मन्त्रिणः समुपानीय तथैव च पुरोधसम् ॥ ५ ॥
अब्रवीच्च तदा वृत्तं तेषां मध्ये स राघवः ।
दुर्वासोऽभिगमं चैव प्रतिज्ञां तापसस्य च ॥ ६ ॥
तच्छ्रुत्वा मन्त्रिणः सर्वे सोपाध्यायाः समागमन् ।
वसिष्ठस्तु महातेजा वाक्यमेतदुवाच ह ॥ ७ ॥

दृष्टमेतन्महाबाहो क्षयं ते रोमहर्षणम् ।
 लक्ष्मणेन वियोगं च तव राम महायशः ॥ ८ ॥
 त्यजैनं बलवान्कालो मा प्रतिज्ञां वृथा कृथाः ।
 विनष्टायां प्रतिज्ञायां धर्मोऽपि च लयं व्रजेत् ॥ ९ ॥
 ततो धर्मे विनष्टे तु त्रैलोक्यं सचराचरम् ।
 सदैवर्षिगणं सर्वं विनश्येत्तु न संशयः ॥ १० ॥
 स त्वं पुरुषशार्दूल त्रैलोक्यस्याभिपालनात् ।
 लक्ष्मणेन विना चाद्य जगत्स्वस्थं कुरुष्व ह ॥ ११ ॥
 तेषां तत्समवेतानां वाक्यं धर्मार्थसंहितम् ।
 श्रुत्वा परिषदो मध्ये रामो लक्ष्मणमब्रवीत् ॥ १२ ॥
 विसर्जये त्वां सौमित्रे मा भूद्धर्मविपर्ययः ।
 त्यागो बधो वा विहितः साधूनां तुभयं समम् ॥ १३ ॥
 रामेण भाषिते वाक्ये बाष्पव्याकुलितेन्द्रियः ।
 लक्ष्मणस्त्वरितं प्रायात्स्वगृहं न विवेश ह ॥ १४ ॥
 स गत्वा सरयूतीरमुपस्पृश्य कृताञ्जलिः ।
 निगृह्य सर्वस्रोतांसि निश्वासं न मुमोच ह ॥ १५ ॥
 अनिश्चसन्तं युक्तं तं सशक्राः साप्सरोगणाः ।
 देवाः सर्षिगणाः सर्वे पुष्पैरभ्यकिरंस्तदा ॥ १६ ॥
 अदृश्यं सर्वमनुजैः सशरीरं महाबलम् ।
 प्रगृह्य लक्ष्मणं शक्रस्त्रिदिवं संविवेश ह ॥ १७ ॥

ततो विष्णोश्चतुर्भांगिमागतं सुरसत्तमाः ।


हृष्टाः प्रमुदिताः सर्वेऽपूजयन्समहर्षयः ॥ १८ ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे षडुत्तरशततमः सर्गः ॥

आदितः श्लोकाः 23890

उत्तरकाण्डे आदितः श्लोकाः 3166



सप्तोत्तरशततमः सर्गः ॥ १०७ ॥

कुशलवयोरभिषेकः ॥

विसृज्य लक्ष्मणं रामो दुःस्वशोकसमन्वितः ।

पुरोधसं मन्त्रिणश्च नैगमांश्चेदमब्रवीत् ॥ १ ॥

अद्य राज्येऽभिषेक्ष्यामि भरतं धर्मवत्सलम् ।

अयोध्यायाः पतिं वीरं ततो यास्याम्यहं वनम् ॥ २ ॥

प्रवेशयत सम्भारान्मा भूत्कालस्य पर्ययः ।

अद्यैवाहं गमिष्यामि लक्ष्मणेन गतां गतिम् ॥ ३ ॥

तच्छ्रुत्वा राघवेणोक्तं सर्वाः प्रकृतयो भृशम् ।

मूर्धभिः प्रणता भूमौ गतसत्त्वा इवाभवन् ॥ ४ ॥

भरतश्च विसंज्ञोऽभूच्छ्रुत्वा रामस्य भाषितम् ।

राज्यं विगर्हयामास वचनं चेदमब्रवीत् ॥ ५ ॥

सत्येनाहं शपे राजन्स्वर्गलोके न चैव हि ।

न कामये यथा राज्यं त्वां विना रघुनन्दन ॥ ६ ॥

इमौ कुशलवौ राजन्नभिषिञ्च नराधिप ।
 कोसलेषु कुशं वीरमुत्तरेषु तथा लवम् ॥ ७ ॥
 शत्रुघ्नस्य तु गच्छन्तु दूतास्त्वरितविक्रमाः ।
 इदं गमनमस्माकं स्वर्गायाख्यान्तु मा चिरम् ॥ ८ ॥
 तच्छ्रुत्वा भरतेनोक्तं दृष्ट्वा चापि ह्यधोमुखान् ।
 पौरान्दुःखेन सन्तप्तान्वसिष्ठो वाक्यमब्रवीत् ॥ ९ ॥
 वत्स राम इमाः पश्य धरणीं प्रकृतीर्गताः ।
 ज्ञात्वैषामीप्सितं कार्यं मा चैषां विप्रियं कृथाः ॥ १० ॥
 वसिष्ठस्य तु वाक्येन उत्थाप्य प्रकृतीजनम् ।
 किं करोमीति काकुत्स्थः सर्वान्वचनमब्रवीत् ॥ ११ ॥
 ततः सर्वाः प्रकृतयो रामं वचनमब्रुवन् ।
 गच्छन्तमनुगच्छामो यत्र राम गमिष्यसि ॥ १२ ॥
 एषा नः परमा प्रीतिरेष नः परमो वरः ।
 हृद्गता नः सदा प्रीतिस्तवानुगमने नृप ॥ १३ ॥
 पौरेषु यदि ते प्रीतिर्यदि स्नेहो ह्यनुत्तमः ।
 सपुत्रदाराः काकुत्स्थ समागच्छाम सत्पथम् ॥ १४ ॥
 तपोवनं वा दुर्गं वा नदीमम्भोनिधिं तथा ।
 वयं ते यदि न त्याज्याः सर्वान्नो नय ईश्वर ॥ १५ ॥
 पौराणां ददभक्तिं च बाढमित्येव सोऽब्रवीत् ।
 स्वकृतान्तं चान्ववेक्ष्य तस्मिन्नहनि राघवः ॥ १६ ॥

कोसलेषु कुशं वीरमुत्तरेषु तथा लवम् ।
 अभिषिच्य महात्मानावुभौ रामः कुशीलवौ ॥
 सुतौ प्रस्थापयामास धर्मिष्ठौ धर्मवत्सलौ ॥ १७ ॥
 अभिषिक्तौ सुतावङ्के प्रतिष्ठाप्य पुरे ततः ।
 परिष्वज्य महाबाहुर्मूर्ध्न्युपाघ्राय चासकृत् ॥ १८ ॥
 रथानां तु सहस्राणि नागानामयुतानि च ।
 दशायुतानि चाश्वानामेकैकस्य धनं ददौ ॥ १९ ॥
 बहुरत्नौ बहुधनौ हृष्टपुष्टजनावृतौ ।
 अभिषिच्य सुतौ वीरौ प्रतिष्ठाप्य पुरे तदा ॥
 दूतान्सम्प्रेषयामास शत्रुघ्नाय महात्मने ॥ २० ॥

इत्यार्षे श्रीमद्रामायणे वाल्मीकीये आदिकाव्ये
 उत्तरकाण्डे सप्तोत्तरशततमः सर्गः ॥

आदितः श्लोकाः 23910

उत्तरकाण्डे आदितः श्लोकाः 3186



अष्टोत्तरशततमः सर्गः ॥ १०८ ॥

शत्रुघ्नपुत्रयोरभिषेकः, हनुमदाद्यादेशश्च ॥

ते दूता रामवाक्येन चोदिता लघुविक्रमाः ।
 प्रजग्मुर्मधुरां शीघ्रं चक्रुर्वासं च नाध्वनि ॥ १ ॥
 ते तु त्रिभिरहोरात्रैः सम्प्राप्य मधुरामथ ।
 शत्रुघ्नाय यथातत्त्वमाचख्युः सर्वमेव तत् ॥ २ ॥

लक्ष्मणस्य परित्यागं प्रतिज्ञां राघवस्य च ।
पुत्रयोरभिषेकं च पौरानुगमनं तथा ॥ ३ ॥
कुशस्य नगरी रम्या विन्ध्यपर्वतरोधसि ।
कुशावतीति नाम्ना सा कृता रामेण धीमता ॥
श्रावस्तीति पुरी रम्या श्राविता च लवस्य च ॥ ४ ॥
अयोध्यां विजनां चैव भरतं राघवानुगम् ।
एवं सर्वं निवेद्याशु शत्रुघ्नाय महात्मने ॥
विरेमुस्ते ततो दूतास्त्वर राजेति चाब्रुवन् ॥ ५ ॥
तच्छ्रुत्वा घोरसङ्काशं कुलक्षयमुपस्थितम् ।
प्रकृतीस्तु समानीय काञ्चनं च पुरोधसम् ॥ ६ ॥
तेषां सर्वं यथावृत्तमाख्याय रघुनन्दनः ।
आत्मनश्च विपर्याप्तं प्रकृतीनां न्यवेदयत् ॥ ७ ॥
ततः पुत्रद्वयं वीरः सोऽभ्यषिञ्चन्नराधिपः ।
सुबाहुर्मधुरां लेभे शत्रुघाती च वैदिशम् ॥ ८ ॥
दिवा कृत्वा तु तां सेनां माधुरीं पुत्रयोर्द्वयोः ।
धनधान्यसमायुक्तौ स्थापयामास पार्थिवौ ॥ ९ ॥
सुबाहुं मधुरायां च वैदिशे शत्रुघातिनम् ।
ययौ स्थाप्य तदाऽयोध्यां रथेनैकेन राघवः ॥ १० ॥
स ददर्श महात्मानं ज्वलन्तमिव पावकम् ।
सूक्ष्मक्षौमाम्बरधरं मुनिभिः सार्धमक्षयैः ॥ ११ ॥

सोऽभिवाद्य ततो रामं प्राञ्जलिः प्रयतेन्द्रियः ।
 उवाच वाक्यं धर्मज्ञं धर्ममेवानुचिन्तयन् ॥ १२ ॥
 कृत्वाऽभिषेकं सुतयोर्युक्तं राघवनन्दन ।
 तवानुगमने राजन्विद्धि मां कृतनिश्चयम् ॥ १३ ॥
 न चान्यदपि वक्तव्यं तव वीर न शासनम् ।
 विहन्यमानमिच्छामि मद्विधेन विशेषतः ॥ १४ ॥
 तस्य तां बुद्धिमल्लीबां विज्ञाय रघुनन्दनः ।
 बाढमित्येव शत्रुघ्नं रामो वाक्यमुवाच ह ॥ १५ ॥
 तस्य वाक्यस्य वाक्यान्ते वानराः कामरूपिणः ।
 ऋक्षराक्षससङ्घाश्च समापेतुरनेकशः ॥ १६ ॥
 सुग्रीवं ते पुरस्कृत्य सर्व एव समागताः ।
 तं रामं द्रष्टुमनसः स्वर्गायाभिमुखं स्थितम् ॥ १७ ॥
 देवपुत्रा ऋषिसुता गन्धर्वाणां सुतास्तथा ।
 रामाभिप्रायमाज्ञाय सर्व एव समागताः ॥ १८ ॥
 ते राममभिवाद्योचुः सर्वे वानरराक्षसाः ।
 तवानुगमने राजन्संप्राप्ताः कृतनिश्चयाः ॥ १९ ॥
 यदि राम विनाऽस्माभिर्गच्छेस्त्वं पुरुषोत्तम ।
 यमदण्डमिवोद्यम्य त्वया स्म विनिपातिताः ॥
 तैरेवमुक्तः काकुत्स्थो बाढमित्यब्रवीत्समयन् ॥ २० ॥

एतस्मिन्नन्तरे रामं सुग्रीवोऽपि महाबलः ।
 प्रणम्य विधिवद्दीरं विज्ञापयितुमुद्यतः ॥ २१ ॥
 अभिषिच्याङ्गदं वीरमागतोऽस्मि नरेश्वर ।
 तवानुगमने राजन्विद्धि मां कृतनिश्चयम् ॥ २२ ॥
 तस्य तद्वचनं श्रुत्वा रामो रमयतां वरः ।
 वानरेन्द्रमथोवाच मैत्रं तस्यानुचिन्तयन् ॥ २३ ॥
 सखे शृणुष्व सुग्रीव न त्वयाऽहं विनाकृतः ।
 गच्छेय देवलोकं वा परमं वा पदं महत् ॥ २४ ॥
 विभीषणमथोवाच मधुरं श्लक्ष्णया गिरा ।
 यावत्पजा धरिष्यन्ति तावत्त्वं वै विभीषण ॥
 राक्षसेन्द्र महावीर्यं लङ्कास्थस्त्वं धरिष्यसि ॥ २५ ॥
 शासितस्त्वं सखित्वेन कार्यं ते मम शासनम् ।
 प्रजाः संरक्ष धर्मेण नोत्तरं वक्तुमर्हसि ॥ २६ ॥
 तमेवमुक्त्वा काकुत्स्थो हनुमन्तमथाब्रवीत् ।
 जीवितं कृतबुद्धिस्त्वं मा प्रतिज्ञां वृथा कृथाः ॥ २७ ॥
 मत्कथाः प्रचरिष्यन्ति यावल्लोके हरीश्वर ।
 तावत्त्वं धारय प्राणान् प्रतिज्ञामनुपालय ॥ २८ ॥
 जाम्बवन्तं तथोक्त्वा तु वृद्धं ब्रह्मसुतं तथा ।
 मैन्दं च द्विविदं चैव पञ्च जाम्बवता सह ॥
 यावत्कलिश्च संप्राप्तस्तावज्जीवत सर्वदा ॥ २९ ॥

तानेवमुक्त्वा काकुत्स्थः सर्वोस्तानृक्षवानरान् ।

उवाच बाढं गच्छध्वं मया सार्धं यथेप्सितम् ॥ ३० ॥

इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे अष्टोत्तरशततमः सर्गः ॥

आदितः श्लोकाः 23941

उत्तरकाण्डे आदितः श्लोकाः 3217



नवोत्तरशततमः सर्गः ॥ १०९ ॥

श्रीरामस्य महाप्रस्थानम् ॥

प्रभातायां तु शर्वर्योः पृथुवक्षा महायशाः ।

रामः कमलपत्राक्षः पुराधसमथाब्रवीत् ॥ १ ॥

अग्निहोत्रं व्रजत्वग्रे सर्पिर्ज्वलितपावकम् ।

वाजपेयातपत्रं च शोभमानं महापथे ॥ २ ॥

ततो वसिष्ठस्तेजस्वी सर्वं निरवशेषतः ।

चकार विधिवद्धर्मं महाप्रस्थानिकं विधिम् ॥ ३ ॥

ततः सूक्ष्माम्बरधरो ब्रह्म चार्चयन्परम् ।

कुशान्गृहीत्वा पाणिभ्यां प्रसज्य प्रययावथ ॥ ४ ॥

अव्याहरन्कचिर्त्किचिन्निश्चेष्टो निःसुखः पथि ।

निर्जगाम गृहात्तस्मादीप्यमान इवांशुमान् ॥ ५ ॥

रामस्य दक्षिणे पार्श्वे पद्मा श्रीः सुसमाहिता ।

सव्ये तु ह्रीर्महादेवी व्यवसायस्तथाग्रतः ॥ ६ ॥

शरा नानाविधाश्चापि धनुरायतमुत्तमम् ।

अनुव्रजन्ति काकुत्स्थं सर्वे पुरुषविग्रहाः ॥ ७ ॥

वेदं ब्राह्मणरूपेण गायत्री सर्वरक्षिणी ।
 ओंकारोऽथ वषट्कारः सर्वे राममनुव्रताः ॥ ८ ॥
 ऋषयश्च महात्मानः सर्वे एव महीसुराः ।
 अन्वगच्छन्महात्मानं स्वर्गद्वारमपावृतम् ॥ ९ ॥
 तं यान्तमनुगच्छन्ति ह्यन्तःपुरचराः स्त्रियः ।
 सट्टद्वालदासीकाः सर्वर्षवरकिङ्कराः ॥ १० ॥
 सान्तःपुरश्च भरतः शत्रुघ्नसहितो ययौ ।
 रामं गतिमुपागम्य साग्निहोत्रमनुव्रतः ॥ ११ ॥
 ततो विप्रा महात्मानः साग्निहोत्राः समागताः ।
 सपुत्रदाराः काकुत्स्थमन्वगच्छन्महामतिम् ॥ १२ ॥
 मन्त्रिणो भृत्यवर्गाश्च सपुत्राः सहबान्धवाः ।
 सर्वे सहानुगा राममन्वगच्छन्प्रहृष्टवत् ॥ १३ ॥
 ततः सर्वाः प्रकृतयो हृष्टपुष्टजनावृताः ।
 गच्छन्तमन्वगच्छंस्तं राघवं गुणरञ्जिताः ॥ १४ ॥
 ततः सस्त्रीपुमांसस्ते सपक्षिपशुवाहनाः ।
 राघवस्यानुगाः सर्वे हृष्टा विगतकल्मषाः ॥ १५ ॥
 स्नाताः प्रमुदिताः सर्वे हृष्टाः पुष्टाश्च वानराः ।
 हृदं किलकिलाशब्दैः सर्वे राममनुव्रतम् ॥ १६ ॥
 न तत्र कश्चिद्दीनो वा व्रीडितो वाऽपि दुःस्वितः ।
 हृष्टं प्रमुदितं सर्वं बभूव परमाद्भुतम् ॥ १७ ॥

द्रष्टुकामोऽथ निर्यान्तं रामं जानपदो जनः ।
 यः प्राप्तः सोऽपि दृष्ट्वैव स्वर्गायानुगतो मुदा ॥ १८ ॥
 ऋक्षवानररक्षांसि जनाश्च पुरवासिनः ।
 आगच्छन्परया भक्त्या पृष्ठतः सुसमाहिताः ॥ १९ ॥
 यानि भूतानि नगरे त्वन्तर्धानगतानि च ।
 राघवं तान्यनुययुः स्वर्गाय समुपस्थितम् ॥ २० ॥
 यानि पश्यन्ति काकुत्स्थं स्थावराणि चराणि च ।
 सर्वाणि रामगमने ह्यनुजग्मुर्हितान्यपि ॥ २१ ॥
 नोच्छ्वसत्तदयोध्यायां सुसूक्ष्ममपि दृश्यते ।
 तिर्यग्योनिगताश्चापि सर्वे राममनुव्रताः ॥ २२ ॥
 इत्यार्षे श्रीमद्रामायणे वाल्मीकीये आदिकाव्ये

उत्तरकाण्डे नवोत्तरशततमः सर्गः ॥

आदितः श्लोकाः 23962

उत्तरकाण्डे आदितः श्लोकाः 3218



दशोत्तरशततमः सर्गः ॥ ११० ॥

श्रीरामस्य वैष्णवतेजःप्रवेशः, फलनिरूपणम् च ॥

अध्यर्धयोजनं गत्वा नदीं पश्चान्मुखाश्रिताम् ।
 सरयुं पुण्यसलिलां ददर्श रघुनन्दनः ॥ १ ॥
 अथ तस्मिन्मुहूर्ते तु ब्रह्मा लोकपितामहः ।
 सर्वैः परिवृतो देवैर्ऋषिभिश्च महात्मभिः ॥ २ ॥
 आययौ यत्र काकुत्स्थः स्वर्गाय समुपस्थितः ।
 विमानशतकोटीभिर्दिव्याभिरभिसंवृतः ॥ ३ ॥

दिव्यतेजोवृतं व्योम ज्योतिर्भूतमनुत्तमम् ।
 स्वयंप्रभैः स्वतेजोभिः स्वर्गिभिः पुण्यकर्मभिः ॥ ४ ॥
 पुण्या वाता वज्रश्चैव गन्धवन्तः सुखप्रदाः ।
 पपात पुष्पवृष्टिश्च देवैर्मुक्ता महौघवत् ॥ ५ ॥
 तस्मिस्तूर्यशतैः कीर्णै गन्धर्वाप्सरसङ्कुले ।
 सरयूसलिलं रामः पद्भ्यां समुपचक्रमे ॥ ६ ॥
 ततः पितामहो बाणीमन्तरिक्षादभाषत ।
 आगच्छ विष्णो भद्रं ते दिष्ट्या प्राप्तोऽसि राघव ॥ ७ ॥
 भ्रातृभिः सह देवाभैः प्रविशस्व स्विकां तनुम् ।
 यामिच्छसि महाबाहो तां तनुं प्रविश स्विकाम् ॥
 वैष्णवीं तां महातेजस्तद्वाऽऽकाशं सनातनम् ॥ ८ ॥
 त्वं हि लोकगतिर्देव न त्वां केचित्प्रजानते ।
 ऋते मायां विशालाक्षी तव पूर्वपरिग्रहाम् ॥
 त्वामचिन्त्यं महद्भूतमक्षयं सर्वसंग्रहम् ॥ ९ ॥
 यामिच्छसि महातेजस्तां तनुं प्रविश स्वयम् ॥ १० ॥
 पितामहवचः श्रुत्वा विनिश्चित्य महामतिः ।
 विवेश वैष्णवं तेजः सशरीरः सहानुजः ॥ ११ ॥
 ततो विष्णुमयं देवं पूजयन्ति स्म देवताः ।
 साध्या मरुद्गणाश्चैव सेन्द्राः साग्निपुरोगमाः ॥ १२ ॥
 ये च दिव्या ऋषिगणा गन्धर्वाप्सरसश्च याः ।
 सुपर्णनागयक्षाश्च दैत्यदानवराक्षसाः ॥ १३ ॥

सर्वं पुष्टं प्रमुदितं सुसंपूर्णमनोरथम् ।
 साधु साध्विति तैर्देवैस्त्रिदिवं गतकल्मषम् ॥ १४ ॥
 अथ विष्णुर्महातेजाः पितामहमुवाच ह ।
 एषां लोकं जनौघानां दातुमर्हसि सुव्रत ॥ १५ ॥
 इमे हि सर्वे स्नेहान्मामनुयाता मनस्विनः ।
 भक्ता हि भजितव्याश्च त्यक्तात्मानश्च मत्कृते ॥ १६ ॥
 तच्छ्रुत्वा विष्णुवचनं ब्रह्मा लोकगुरुः प्रभुः ।
 लोकान्सान्तानिकान्नाम यास्यन्तीमे समागताः ॥ १७ ॥
 यच्च तिर्यगतं किञ्चित्त्वामेवमनुचिन्तयत् ।
 प्राणांस्त्यक्ष्यति भक्त्या वै तत्सन्ताने विवत्स्यति ॥
 सर्वैर्ब्रह्मगुणैर्युक्ते ब्रह्मलोकादनन्तरे ॥ १८ ॥
 वानराश्च स्त्रिकां योनिमृक्षाश्चैव तथा ययुः ।
 येभ्यो विनिःसृताः सर्वे सुरेभ्यः सुरसंभवाः ॥ १९ ॥
 तेषु प्रविविशे चैव सुग्रीवः सूर्यमण्डलम् ।
 पश्यतां सर्वदेवानां स्वान्पितृन्प्रतिपेदिरे ॥ २० ॥
 तथोक्तवति देवेशे गोप्रतारमुपागताः ।
 भेजिरे सरयूं सर्वे हर्षपूर्णाश्रुविक्रवाः ॥ २१ ॥
 अवगाह्य जलं यो यः प्राणी ह्यासीत्प्रहृष्टवत् ।
 मानुषं देहमुत्सृज्य विमानं सोऽध्यरोहत ॥ २२ ॥
 तिर्यग्योनिगतानां च शतानि सरयूजलम् ।
 संप्राप्य त्रिदिवं जग्मुः प्रभासुरवपूंषि च ॥
 दिव्या दिव्येन वपुषा देवा दीप्ता इवाभवन् ॥ २३ ॥

गत्वा तु सरयूतोयं स्थावराणि चराणि च ।
 प्राप्य तत्तोयवक्त्रेदं देवलोकं प्रागमन् ॥ २४ ॥
 तस्मिन्नपि समापन्ना ऋक्षवानरराक्षसाः ।
 तेऽपि स्वर्गं प्रविविशुर्देहान्निक्षिप्य चाम्भसि ॥ २५ ॥
 ततः समागतान्सर्वान्स्थाप्य लोकगुरुर्दिवि ।
 जगाम त्रिदशैः सार्धं सदा हृष्टैर्दिवं महत् ॥ २६ ॥
 ततः प्रतिष्ठितो विष्णुः स्वर्गलोके यथापुरम् ।
 येन व्याप्तमिदं सर्वं त्रैलोक्यं सचराचरम् ॥ २७ ॥
 एतावदेतदाख्यानं सोत्तरं ब्रह्मपूजितम् ।
 रामायणमिति ख्यातं मुख्यं वाल्मीकिना कृतम् ॥ २८ ॥
 ततो देवाः सगन्धर्वाः सिद्धाश्च परमर्षयः ।
 नित्यं शृण्वन्ति सन्तुष्टा दिव्यं रामायणं दिवि ॥ २९ ॥
 इदमाख्यानमायुष्यं सौभाग्यं पापनाशनम् ।
 रामायणं वेदसमं श्राद्धेषु श्रावयेद्बुधः ॥ ३० ॥
 अपुत्रो लभते पुत्रमधनो लभते धनम् ।
 सर्वपापैः प्रमुच्येत पदमप्यस्य यः पठेत् ॥ ३१ ॥
 पापान्यपि च यः कुर्यादहन्यहानि मानवः ।
 पठत्येकमपि श्लोकं पापात्स परिमुच्यते ॥ ३२ ॥
 एतदाख्यानमायुष्यं पठन्नामामयणं नरः ।
 सपुत्रपौत्रो लोकेऽस्मिन्पेत्य चेह महीयते ॥ ३३ ॥
 अयोध्याऽपि पुरी रम्या शून्या वर्षगणान्बहून् ।
 ऋषभं प्राप्य राजानं निवासमुपयास्यति ॥ ३४ ॥

एतद्रामायणं यस्तु नादरं कुरुते नरः ।

स प्रेत्य रौरवे घोरे पच्यते नात्र संशयः ॥ ३५ ॥

यस्तु पूजयते नित्यं रामायणमिदं नरः ।

सपुत्रपौत्रो लभते वैकुण्ठे स्थानमक्षयम् ॥ ३६ ॥

यं यं कामयते कामं शृण्वन्नामयणं नरः ।

तं तं नियतमाप्नोति राघवस्य प्रसादतः ॥ ३७ ॥

एतदाख्यानमायुष्यं सभविष्यं सहोत्तरम् ।

कृतवान् यच्च वाल्मीकिस्तद्ब्रह्माऽप्यन्वमोदत ॥ ३८ ॥

इत्यार्षे श्रीमद्रामायणे वाल्मीकीये आदिकाव्ये

चतुर्विंशत्साहस्रिकायां संहितायां उत्तरकाण्डे

दशोत्तरशततमः सर्गः ॥

आदितः श्लोकः 24000

उत्तरकाण्डे आदितः श्लोकः 3276

इत्यार्षे श्रीमद्रामायणे द्वाविंशोऽह्नि वर्तमानकथाप्रसङ्गः

उत्तरकाण्डः समाप्तः ॥

श्री गोमतीतीरे नैमिशारण्ये अश्वमेधयज्ञवाटगतमुनीन्द्रद्विजेन्द्रनरेन्द्रऋक्ष-

गोपुच्छवानरेन्द्रराक्षसेन्द्रपरिवृतस्य मुनिवृन्दारकवृन्दवन्द्यमानकोरकाकार-

पादयुगलस्य अयोध्यापुराधीशस्य राजाधिराजस्य कृतज्ञस्य सकललोक-

शरण्यस्य सकलजगद्रक्षणजागरूकस्य लोकाभिरामस्य श्रीरामचन्द्रस्य

निकटे गायतोः श्रीरामात्मजयोः कुशलवयोः आख्याने

श्रीमद्रामायणे वर्तमानकथाप्रसङ्गः ॥

मङ्गलं कोसलेन्द्राय महनीयगुणाब्धये ।

चक्रवर्तितनूजाय सार्वभौमाय मङ्गलम् ॥

